


سلسلہ مطبوعات: مشاہیر اردو

حقیظہ جان نذری

جمیل تیف



مقتدرہ قومی زبان پاکستان

حفیظ جالندھری

جمیل یوسف

مقتدرہ قومی زبان ☆ پاکستان

۲۰۱۱ء

جملہ حقوق بحق مقتدرہ محفوظ ہیں

سلسلہ مطبوعات مقتدرہ: ۰۰۰

علمی معیاری کتاب نمبر ۰۰۰۰۰-۳۲۴۹-۹۷۸-۹۷۶



طبع اول ۲۰۱۱ء

تعداد ۰۰۰

قیمت روپے ۰۰۰۰

فہرست دوں ڈاکٹر اشحید

ترتیب و صفحہ بندی منظور احمد

پروفیشنل حاجی غلام مہدی

طبع طالع

اہتمام تجلیل شاہ

ناشر افتخار عارف

صدر نشین

مقدارہ قومی زبان، ایوانِ اُردو،

لپھر سنجاری روڈ، ایجج-۸/۳،

اسلام آباد، پاکستان۔

فون: ۰۳۱-۹۲۵۰۳۱۱-۰۵۱

فیکس: ۰۳۰-۹۲۵۰۳۱۰-۰۵۱



پیش لفظ

مقدارہ قومی زبان نے ادارے کے دوسرے اہم و طائف کے ساتھ ساتھ یہ ضرورت بھی محسوس کی کہ اردو کے بنیادگزاروں کو یاد رکھا جانا چاہیے تا کہ آئندہ نسلوں کو ان کی علمی، ادبی اور انسانی خدمات سے آگاہ کیا جاسکے۔ مشاہیر اردو کے عنوان سے پیش نظر سلسلہ مطبوعات کا آغاز کیا گیا ہے جس میں اردو کے محسنوں اور بنیادگزاروں کی اردو کے لیے خدمات پر تعارفی نویت کی مختصر مگر جامع کتابیں شائع کی جائیں گی۔ اس منصوبے کے تحت مختلف شخصیات پر تحقیقی اور تقدیدی اعتبار سے وقیع کتابیں مرحلہ وار اشاعت پذیر ہوں گی۔

ابوالاثر حفیظ جالندھری اردو کے عہد ساز شاعر ہیں مگر ان کی شناخت جہاں شاعری قرار پاتی ہے وہاں قومی ترانے کے خالق کی حیثیت سے ان کا تشخص قومی حوالوں سے اور بھی نمایاں ہو جاتا ہے۔ جہاں وہ اپنی شاعری کے ذریعے ہر طبقہ کو متاثر کرتے ہیں وہاں شاہنامہ اسلام کے ذریعے اپنے علمی امتیاز کو بھی منواتے ہیں۔ اردو گیت نگاری کے میدان میں حفیظ جالندھری کی خدمات کسی تعارف کی محتاج نہیں۔ بلاشبہ حفیظ جالندھری اردو کے شعری منظر پر بے حد نمایاں مقام و مرتبے کے حامل شاعر ہیں۔

جمیل یوسف اردو غزل کے بہت نمایاں شاعر ہیں اور صاحب نظر نقاد بھی۔ انہوں نے مقدارہ قومی زبان کے سلسلہ مطبوعات مشاہیر اردو کے لیے ابوالاثر حفیظ جالندھری کے احوال و آثار پر محیط یہ کتاب لکھ کر اردو زبان و ادب کی بہت بڑی خدمت سر انجام دی ہے۔ امید ہے کہ قارئین اس کتاب کے ذریعے ابوالاثر حفیظ جالندھری کی شخصیت اور فن کو صحیح تاظر میں سمجھ سکیں گے۔

— افتخار عارف —

www.urduchannel.in

r

پیرا یہ آغاز

نصف صدی کا قصہ ہے، دو چار برس کی بات نہیں

حفیظ جالندھری کی سوانح حیات کیا ہے، برصغیر اور خاص کر پاکستان کے علمی و ادبی اور ثقافتی مرکز عروج ان البلاد، لاہور کی علمی و ادبی تاریخ ہے جو ۱۹۲۲ء سے ۱۹۸۲ء تک پورے ساٹھ سال پر پھیلی ہوئی ہے۔ ابوالاثر حفیظ جالندھری صرف پاکستان ہی نہیں بلکہ پورے برصغیر کے ادبی و شعری منظر نامے پر کم از کم نصف صدی تک چھائے رہے۔ پروفیسر مرزا محمد منور مرحوم کہا کرتے تھے کہ جب ۱۹۳۰ء کے لگ بھگ وہ شعروادب کے گوچے میں ایک نووارد کی حیثیت سے داخل ہوئے تھے تو اس وقت سلطنتِ شعر پر حفیظ جالندھری کی حکمرانی تھی۔ اس دور میں حفیظ کا یہ مصرع ایک حقیقت بن کر ملکِ سخن کی فضاوں میں گونج رہا تھا:

کس کی مجال ہے یہاں ہم سے نظر ملا سکے
برصغیر ہی نہیں بلکہ ساری دنیا میں جہاں اردو بولی اور سمجھی جاتی تھی شعری ذوق
رکھنے والوں کی زبان پر حفیظ کا نام تھا اور علم و ادب سے وابستہ کوئی گھر ایسا نہ تھا جہاں حفیظ کا کلام
موجود نہ ہو۔

اردو شعروادب کی تاریخ کا یہ ایک محیر العقول اور بے مثال واقعہ ہے کہ ایک غیر معروف نوجوان شاعر جو ۱۹۲۲ء میں ۲۲ سال کی عمر میں جالندھر سے بے سروسامانی کے عالم میں لاہور پہنچتا ہے، صرف دو سال کے قلیل عرصے میں لاہور کی ادبی فضا پر چھا جاتا ہے اور اس کی شہرت لاہور کے ادبی حلقوں سے نکل کر خیبر سے لے کر راس کماری اور چٹا گانگ تک ہر طرف پھیلنے لگتی ہے۔ مشہور رسائلے ”ساقی“ کے ایڈیٹر شاہد احمد دہلوی رقم طراز ہیں:

”جاندھر کا ایک لڑکا لاہور میں آ کر ابوالاثر حفیظ جاندھری بن گیا۔ سینز رکی طرح وہ آیا، اُس نے دیکھا اور فتح کے جھنڈے گاڑ دیے۔ ورنہ اسی لاہور میں پچھلے سو سال میں ایک سے ایک جغادی شاعر آیا اور ٹھیل ٹھیل کر چل دیا۔ کسی نے اس سے یہ بھی نہ پوچھا کہ تیرے منہ میں کے دانت ہیں“^(۱) سید ضمیر جعفری اپنے مضمون ”حفیظ، ایک نئی آواز“ میں لکھتے ہیں:

”حفیظ اردو ادب میں ایک دھماکے کے ساتھ نمودار ہوا۔ یہ دھماکہ نغمہ زار تھا جو اپنے دامن میں اردو شاعری کے لیے کچھ نئے پھول اور کچھ انوکھے نغمے لایا۔ خوبصورت، شیریں۔ حفیظ نے اردو شاعری کو پہلی مرتبہ اتنے میٹھے، اتنے پیارے اور اتنے بہت سے گیت دیے جو اس سے پہلے نہیں لکھے گئے تھے۔ ان گیتوں کی ممکنہ ان کے رس رچاؤ، بہاؤ اور سجاوائے کیکاری ادبی حلقوں کو اپنی طرف متوجہ کر لیا۔“^(۲)

پروفیسر احمد شاہ بخاری (پٹرس) نے ان الفاظ میں حفیظ جاندھری کو خراج تحسین پیش

کیا ہے:

”جاندھر کے نغمہ پرو شہر نے حفیظ نامی ایک ساحر بیدار کیا ہے۔ جو کچھ مدت سے لاہور کے مشاعروں اور ہندوستان کے ادبی حلقوں کو مبہوت کر رہا ہے۔ جس کے قلم کی ایک بے پرواہنیش سے موسیقی کی روح کا نپ کر بیدار ہو جاتی ہے۔ قدرت کی رنگینیاں تصویریں بن بن کر آنکھوں کے سامنے آتی ہیں اور غائب ہو جاتی ہیں۔ لطافت اور نزاکت شاعری کا جھملاتا ہوا باس پہن کر رقص کرنے لگ جاتی ہیں۔“^(۳)

ڈاکٹر ایم ڈی تاشیم فرماتے ہیں:

”میرے دل میں جو گلہ نغمہ زار کے نظموں کے لیے ہے وہ کسی اور نظم کے

۷

لیئے نہیں۔ جو سبک سری جو فرحت افرانی نغمہ زار کے الفاظ و معانی اور بحور میں ہے وہ اور کہیں نہیں ملتی۔ نغمہ زار حفیظ کا شباب ہے اور اس میں شباب کی جملہ خصوصیات بدرجہ اتم موجود ہیں۔ اور جب تک اس عجوزہ دہر پر شباب مسلط ہے اس کا سکھ جو ان ہست دلوں پر جمار ہے گا۔^(۳)

۱۹۲۲ء میں، جب حفیظ جالندھری کو لا ہور آئے ہوئے ابھی صرف دو سال ہی گزرے تھے، ڈاکٹر تاشیری جیسے لقہ نقاد اور ناقابلِ فراموش دانشور نے یہ رائے دی۔ ڈاکٹر تاشیری کی یہ پیش گوئی حرف بحرِ صحیح ثابت ہوئی ہے۔ نغمہ زار میں شامل نظم ”ابھی تو میں جوان ہوں“، حفیظ نے ۱۹۲۲ء میں تحقیق کی تھی۔ مشاعروں کے سامعین تقاضا کر کر کے حفیظ سے ۱۹۸۲ء تک کہ ان کا سالِ وفات ہے یہ نظم بار بار سُننے اور سر دھنٹنے رہے۔ اب کہ متی ۲۰۱۰ء ہے تو میں اخبارات میں ایک موبائل کمپنی کی طرف سے دیے گئے اشتہار میں ”ابھی تو میں جوان ہوں“ نمایاں طور پر سر عنوان لکھا ہوا دیکھ رہا ہوں۔ یعنی حفیظ کی یہ نظم ابھی تک فضاؤں میں گونج رہی ہے۔

نغمہ زار کی یہ ناقابلِ فراموش نظمیں تحقیق کرتے وقت حفیظ کو کتنی فراغت اور آسودگی میسر تھی اس کا حال کچھ انہی کی زبانی ملاحظہ ہو:

”متاہل ہو جانے کے بعد میں نے کسپ معاش کے لیے تھوڑے ہی عرصے میں بیسیوں پا پڑ بیل ڈالے۔ ریلوے لائن پر ٹی ٹی، عطر فروشی، کلاہ سازی، خیاطی، فونج کی ٹھیکانہ داری، خطوط نویسی، ریلوے سٹیشن پر مزدوری، آئے کی مشین، مشاعروں کو غزلیں لکھ کر دینا، سنگر سیو گمشین کی مینیجری سب کچھ کر ڈال لیکن پوری نہ پڑی اور سچ یہ ہے کہ نوکری ہو یا کاروبار، میں کسی کام کا نہ تھا۔ رات دن فلکِ شعر، طبیعت کمزور اور حساس۔“^(۴)

حفیظ کی زندگی کے حالات، یہ ایک الگ داستان ہے جس کا ذکر اپنی جگہ پر آئے گا۔

ابھی تو بات ہو رہی ہے حفیظ کی شاعرانہ عظمت کی۔

حفیظ کی شاعرانہ عظمت اور اس کی بقائے دوام کے لیے پاکستان کے بے مثل اور باکمال قومی تراثے کا خالق ہونا ہی کچھ کم نہیں ہے، مگر حفیظ کے شعری اور ادبی کارنا مous کی فہرست اُردو، فارسی اور انگریزی کے تمام مشہور و معروف شعرا کے مقابلوں میں کہیں زیادہ متنوع اور طویل ہے۔ انہوں نے روایت سے ہٹ کر لظم گوئی میں جدت طرازی کی طرح ڈالی ہے۔ ان جیسے گیت کس نے لکھے ہیں۔ ان گیتوں میں انہوں نے ملکی ثقافت کو اجاگر کیا ہے اور اُردو شاعری میں پہلی دفعہ اپنی دھرتی کا رنگ روپ دکھایا ہے۔ ان کی غزل اپنے ہم عصروں سے کس قد مختف اور منفرد ہے۔ ”بچوں کے گیت اور نظمیں“، ان کا ایک ادبی کارنامہ ہے جس کی مثال ڈھونڈنا مشکل ہے پھر ”ہفت پیکر“ کی صورت میں ان کی افسانہ نگاری کی بھی ایک الگ سج دھج ہے۔ ”بلغم خود“ کے عنوان سے انہوں نے اپنی زندگی کے حالات لکھے ہیں، اس طرح کی انوکھی اور تیکھی، سادہ اور روایا نشکس شاعر نے لکھی ہے۔ اور ابھی تو ان کے ناقابل فراموش کارنا مے شاہ نامہ اسلام کا ذکر باقی ہے۔ تاریخی صداقتوں اور حقائق کو ملحوظ خاطر رکھتے ہوئے کس شاعر نے اس طرح کی نظم لکھی ہے۔ فردوسی اور ہومر تو اس کے مقابلوں میں خیال و خواب اور افسانہ و افسوس کی باتیں کرتے رہے ہیں۔ محض داستان گوئی کا سہارا لیتے رہے ہیں مگر حفیظ نے تاریخ اسلام کے مستند واقعات کو شاعری کا جھلما لاتا ہوا بس پہنادیا ہے۔ حفیظ جاندھری جیسی نعت گوئی کس نے کی ہے۔ ایسے سادہ اور دل میں اتر جانے والے اشعار کس نے کہے ہیں اور پھر کمال یہ ہے کہ شعر و ادب کے ان مختلف میدانوں میں ان کا رہوا قلم بے مہار و بے مقصد اور بے منزل کبھی سرگردان نہیں رہا۔ قومی اور ملی مقاصد ہمیشہ ان کے پیش نظر ہے ہیں۔ قومی سطح پر ان مقاصد کے حصول کے لیے موثر پیش رفت میں حفیظ نے ناقابل فراموش کردار ادا کیا ہے۔ اپنی شاعری کے حوالے سے وہ تحریک پاکستان کے اہم رہنماؤں اور قائدین میں سے ایک ہیں۔ ”شاہ نامہ اسلام“ کا مسلمانوں پر کیا اثر ہوا اس کا کچھ اندازہ بریگیڈ یئر گلزار احمد کے مضمون ”حفیظ“، مطبوعہ ماہ نامہ ”افکار“، حفیظ نمبر سے ہوتا ہے:

”سنہ ۱۹۲۸ء کا واقعہ ہے۔ میں علی گڑھ میں تھا۔ علی گڑھ کا سالانہ مشاعرہ

بڑے پیانے پر ہوا کرتا تھا۔ اس مشاعرہ میں حفیظ کو بھی بلا یا گیا۔ مجھے اس وقت تک حفیظ کو سُننے کا موقع نہیں ملا تھا۔ علی گڑھ کی وہ شب ہمیشہ یاد رہے گی۔ سحر ہونے کو آئی ہو گی جب کہیں جا کر سامعین نے حفیظ کو دم لینے دیا۔ شاہ نامہ اسلام اور مسلمانوں کی سب سے بڑی درس گاہ کے طلباء کے سامنے حفیظ اپنے خاص انداز میں پڑھ کر سنارہ ہو۔ درست کہ اس وقت مسلمان غلام تھے۔ حکمرانی کی بوباس بھی وہ بھول چکے تھے مگر رجز خوان ان کی دُکھتی رُگ سے واقف تھا۔ اس نے نہ معلوم کس قدر شب بیداری کے بعد شاہ نامہ لکھنے کا فیصلہ کیا تھا اور پھر نہ معلوم کتنی طویل راتوں کی عرق ریزی کا نتیجہ تھا جو وہ ان نوجوان مسلمانوں کے سامنے پیش کر رہا تھا۔ احساں غلامی بڑا ہی درد آمیز ہوا کرتا ہے۔ یہ رجز خوانی ہمیں احساں غلامی سے چھٹکارا دلا رہی تھی۔ پھر وہ کیسے اس دل خوش کن طسم کے ٹوٹنے پر رضامند ہوتے۔ جب اس نے اس تصنیف کا سبب بیان کیا تو ہالِ تحسین و آفرین کے بے ساختہ نعروں سے گونج اٹھا:

گئی دنیا سے آقائی محمدؐ کے غلاموں کی
بھلا بیٹھے ہیں یاد اپنے سلف کے کارناموں کی
ارادہ ہے کہ پھر ان کا لہو اک بار گرماؤں
دل سنگیں تھن کے آتشیں تیروں سے برماوں
اور پھر جب حفیظ نے قطب الدین ایک والی نظم سنائی تو سامعین کی
حالت بیان سے باہر تھی:

وہ جس کی تیغی بیت ناک سے سفاک ڈرتے تھے
وہ جس کے بازوؤں کی دھاک سے افلک ڈرتے تھے

تخيّل مجھ کو لے جاتا ہے اک پُر ہول میداں میں
 جہاں باہم پا ہوتی ہے جگ انبوہ انساں میں
 نظر آتا ہے لہراتا ہوا اسلام کا جھنڈا
 بہر سُو ٹور پھیلاتا ہوا اسلام کا جھنڈا
 علم کے سائے میں سلطان غازی کا بڑھے جانا
 سر دشمن پر افواج ججازی کا چڑھے جانا
 مجھے محسوس ہوتا ہے کہ غازی مرد ہوں میں بھی
 پرانے لشکر اسلام کا اک فرد ہوں میں بھی
 مرا جی چاہتا ہے اب نہ اپنے آپ میں آؤں
 اسی آزاد دنیا کی فضا میں جذب ہو جاؤں
 ہرنو جوان کے دل میں یہی جذبہ بیدار ہو جانا فطری سی بات تھی۔ ایک علی
 گڑھ ہی کا کیا ذکر ہے۔ حفیظ جہاں جاتا اور شاہ نامہ اسلام سناتا۔ یہی
 حال ہوتا ملکوم قوم کے نوجوانوں کو آزادی کے خواب پچھے ہوتے نظر آتے
 اور وہ کم از کم شاہ نامہ اسلام سنتے وقت یہی محسوس کرتے کہ وہ میداں
 جنگ میں ہیں اور کفار پر غلبہ پار ہے ہیں۔ ایسی ہی مغلیں تھیں جنہوں
 نے مسلمانوں میں آزاد اسلامی وطن کی آرزو کی چنگاریاں روشن کیں۔“
 یہ کتاب حفیظ کی زندگی ہی نہیں بلکہ ان کے فن کی ان تمام جھتوں کا احاطہ کرتی ہے۔
 میں پروفیسر ڈاکٹر خواجہ محمد زکریا، جناب شاہد علی خاں، مدیر الحمرا، جناب محمد آصف مرزا
 مدیر دستک اور جناب ضیا الدین نعیم صاحب کامنون ہوں جنہوں نے اس کتاب کی تصنیف
 میں میری مدد کی۔

جیل یوسف

فہرست

۳	انتحار عارف	پیش لفظ	☆
۵	جمیل یوسف	پیرایہ آغاز	☆
۱۳	حافظ کی زندگی اور شاعری کا سفر	☆	
۹۰	شاہنامہ اسلام	☆	
۱۰۲	پاکستان کا قومی ترانہ	☆	
۱۱۳	حافظ کی شاعرانہ عظمت	☆	
۱۲۵	کلام حافظ سے انتخاب	☆	
۱۶۱	حافظ کی تصاویر	☆	
۱۶۳	حوالہ جات	☆	

حافظ کی زندگی اور شاعری کا سفر

حافظ - جنوری ۱۹۰۰ء کو موجودہ بھارتی پنجاب کے شہر جالندھر میں پیدا ہوئے۔ ان کے والد حافظ شمس الدین نے ان کا نام محمد عبدالحفیظ رکھا۔ خاندانی پس منظر کا حال بیان کرتے ہوئے خود لکھتے ہیں:

”میرا خاندان تقریباً دو سو برس (اب ڈھائی سو برس) پیشتر چوہان
راچپوت کھلاتا تھا۔ میرے بزرگ ہندو سے مسلمان ہو گئے اور پاداش
میں اپنی املاک وغیرہ کھو بیٹھے البتہ سورج نہیں ہونے کا غزہ مسلمان ہونے
کے باوجود ساتھ رہا، میری ذات تک پہنچا اور ختم ہو گیا۔“^(۱)

حافظ کے بزرگ مغل بادشاہ فرشتہر کے دور حکومت (۱۷۱۶ء-۱۸۵۷ء) میں اپنا آبائی
ندھب ترک کر کے مسلمان ہو گئے تھے۔ بادشاہ نے انھیں جالندھر میں جا گیر عطا کی جو ۷۱۸۵ء میں
انگریزوں کے خلاف جنگِ آزادی میں حصہ لینے کے جرم کی پاداش میں ضبط کر لی گئی۔^(۲)
حافظ کے والد امیر الدین اسلخ کا کاروبار کرتے تھے۔ ان کے والد حافظ شمس الدین بھی
اسی کاروبار سے مسلک ہو گئے۔ معاشری اور مالی حالات اچھے نہ تھے۔ حافظ اپنے والد کی دوسروی
بیوی بتوں کی پہلی اولاد تھے۔ سوتیلے بہن بھائیوں کی تعداد بھی زیادہ تھی۔ گھر بیوی حالات ناخوشگوار
تھے۔ ان کی والدہ کی ایک قربی رشتہ دار اور بے اولاد خاتون نے چار سال کی عمر میں انھیں اپنا متنبی
بنالیا۔ وہ چار سال چار ماہ اور چار دن کے تھے جب محلہ کی مسجد میں ان کی تعلیم کا آغاز ہوا۔ اس
واقعہ کا ذکر کرتے ہوئے حافظ قم طراز ہیں:

”میں نہ خاصاً تھا جب محلہ کی قدیم مسجد میں داخل کر دیا گیا۔ میں یقیناً اس

زمانے میں ذہین لوگوں میں شمار ہوتا تھا کیونکہ میں نے چھ برس میں ہی
ناظرہ قرآن شریف پڑھ لیا۔ بہت سے سورے زبانی یاد کر لیے۔ کریما
اور مقیمات لیے۔^(۸)

اس کے بعد انھیں مشن سکول میں داخل کرایا گیا جہاں سے ان کے اپنے قول کے
مطابق وہ دوسرے درجے سے بھاگ نکلے۔ پھر میونسپل سکول میں داخلہ لیا۔ چوتھی جماعت میں
وہاں سے بھاگے۔ پھر آریہ سکول اور پھر مشن سکول کی باری آئی۔ مگر ان کی تعلیم کا حال ان کے
اپنے الفاظ میں:

”حساب سے میری جان جاتی تھی۔ ہر روز حساب کے وقت بھاگ جاتا تھا
دوسرے دن پٹتا تھا۔ یہ بھاگنے اور پٹنے کی جنگ چار سال تک جاری رہی۔
آخر پٹنے پر بھاگنا غالب آیا اور میں ہمیشہ کے لیے بھاگ نکلا۔“^(۹)
شعر و ادب سے فطری اور پیدائشی لگاؤ تھا۔ پانچ چھ سال کی عمر میں ہی محلے میں منعقد
ہونے والی میلاد شریف کی محفلوں میں نعتیں اور مسدس حالی کے اشعار ترمیم سے پڑھ کر سنایا کرتے
تھے۔ ان دونوں کا ایک دلچسپ واقعہ حضرت حفیظ نے یوں بیان کیا ہے:

”یہ باتیں میری سمجھ سے بلند تھیں۔ یہ بھی معلوم نہ تھا کہ میری نصاب کی
نظمیں اور دوسرے موزوں بول جو سمجھ میں آئے بغیر کانوں کو بھلے لگتے
تھے ان کو مجھ ایسے انسان ہی گھرتے ہیں۔ یہ بھید مجھ پر اچانک کھلا۔ وہ
اس طرح کہ ایک دن میں ہم جو لڑکوں کے ساتھ گیند بلا کھیل کر بلٹ
رہا تھا۔ سرراہ ایک حوالی کے صحن میں بہت سے لوگ جمع پائے۔ شور سُن
کر ہم بھی جا گھسے۔ محفل کے درمیان ایک مرد معقول کریما بہ بخششا، کی
بولی میں جو مجھے مسجد میں پڑھائی جا پچی تھی، ہاتھ ہلاہلا کر کچھ سنارہ تھا۔
سُننے والے بھی واہ واہ سبحان اللہ خوش گفتی، دُرستی کہتے تھے۔ سر ہلاتے،

زانوں پر ہاتھ مارتے اور لوٹن کبوتر ہوئے جاتے تھے۔ بے اختیار نہی
پھوٹی۔ میں اور میرے ساتھی بیچ میدان کو دکرو ہی حرکتیں کرنے لگے، جو
دوسرے بوڑھے کر رہے تھے۔ لیکن فوراً ہی چلتائے اور دھکیلائے گئے۔
تھپٹر سے میری نکسیر پھوٹ پڑی مگر اس پٹانی کے باوجود ہم اپنے گھر
تک کر چستی ڈرستی کی مہارانی سے باز نہ آئے۔ گھر پر والد نے سوچا ہوا
منہ دیکھ کر اور چپر نمٹھو کیا ہوتا مگر دادا آڑے آگئے اور دادا ہی کی تقریب سے
پتا چلا کہ وہ کریما بہ بخششا کی بولی بولنے والا فارسی کا ایک بڑا شاعر ہے۔
جانندھر ہی کا رہنے والا ہے۔ دادا کے دوست شیخ سکندر بخش کا بڑا کا ہے۔
بچپن میں سب اسے مسکت کہتے تھے۔ تکیں جوڑا کرتا تھا۔ اب دیوان
حافظ کی ٹکر کا ہے۔ ماں باپ نے غلام قادر نام رکھا تھا گرامی خود بن گیا۔
میرے ماں باپ کا ہم مسجد تھا، اب دکن کے بادشاہ کے دربار میں رہتا
ہے۔ کبھی بھی جانندھر آتا ہے۔ بے قُرے و کیل، وکلا اور فارسی کے علماء
محفل جماتے ہیں۔ اس کی فارسی سن کر وادا کرتے ہیں۔ دیکھا دیکھی
اور لوگ بھی تکیں جوڑنے لگے۔ مگر تو بھی کہاں رل جب جوں اور کہاں نگناوا
تیں۔ سکندر ہے کہ یہ عرفان یا گیان مجھے ۱۹۰۷ء میں اپنی عمر کے ساتویں
برس کسی پیٹر کے تلے آنکھیں بند کر کے سعادھی لگانے سے نہیں محض ایک
محفل مشاعرہ میں پہلی مرتبہ بغیر اذن جا گھنسے، سمجھ میں نہ آنے والی بولی پر
داد دینے والوں کی نقل اتنا نے اور تھپٹر کھا کر پھوٹی ہوئی نکسیر لیے ہوئے
نکالے جانے پر ہوا۔ اس عرفان کے دوسرے تیسرا دن گھر کے ایک
گوشے میں بیٹھے کاٹھ کی تختی اور مشق اور خوش خاطی کی کاپی پر میری پہلی نظم
منصہ شہود پر جلوہ آراء ہوئی جسے میں دوسرے دن مدرسے لے گیا۔ ہم

جماعتوں کو بڑے فخر سے سنا تا ہوا پکڑا گیا۔ مولوی فتح خان سے چانٹے
کھائے اور اپنی شاعری کی پہلی دادیوں پائی۔^(۱۰)

آریہ سکول کے دنوں میں ان کے ایک استاد ماسٹر گوپال داس نے ان کی طبیعت کی
موزوںی اور شعر کی جانب ان کے فطری رجحان کو بھانپ کران کی حوصلہ افزائی کی۔ حفیظ نے بتایا
کہ ماسٹر گوپال داس نہ صرف اردو کے اچھے اور شفیق استاد تھے بلکہ علم نجوم بھی جانتے تھے۔ انھوں
نے حفیظ کا ہاتھ دیکھ کر پیش گوئی کی کہ:

”ایک وقت آئے گا جب تم بہت مشہور ہو جاؤ گے اور بڑے بڑے
تمہارے سامنے سرتسلیم خم کریں گے۔^(۱۱)

ریاضی کے خوف سے حفیظ سکول سے تو بھاگ نکلے مگر جہاں تک اردو زبان و ادب
کے مطالعے کا شوق تھا وہ انھیں اس وقت بھی بیماری کی طرح لاحق تھا:

”اُردو نظم ہو یا نشر جو کچھ ہاتھ میں آیا، سمجھ میں آئے نہ آئے میں اسے پی
جانے لگا۔ کہیں سے ایک چھٹی ہوئی جلد طسم ہوشربا کی مل گئی۔ چھپا کر تھیا
لایا۔ امیر حزہ کے کارنا مے اور عمر و عیار پڑھا کرتا۔ اس دفتر بے پیاس کی اور
جلدیں بھی گھر سے پیسے چڑا کر منگالیں۔ مسدس حالی مل گئی تھی۔ پڑھتا اور
خواہ مخواہ روتا۔ سکول میں اردو کے سواب مضمایں میں صفر تھا۔^(۱۲)

ابھی پندرہ سو لہ سال کے ہی ہوئے تھے کہ گھروالوں نے شادی کے بندھن میں باندھ
دیا، اس خیال سے کہ ذمہ داری کا احساس پیدا ہو گا اور حفیظ قافیہ رویف اور شعرو شاعری کے چکر
سے باہر نکلیں گے۔ انھیں کاروبار میں لگانے کے لیے عطر اور خوشبو نیات کی دکان کھول دی۔ حفیظ
کے اپنے الفاظ میں:

”یہ دکان عشق و محبت کی دکان ثابت ہوئی۔ شاعروں کا جمگھٹا رہنے لگا۔

رنگ رنگ کے حسین صورت لوگ عطر کی تیقیتی شیشیاں مسکرا کر اٹھانے

لگے۔ گرمی بازار ایسی بڑھی کہ دکان بڑھانی پڑی.....، (۱۳)

علی سفیان آفی صاحب راوی ہیں کہ:

”حفیظ کی ادبی زندگی میں ۱۹۱۷ء میں جالندھر شہر میں منعقد ہونے والا ایک مشاعرہ ناقابل فراموش اہمیت رکھتا ہے۔ حکومت کی طرف سے شہر میں نمایاں بجھوں پر اس مضمون کے اشتہار چپاں کیے گئے کہ پہلی عالمی جنگ کے تناظر میں ایک انعامی مشاعرہ کرایا جا رہا ہے۔ جالندھر کی کمشنزی کے تمام شاعروں کو اس میں شرکت کی عام دعوت دی گئی اور یہ اعلان کیا گیا کہ جو شاعر جنگ اور امن کے موضوع پر سب سے اچھی غزل یا نظم پیش کرے گا اسے انعام دیا جائے گا۔ ماسٹر گوپال داس نے بطور خاص حفیظ کی توجہ اس اشتہار کی جانب دلائی اور کہا ”حفیظ! تم بھی اس مشاعرے میں حصہ لو۔ حفیظ نے حیرت سے جواب دیا۔ ماسٹر جی میں اور مشاعرہ میں تو آج تک کسی مشاعرے میں حصہ نہیں لیا پھر اس انعامی مقابلے میں تو بڑے بڑے شاعر آئیں گے۔ میں کیا اور میری شاعری کیا۔ ماسٹر گوپال داس کہنے لگے حفیظ تم بڑی اچھی غزل اور نظم لکھ سکتے ہو، مگر حفیظ آمادہ نہ ہوئے۔ ماسٹر جی حفیظ کا ہاتھ کپڑ کر انھیں ان کی والدہ کے پاس لے گئے۔ انھوں نے حفیظ کی والدہ سے کہا ”آپا جی آپ اسے کمرے میں بند کر دیجیے اور جب تک یہ ایک نظم یا غزل نہ لکھ لے اسے باہر نہ نکالیے۔ یہ بہت اچھی نظم لکھ سکتا ہے اسے مقابلے کے اس مشاعرے میں ضرور حصہ لینا چاہیے۔“ ماسٹر گوپال داس کی خواہش اور ہدایت پر حفیظ کی والدہ نے انھیں کمرے میں بند کر دیا۔ پورا نصف دن وہ اس قید تھا میں رہے۔ شام تک جب انھوں نے اپنی امی جان کو آواز

دی کے غزل اور نظم لکھ چکا ہوں تو دروازہ کھولا گیا۔ ماسٹر جی بھی تشریف لے آئے۔ جب انھیں پتہ چلا کہ حفیظ نے نظم اور غزل لکھ لی ہے تو بہت خوش ہوئے اور حفیظ کو اپنے ساتھ مشاعرے میں لے گئے۔ اس مشاعرے میں جالندھر کمشنزی کے سب معروف شاعر آئے ہوئے تھے۔ جب حفیظ کا نام پکارا گیا اور وہ سٹھج پر جانے کے لیے اٹھے تو وہاں پر موجود سامعین اور شعراء ایک مخفی سے ڈبلے پتلے لڑکے کو انعامی مقابلے کے اس مشاعرے میں شرکت کے لیے آنے پر مسکرا دیے۔ حفیظ بڑی خود اعتمادی کے ساتھ سٹھج پر پہنچا اور بڑے لشین ترمی سے اپنی نظم پڑھی۔ نظم اتنی اچھی تھی اور پھر اس کی ادائیگی اس قدر کمال کی تھی کہ حفیظ کو خوب دادلی۔ نظم گوئی کے اس مقابلے میں حفیظ کی نظم کو بہترین قرار دیا گیا اور انھیں ایک طلائی تمغہ بطور انعام ملا۔ اس کے بعد غزل کا دور شروع ہوا۔ اس میں بھی حفیظ کی غزل ہی اول رہی اور انھیں ایک سورہ پے نقد انعام سے نواز گیا۔ لوگوں کو حفیظ کے کلام اور انعام پر اس قدر رخوشی ہوئی کہ انہوں نے حفیظ کو اپنے کندھوں پر اٹھایا اور حفیظ زندہ باد کے نفرے لگاتے ہوئے جلوس کی شکل میں نکل کھڑے ہوئے۔ حفیظ کی شہرت سارے شہر میں پھیل گئی۔ گویا حفیظ جالندھری کے دور کا آغاز ہو گیا۔“

یہ واقعہ حفیظ کے اپنے الفاظ میں ملا جائے ہو:

”میں جسمانی محنت و مزدوری میں لگا ہوا تھا کہ شہر میں ایک دنگل ہوا۔ کمشنزی جالندھر کے پانچ ضلعوں سے شاعر کشتی لڑنے آئے۔ آریا اینگلوور نیکلر سکول کے ماسٹر گوپال داس کی انگیخت پر طرحی غزل اور متعین مضمون پر ایک نظم راتوں رات میں نے لکھی۔ ماسٹر جی مجھے میرے گھر

سے اپنے ساتھ دُگل میں لے گئے۔ بھاری بھر کم شاعروں کے مقابلے میں اکھاڑے میں اُترتے وقت میری عمر اور وضع پر سب ہنے لیکن میں فسائد آزاد کا صاف شکن بیٹھ رہا تھا۔ پہلا انعام سونے کا تمغہ، دوسرا انعام سورو پے، دونوں مجھی کوں گئے۔ گوپال داس جی کی قیادت میں پنڈت ہری چند کے ساتھی طلبہ مجھے کندھوں پر اٹھا کر شہر کے بازاروں میں دہائی دیتے پھرے۔ اب میں تمغہ یافتہ شاعر ہو گیا مگر شاعر برادری بے استاد کہتی تھی۔ خوش قسمتی سے حضرت گرامی دربار دکن سے وظیفہ (پشن) لے کر وطن میں آگئے اور میں حمید جالندھری (مالک مکتبہ کاروال کچھری روڈ، لاہور) کے مرحوم ماموں جان کی معیت میں مٹھائی اور پیازی رنگ کی ایک پیڑی پر پانچ روپے رکھ کر ملک الشعرا نے فارسی کے حضور روانہ ہوا۔ اب بے استاد نہ رہا۔ مرحوم اصلاح کی بجائے شعر کو سہل ممتنع بنانے اور بار بار غور کرنے پر زور دیتے رہے۔ فرماتے ”میاں تقلید نہ کرو، اپنی ذات کو باہر لاو۔“^(۱۲)

گھروالوں نے یہ سوچ کر کہ شاید شادی ہو جانے کے بعد حفیظ کی آوارگی اور بیکاری میں کوئی فرق پڑ جائے، سولہ سال کی عمر میں ان کی شادی کر دی۔ اس طرح فکرِ سخن کے ساتھ ہیوی کی دیکھ بھال اور اس کے نان نفقہ کی فکر بھی آدمی گیر ہوئی۔ انھیں اپنی رفیقہ حیات کی دلجوئی کا خیال بہر حال ملحوظ خاطر تھا۔ مشاعرے میں سونے کا تمغہ انعام ملاؤ گھر جانے سے پہلے سنار کی دکان پر گئے۔ سونے کے تمغے کے بد لے وہاں سے ہیوی کے لیے زیور لیا اور اس طرح اپنی ہیوی کو بھی اپنی خوشی میں شرکیک کر لیا۔

۱۹۱۹ء میں حفیظ انگریزوں کے خلاف نظم لکھنے اور اسے ایک جلسہ عام میں سنائے کر لوگوں کو انگریزی حکومت کے خلاف اشتعال دلانے کے جرم میں گرفتار کر لیے گئے۔ تین ماہ جیل میں

رہے۔ یہ واقعہ حفظ کی زبانی سنئے:

”میری عمر انیس (۱۹) برس کی تھی۔ جیانوالہ باعث کی فارنگ سے کچھ دن پہلے امرتسر کا نگریں کے زیر اہتمام ایک جلسہ ہوا تھا۔ اس میں، میں نے ایک نظم پڑھی تھی۔ اور اس، اور سے پہلے میں کچھ اور عرض کرنا چاہتا ہوں۔ میرے والد کے ڈاکٹر کپلو سے بڑے تعلقات تھے۔ کپلو جاندھر آئے تو انہوں نے والد صاحب سے کہا۔ ”سُنا ہے تیرا بیٹا بھی شاعر ہے اور اچھے شعر کرتا ہے۔“

والد صاحب نے کہا ”اس نے کیا شعر کہنے ہیں۔ ادھر ادھر سے لکھواليتا ہو گا مگر سُنا تو میں نے بھی ایسا ہی ہے کہ وہ مشاعروں میں پڑھتا ہے اور اچھے شعر کرتا ہے۔“

”اسے ذرا بلا بیئے۔“

میں حاضر ہوا تو کپلو نے مجھے پاس بٹھا کر کہا ”برخوردار شاعری ایسی کرو جو وطن کے کام آئے۔ بھروسہ صال کے قصے دہرانے کا یہ وقت نہیں۔“

”بہت اچھا۔“

”پھر یہ امتحان کب دو گے۔“

”جب آپ امتحان لیں گے۔“

تین دن کے بعد امرتسر میں ایک جلسہ ہو رہا ہے اس کے لیے ایک نظم لکھو جس میں بیداری وطن کے لیے تزپ ہو۔ انگریزوں سے نفرت کا اظہار ہوا اور وہ نظم ہر ایک کے سینے میں آگ لگادے۔“

چنانچہ میں نے نظم لکھی اور پڑھی۔ کوئی رام جی داس، میل اونز تھے، ان کی صدارت میں اور ان کے ہی سینما ہاں میں وہ نظم پڑھی گئی۔ نظم بڑی تیز اور

جدباتی تھی خوب بندے ماترم کے نفرے لگے۔ خوب وادہ ہوئی۔ میری
نظم کے بعد کپلو نے تقریر نہ کی۔ کچھ تو وہ دن رات کام کرنے کی وجہ سے
تھکے ہوئے تھے کچھ انھیں میری حوصلہ افزائی مطلوب تھی۔ اس لیے وہ یہ
کہہ کر بیٹھ گئے ”حفیظ نے جو کچھ کہا ہے اور جس جذبے سے کہا اس کے
بعد مجھے کچھ نہیں کہنا۔“

میرے بعد صاحب صدر نے تقریر کی اور اس کی پاداش میں مجھے اور رام جی داس کو
گرفتار کر لیا گیا۔^(۱۵) کچھ عرصے بعد حفیظ کوتلائش روڈ گار کے دوران اوکاڑہ میں سنگر مشین بیچنے کا
کامل گیا۔ وہاں چلے گئے۔ اوکاڑہ سے منگری (ساماہیوال) قریب تھا۔ وہاں نشر جالندھری کی
رہنمائی میں ادبی سرگرمیاں زوروں پر تھیں۔ حفیظ ان تقریبات میں شرکت کرتے۔ بہرحال انھیں
سنگر مشین کی میجری راس نہ آئی نہ منگری کے مثاعروں اور ادبی سرگرمیوں سے ان کی پیاس نہ
بجھی۔ ۱۹۲۱ء میں جالندھر والی اپنے چلے گئے۔ وہاں مولانا گرامی کی سرپرستی میں ماہنامہ ”اعجاز“ کے
نام سے ایک ادبی رسالہ نکالنے کا پروگرام بنایا جس کے اخراجات کے لیے دادی اماں سے وراثت
میں ملے ہوئے ایک مکان کو چکپے سے والد کو بتائے بغیر حفیظ نے گردی رکھ دیا۔ اور اپنے استاد
محترم گرامی سے متعدد مشاہیر ادب کے نام تعارفی خط لے کر ملک گیر دورے پر چل نکل۔ لاہور،
دہلی، لکھنؤ کے کئی شعر اور ادب سے ملاقا تین کیں۔ لاہور میں حضرت علامہ اقبال کی خدمت میں
حاضر ہوئے۔ اقبال گرامی کے شاگرد تھے۔ اپنے استاد کا تعارفی خط دیکھ کر حفیظ کے ساتھ بڑی
شفقت سے ملے۔ مصورِ مشرق حضرت عبدالرحمن چغتائی سے ملاقا تکی۔ یہ ملاقا ت چغتائی اور
حفیظ کی زندگی بھر کی گھری اور محبت بھری دوستی کا حرف آغاز ثابت ہوئی۔ لاہور میں حفیظ عبدالجید
ساماک سے بھی ملے۔ دہلی میں حکیمِ اجمل خان، عبدالحیم شتر را اور امجد دہلوی سے ملے۔ لکھنؤ میں
صفی لکھنؤی، عزیز لکھنؤی، یگانہ چنگیزی، شوق قدوالی، ہوش بلگرامی، اثر لکھنؤی، جگر مراد آبادی،
جوش طیج آبادی اور فراق گورکھپوری سے ملاقا تین کیں۔ یہ ان مشاہیر سے حفیظ کا پہلا تعارف تھا

اور یہی ماہنامہ ”ابیاز“ کے اجراء کی کوشش کا ثمر بھی۔ مارچ ۱۹۲۱ء میں رسالہ کا اجراء ہوا۔ مگر یہ رسالہ تین ماہ کے بعد مم توڑ گیا۔ مکان گروی رکھ کر جو رقم ہاتھ آئی تھی وہ حفیظ کا ایک مہمان شاعر پنڈت سوبھاتوی لے اڑا۔ اب آگے کا حال حفیظ کے اپنے الفاظ میں بہتر ہو گا۔

”مکان گروی رکھنا کب تک مخفی رہتا۔ والد نے میری بیوی اور میری شیرخوار پچی کے سامنے میرے سر کو جو توں سے نوازا۔ اب کے بہت شرم آئی۔ اپنی بیوی کو اس کے میکے میں لا ہو رچھوڑ کر پیدل کشمیر جلا گیا۔“^(۱۶)

کشمیر کی پیدل سیر و سیاحت کے پیچھے حفیظ کے ذہن کے کسی گوشے میں یہ خیال بھی جا گزیں تھا کہ اس نامادونا کام زندگی کا خاتمه کرنے کے لیے کسی پہاڑ کی اچھی سی چٹی کا انتخاب کیا جائے۔ مگر کشمیر کے دلپذیر اور دل نواز مناظر اور حسن فطرت کی بے جوابی نے حفیظ کے دل میں جیئے اور زندہ رہنے کی امنگ از سر نو پیدا کر دی۔ ان کا دل حسن فطرت کی دلکشی اور لغزشی سے کھل اٹھا اور بے ساختہ ان کی زبان مجریاں سے یہ مصروف ٹپک پڑا۔ ”ابھی تو میں جوان ہوں“ جو بعد میں ایک ناقابل فراموش اور لا فانی نظم کا محرك بنا۔ خوش قسمتی سے شملہ میں حفیظ کو حکیم فیروز طغرائی مل گئے۔ ان کی مہمان نوازی اور صحبت نے حفیظ کو نئے عزم سے سرشار کر دیا۔ شعر و ختن کی لذت میں سرمست وہ لا ہو رواپس پہنچے۔

کشمیر کے سفر کے دوران حفیظ نے کشمیر پر اپنی پہلی نظم لکھی ”چشمہ دوناگ پر ایک آنسو“۔ یہ نظم ”شباب اردو“ لا ہو ریں شائع ہوئی۔ شیر کشمیر شیخ عبداللہ ان دونوں میٹرک کے طالب علم تھے۔ ان کا قول ہے کہ اس نظم نے سب سے پہلے ان کی روح میں کشمیر کو آزاد کرنے کی چنگاری سلکائی تھی۔

شیخ عبداللہ اور حفیظ جالندھری کے تعلقات کا کچھ حال مدیر ”نقوش“ محمد طفیل کے قلم سے ملاحظہ ہو:

”جب شیخ عبداللہ پنڈت نہرو کے ایما پر پاکستان پہنچتے تھے کہ کشمیر کے مسئلے پر ابتدائی گستاخ ہو جائے تو حکومت پاکستان نے شیخ صاحب کے لیے افسر

مہمان داری جنہیں مقرر کیا تھا، وہ حفیظ صاحب تھے۔ عرصے کے بعد دونوں یار ملے تھے خوب گھل مل کے ملے۔ شیخ صاحب جتنے دن پاکستان میں رہے انہی کے جلو میں رہے۔

قیام پاکستان سے پہلے بھی شیخ صاحب جب لاہور آتے تھے، حفیظ صاحب کے پاس ہی ٹھہر تے تھے۔ اس لیے میرا بھی شیخ عبداللہ کے متعلق استفسار ضروری تھا۔ پوچھا:

”ان سے کیسے تعلقات ہیں۔ کب سے دوستی ہے؟“

”بھائیوں جیسے تعلقات ہیں۔“

”کب سے۔“

”غالباً ۱۹۴۲ء سے۔ میں نے کشمیر کے بارے میں ایک نظم لکھی تھی۔ یہ انہی دونوں کی بات ہے جب میں پہلی بار کشمیر گیا تھا۔ وہاں وہ نظم کہی تھی جو اب میرے کسی مجموعے میں نہیں۔ اُسے پڑھ کر ایک طالب علم قسم کا شخص میرے پاس آیا تھا۔ کہنے لگا۔ ”آپ کی نظم نے تو میرے دل میں آگ لگادی ہے۔“

”یہ میرے دل کی آگ ہے اگر آپ کے ہی دل میں لگی ہے تو مجھے خوشی ہوئی۔“
جب وہ صاحب جانے لگے تو اس نے کہا ”میرا نام عبداللہ ہے۔ سکول میں پڑھتا ہوں۔“

کافی عرصے کے بعد ایک دن میں نے اخبار میں پڑھا کہ شیخ عبداللہ کو گرفتار کر لیا گیا ہے۔ مجھے نہیں معلوم تھا کہ یہ وہی لڑکا ہے جو مجھے ایک بار ملا تھا۔ میں تو اُسے بھول چکا تھا مگر میں اس نام سے ایک کشمیری لیدھر کی حیثیت سے خوب آشنا تھا۔ تقریبی پڑھتا تھا۔ جسے جلوسوں کا حال جانتا

تھا۔ ایک دن میں نے سنا کہ شیخ صاحب مجھے ملنے کے لیے چلے آ رہے ہیں۔ میں حیران۔ کئی شہری ادھر ادھر بھاگ رہے ہیں اور کہہ رہے ہیں کہ شیخ صاحب آ گئے، شیخ صاحب آ گئے۔ اتنے میں ایک شخص میرے قریب آ کر کھڑا ہو گیا اور کہا ”مجھے پہچانا۔“ (۱۷)

جاندھر سے حصول تعلیم کے لیے لاہور آیا ہوا ایک طالب علم خاطر ہر یانوی مل گیا۔

خاطر ہر یانوی شاعری میں حفیظ کا شاگرد رہ پکا تھا۔ وہ حفیظ کو ایک مشاعرے میں لے گیا۔ حفیظ چونکہ خود چوتھی جماعت سے آ گئے نہیں جاسکتے تھے۔ ان پر لاہور کے پروفیسر اور ایڈیٹر میم کے جنادری شاعروں کا بڑا رب تھا۔ سامعین کی پچھلی صفت میں کسی بخش پر حفیظ کو جگہ ملی۔ خاطر ہر یانوی نے ان کا نام بھی سیکڑی مشاعرہ تک پہنچا دیا۔ حفیظ کو نو میش چنابی شاعروں میں شامل کر لیا گیا۔ اس وقت علامہ تاجور نجیب آبادی کے زیر اشراہ ہور میں اہل زبان اور پنجابی شعراء میں خاصی معزکہ آ رائی جاری تھی۔ تاجور نے اپنے شاگرد پیشہ شاعروں کا ایک بڑا مضبوط جھٹا بنا لیا ہوا تھا جو کسی اور شاعر کو مشاعرے میں جھنے نہیں دیتا تھا۔ بہر حال جب حفیظ نے اپنا کلام سنایا تو سامعین کی طرف سے ایک غزل اور کی آوازیں بلند ہوئیں۔ حفیظ نے دوسری غزل بھی پیش کی۔ خاطر ہر یانوی کا بیان ہے کہ اس کے پہلو میں بیٹھے ہوئے کسی بزرگ شاعر کی زبان سے نکلا ”یو تو چھا گیا ہے۔“ حفیظ کا اپنا اصرار ہے کہ اس شاعرنے گالی سے اپنی داد کا آغاز کیا تھا اور کہہ تھا..... چھا گیا ہے۔ اس مشاعرے کے بعد جلد ہی حفیظ جاندھری سر شیخ عبدالقدار، حکیم احمد شجاع، مصور مشرق عبدالرحمٰن چفتائی کی قربت اور شفقت حاصل کرنے میں کامیاب ہو گئے۔ انہی مغلولوں میں ان کی ملاقات پروفیسر احمد شاہ بخاری (پٹرس)، سید امیاز علی تاج، عبدالجید سالک اور غلام رسول مہر سے ہوئی۔ انھوں نے حفیظ کو اپنی بزم خاصان ادب کا رکن بنالیا۔ سر شیخ عبدالقدار اور پروفیسر احمد شاہ بخاری نے حفیظ میں جو ہر قابل دلکھ کر ان کی بڑی حوصلہ افزائی کی اور ہمیشہ کے لیے حفیظ کے سر پرست اور مرتبی بن گئے۔ حفیظ نے خود لکھا ہے:

”سید احمد شاہ بخاری پٹرس اور ان کے برخوردار ذوالقدر علی بخاری میرے یار ان دنوں بن گئے۔ ان کا مذاقِ خن حوصلہ افزائی اور نقادانہ رگاہ میری ترقی کا باعث بنے۔“^(۱۸)

ادھر لاہور کے خاصانِ ادب میں حفیظ کی پذیرائی کا یہ عالم اور دوسری طرف گزر گزرا ان کا حال زارِ حفیظ کے اپنے بیان کے مطابق وہ ریلوے سٹیشن پر جاتے اور لائننس یانٹی قلیوں کی نظرؤں سے نجح بچا کر مسافروں کا سامان اٹھاتے تاکہ رات گھر جاتے وقت بیوی بچوں کے لیے چار پیسے بن جائیں۔ یہاں حفیظ کے اپنے الفاظ ملاحظہ ہوں:

”والدین کا نالائق بیٹا تو ثابت ہو ہی چکا تھا۔ اب سرال کا گھوڈا ماد بخت
میری شرمِ دامن گیری کی نوشۃ تقدیر نے لاج رکھ لی۔ جس شاعری نے
مشکل میں ڈالا تھا اسی کو مشکل کشانی کا حکم ملا۔ ایک نعمتیہ مشاعرہ اندر ورن
بھائی دروازہ زیر صدارت خان احمد حسین خان (مشہور نادرست) مالک و مدیر
ماہنامہ ”شبابِ اردو“ لاہور منعقد ہوا۔ مصرع طرح پر میری سادی سی نعمت
زیادہ ہی پسند کر لی گئی اور میں ساٹھ روپے ماہوار کے ” وعدے“ پر دوسرے
روز ”شبابِ اردو“ کا نائب مدیر بن گیا۔ وعدہ اس لیے لکھا گیا ہے کہ یہ
 وعدہ ہی تھا..... یہ خبر سرال آ کر میں نے اس طرح سنائی جیسے پنجاب کا
لیفٹینٹ گورنر بن گیا ہوں.....“^(۱۹)

مشن کانج کے ہوٹل میں حفیظ کا بچپن کا یار پنڈت ہری چندر ہتا تھا۔ جو بعد میں بطور شاعر پنڈت ہری چندا ختر کے نام سے مشہور ہوا۔ پنڈت ہری چندا ختر کے اس نعمتیہ شعر کو قبول عام اور شہرتِ دائم کا نصیب ہوا ہے:

زندہ ہو جاتے ہیں جو مرتے ہیں حق کے نام پر
الله اللہ موت کو کس نے مسیحا کر دیا

پنڈت ہری پنڈا ختر حفیظ کی شاگردی کا دم بھرتا تھا۔ حفیظ کا شام کا ساتھی تھا۔ حفیظ رسالے کے دفتر سے فارغ ہو کر اس کے پاس پہنچ جاتے۔ پنڈت کا ایک دوست دیوبی دیال گورنمنٹ کالج میں اسٹینٹ ڈیمیانسٹریٹر تھا۔ سلطان کھوسٹ جو میوکالج آف آرٹ میں تھا اور حفیظ اور پنڈت کا جالندھر کے زمانے کا دوست تھا ان سے آلتا اور یہ دوست مال روڈ انارکلی اور اندر وون شہر مٹر گشت کیا کرتے۔ ان کی ملاقات مرتضیٰ احمد میکش سے ہو گئی۔ وہ بھی اعلیٰ تعلیم کے حصول کے سلسلے میں لاہور میں تھے۔ میکش نے ان سب کی ملاقات مولانا غلام رسول مہر سے کرا دی۔ مولانا غلام رسول مہر، مولانا ظفر علی خان اور عبدالجید سالک کی گرفتاری کے بعد ”زمیندار“ کے ایڈیٹر تھے۔ انہی دنوں حفیظ کی ملاقات اردو کے ثقہ ادیب حکیم فقیر محمد چشتی سے ہوئی۔ کم ہی کسی پنجابی کو اردو پر وہ عبور حاصل تھا جو حکیم صاحب کا طرہ امتیاز تھا۔ وہ حفیظ کی شاعری پر ایسے فریفته ہوئے کہ دل و جان سے حفیظ کے قدر دان بن گئے۔ حفیظ کے حلقة احباب کا دائرة روز بروز وسیع ہو رہا تھا۔ حکیم احمد شجاع پاشا سے بھی تعارف ہو گیا۔ ”ہزار دستان“ اور ”نونہال“ دور سالے حکیم صاحب کی زیر نگرانی شائع ہو رہے تھے۔ رسالہ ”شباب اردو“ کی ادارت کے دوران ہی حفیظ کا آمنا سامنا سید عابد علی عابد سے بھی ہوا۔ سید صاحب خود حفیظ کے دفتر آئے اور اپنا ایک طبع شدہ ڈرامہ تبصرے کے لیے دیا۔ اثر صہبائی اس زمانے میں یونیورسٹی لاء کالج میں وکالت کے طالب علم تھے۔ ان سے بھی ملاقات ہوئی۔ حفیظ مولانا گرامی کی سفارشی چھپی کے طفیل علامہ اقبال سے پہلے ہی نیاز حاصل کر چکے تھے۔ جسٹس سر شیخ عبد القادر کی نظر التفات حفیظ پر انہمن ارباب علم کے مشاعرے میں پڑی۔ یہاں وہ بطور صدر رونق افروز تھے۔ حضرت علامہ اقبال نے بھی اس مشاعرے میں شرکت فرمائی۔ انہمن ارباب علم پر علامہ تاجورنجیب آبادی چھائے ہوئے تھے۔ یہ دراصل تاجور صاحب کے شاگردوں کی انہمن تھی جس میں صرف اہل زبان شعر اور خصوصی طور پر تاجورنجیب آبادی کے شاگردوں کی پذیرائی اور حوصلہ افزائی کی جاتی تھی۔ جسٹس سر عبد القادر اور علامہ اقبال سے نیازمندی اور ان کی دامن گیری تو انہمن کی بجوری تھی ورنہ عموماً تاجورنجیب آبادی

پنجابی شعر کو در خور اعتمان نہیں سمجھتے تھے۔ شہر میں ہونے والے مشاعروں پر مولانا تاجور نجیب آبادی کا اتنا غلبہ تھا کہ حفیظ کے الفاظ میں:

”لا ہور میں آئے ہوئے اہل زبان اور پنجابی بے زبان حوصلہ افرائی اور
خنسرائی کے لیے مولانا اور ان کے جھٹے کھتاج تھے۔“ (۲۰)

مشاعروں میں تاجور نجیب آبادی اور اس کے شاگردوں کی فوج ظفر موج کی اجازت اور پشت پناہی کے بغیر ہی بلکہ ان کے حسد اور مخالفت کے باوجود حفیظ کو بڑھ چڑھ کر داد ملنے لگی تو ان لوگوں نے یہ مشہور کر دیا کہ کسی استاد کا کلام ہاتھ لگ گیا ہے۔ جسے حفیظ اپنے خداداد ترم م سے پڑھ کر مشاعروں پر چھا جاتا ہے۔ اخباروں میں مشاعروں کی جور واد چھپتی اس میں تاجور اور ان کے ہم نوا حفیظ کو شاعر کی بجائے ڈوم، لکھواتے۔ حفیظ کی دل جوئی اور حوصلہ افزائی کو شیخ عبدالقادر اور پوفیسر احمد شاہ بخاری (پٹرس) جیسے رہبر اور سر برآ وردہ زمان موجود تھے۔ حفیظ لکھتے ہیں کہ:

”اس حاصلانہ کمینگی کا نتیجہ یہ لکلا کہ شیخ سر عبد القادر، پوفیسر بخاری ہمیشہ ہمیشہ کے لیے میرے مرتبی و محنت بن گئے۔“

اب حفیظ کے قدم لا ہور میں جم گئے۔ ماہنامہ ”شباب اردو“ کے بعد یکے بعد دیگرے ہزار داستان، نونہال، تہذیب نسوان، پھول، مخزن اور ہمایوں کی ادارت کے منصب پر فائز ہوئے۔ مولانا عبدالجید سالک قید سے رہا ہوئے تو انھوں نے مولانا غلام رسول مہر کے ساتھ مل کر ”زمیندار“ اخبار سنگھا اور حفیظ کو بھی ”زمیندار“ کے دفتر میں پارٹ ٹائم کا کام سونپ دیا۔ ۳۵ روپے ماہانہ اعزاز یہ مقرر ہوا۔ حفیظ کا کام قابل اشاعت مسودات کی نوک پلک درست کرنا تھا۔ اب کسی نہ کسی طرح گزرا وقات ہونے لگی۔ حفیظ اب دو بیٹیوں کے باپ بن چکے تھے۔ انھوں نے اندر وون لا ہور ایک عمارت کی دوسری منزل پر ایک ڈر بہ نما کمرہ کرائے پر لیا اور اپنے بیوی بچوں کے ساتھ وہاں رہنے لگے۔ اب سرال کے ہاں پڑے رہنے کی شرمندگی بھی دور ہوئی۔ اُردو بازار کے کئی کتب فروش حفیظ سے اُردو کی نصابی کتابوں کی اشاعت میں بھی مدد لینے لگے۔

تھوڑے بہت معاوضے کے عوض کتابت کی غلطیاں درست کرنا بعض اوقات مسودوں کی اصلاح اور عبارت کی درستگی کا کام بھی کرنا پڑتا۔ حفیظ کے عزیز شاگرد دوار کا داس شعلہ نے اپنی کتاب ”میرا حفیظ“ میں انہی دنوں کا واقعہ درج کیا ہے:

”عید سے ایک دن پہلے شام کے چار بجے کے قریب حفیظ صاحب میرے یہاں آئے۔ خلاف معمول ملازم کی معرفت مجھے باہر طلب فرمایا۔ میں گھر پر تھا۔ آیا تو وہ سڑک پر سائیکل تھامے کھڑے تھے۔ گھبرائے گھبرائے سے تھے۔ میں نے پوچھا خیر تو ہے۔ آپ کمرے میں تشریف کیوں نہیں لائے۔ فرمایا مجھے جلد واپس جانا ہے۔ صح کا لکلا ہوا ہوں۔ ایک سانچہ ہو گیا۔ تمہاری مدد کی ضرورت ہے۔ میں نے عرض کیا حکم کیجیے۔ فرمایا، بات یہ ہے کہ فلاں ادارے کے مسودوں کا پلندہ لے کر گھر سے لکا تھا۔ پلندہ سائیکل کے کیریئر پر بندھا تھا۔ راہ میں خدا جانے کہاں گر گیا۔ اگر آج دو مضمون ان کو دے دیتا تو پچیس روپے مل جاتے مگر اب یہ صورت باقی نہیں رہی۔ کل عید ہے۔ پکوں سے کہہ آیا ہوں جلد آؤں گا اور مٹھائی لاوں گا۔ کل عیدی بھی دینا ہے۔ پچیس تو نہیں اگر تم پندرہ کا انتظام کرو تو کام چل جائے گا۔ حفیظ اگلے مہینے آئے اور روپے واپس کر گئے۔^(۲۱)

فلکر معاش کی گوناگوں مصروفیات کے ساتھ ساتھ فکر تھن بھی زوروں پر تھی۔ حفیظ اردو نظم نگاری میں نئے تجربات کر رہے تھے۔ بہت سے مختلف اثرات کے سوتے مختلف سمتوں سے آ کر حفیظ کی شاعرانہ فطرت میں گھل مل گئے تھے۔ ان کی تخلیق آج انھیں شاعری کے نئے نئے سانچوں میں ڈھال رہی تھی۔ موسیقی تو بچپن ہی سے جب وہ چھوٹی سی عمر میں میلاد شریف کی گھر بیوی محفلوں میں نعمت اور سلام کے اشعار گا کر سنایا کرتے تھے، ان کی گھٹٹی میں پڑی تھی۔ پھر ہوئی اور بستت کے

تہواروں میں گائے جانے والے گیت بھجن بھی اس فطری خیر میں شامل تھے۔ اللہ تعالیٰ نے ایسی متrenom آواز عطا کی تھی جو جادو کا اثر رکھتی تھی۔ شاید ایسی ہی آواز کے بارے میں مومن نے کہا تھا۔

شعلہ سا لپک جائے ہے آواز تو دیکھو

حفیظ اپنے فطری آہنگ اور موسیقی کی لہروں کے زور پر ہی شعر کہتے تھے۔ انھیں عروض سے واقفیت نہ تھی۔ شعر کہتے وقت وہ اپنے حال میں مست گتلنا یا کرتے اور اشعار اسی گتلنا ہٹ کی لہروں پر تیرتے ہوئے آٹکتے۔ کشمیر کی سیر و سیاحت نے انھیں فطری مناظر کے ناقابل فراموش حسن و جمال سے آشنا کر دیا تھا۔ اور شاعری کے بارے میں مشہور انگریزی شاعر ورڈز ور تھک کے قول کے مطابق اس حسن و جمال کے نقوش ان کے لاشعور کی لوح پر ہمیشہ کے لیے محفوظ ہو گئے تھے۔ جو عمر بھر شعر کے روپ میں ان کی زبان مஜز بیان سے ادا ہوتے رہے۔ لاہور میں پروفیسر اپٹرس بخاری اور مصویرِ مشرق عبدالرحمٰن چغتائی کی محبت نے حفیظ کو شاعری کے نئے ذائقوں اور آرٹ کے نئے زاویوں سے آشنا کیا۔ پھر اپنے استادِ مترم مولانا گرامی کا قول زریں بھی حفیظ نے حریز جان بنا کر کھاتھا کہ تقیید کو چھوڑ واپسی ذات کو باہر لاؤ۔ ان تمام اثرات کا نتیجہ ان ظلموں کی صورت میں ظاہر ہوا جو حفیظ کے اوپر مجبوع نغمہ زار میں شامل ہیں۔ نغمہ زار ۱۹۲۵ء میں شائع ہوا۔ اس کی اشاعت سے پہلے ہی حفیظ کے گیت اور ظلمیں لاہور میں زبانِ زد خاص و عام ہو چکی تھیں۔

نغمہ زار کی شاعری کے بارے میں خود حفیظ لکھتے ہیں:

”سو گوار منماتی اور بسورتی ہوئی بے ثبات فرسودگی کی بجائے میں نے شگفتگی کو اپنا فن بنانے کی ٹھانی..... میں نے اپنے دل سے پوچھا کیا مشاعرے پر محض پرانی غزل سے چھا جانا کافی ہے؟ دل نے کہا ہرگز نہیں۔ اب تو سخن فہموں میں باریاب ہو گیا ہوں کچھ اور چاہیے و سمعت میرے بیان کے لیے۔ گرامی کی تلقین یاد آئی ”تلقین دن کراپی ذات کو باہر نکال،..... میں نے قلب و نگاہ و زبان کو رنگارنگ نسگی سے ہم آہنگ

کرنے کے لیے (طفلانہ ہی سہی) جو نئے نئے تجربے کیے وہ زبان زد عالم
ہو رہے تھے۔ جوان ہی نہیں بوڑھے بھی ان کو الا پتے اور نئے لکھنے والے
ہی نہیں روایت پرست استاد شاعر بھی اپنی طبع کو ان نئے پیمانوں سے
ناپنے لگے۔ ہر رہگزروں میں مجھ پر انگلیاں اٹھیں۔ بازاروں میں میرے
دائیں بائیں سے ”ابھی تو میں جوان ہوں“، ”پیسے جا“، ”دیکھتا چلا گیا“ کے
آوازے سنائی دیے۔ ان نظموں کی پیروڈیاں بھی ہو سکیں اور تنیں بھی کیا گیا۔
لاہور ان دونوں واقعی شہر شعروخن تھا۔ آج کون اندازہ کر سکتا ہے کہ سامعین
اور شعر اپر میری اس ایجاد نے کیسے متضاد اثرات وارد کیے۔ سامعین میرے
شعر اور ترانے گنگناتے اور اساتذہ خاص الخاص نکسالی زبان میں ملاحیاں
سناتے ہوئے نکلتے اور پھر اسی طرح کہنے کی کوشش بھی فرماتے.....

میری نظم ”فرصت کی تلاش“ انہی دونوں کی ہے۔ مہر صاحب نے ”زمیندار“
کے پہلے صفحے پر شائع کر دی۔ اہل زبان نے بے شکنی نظم کا عنوان عطا کیا
اور اس کی پیروڈیاں لکھیں۔ لاہور میں پھبیاں کسی جانے لگیں۔ ایک
دن علامہ اقبال کے حضور بیٹھا تھا کہ حضرت لکھنؤ کے اودھ خیچ میں میری نظم
اور اس کی پیروڈی پڑھ کر بنتے اور فرمایا۔ جیسیں پر بے شکنے پن کے
آوازے کے جاتے رہے ہیں۔ مجھے اس لفظ جیسیں کے معنی معلوم نہ تھے
تاہم جی خوش ہوا کہ حضرت فرماتے ہیں تو کوئی اچھی بات ہو گی۔” (۲۲)

شاعری میں جدت اور نئے زاویہ نظر کی ضرورت پر ان مراشد کے اس قول کے میں
مطابق حفظیاً کی اس دور کی شاعری بالکل ایک نئی آواز تھی:

”وہ جسمانی یا ذہنی جھرہ نہیں جس میں قدیم شاعر دوسروں کے عشقیہ
تجربات کے سہارے شعر گنگنا سکتا تھا آج مصلحکہ خیز ہو چکی ہے۔ آج

کے شاعر کے لیے ضروری ہے کہ وہ زندگی کو اپنی آنکھوں سے دیکھے، اپنے
کانوں سے سُسٹے اور اپنے دل سے محسوس کرے۔“

علامہ تاجور نجیب آبادی اور اس کے شاگردوں کا جھاتا اپنے استاد کے اس طرح کے
اوٹ پٹاگ شعروں کو ہی مشعلِ راہ سمجھے ہوئے تھا۔ شعرِ ذرا ملاحظہ ہوں:

کہاں ہے تو وعدہ وفا کر کے او مرے بھول جانے والے
مجھے بچا لے کہ پائمال قیامت انتظار ہوں میں
کھٹک رہا ہوں ہر اک کی نظروں میں، نج کے چلتی ہے مجھ سے دنیا
ز ہے گرال باری محبت کہ دوشی ہستی پر بار ہوں میں

.....

یہ لٹی ہوئی سی بہار کیوں ہے کہاں وہ جان بہار ہے
یہ چمن سے کون چلا گیا کہ کلی کلی کو فشار ہے

.....

یہ انیں غم کدہ نفس، ہے عنزیز جاں مجھے ہم نفس
دل داغدار، غم بہار میں یادگار بہار ہے

.....

یہ جگہ نشین نخل گو بھلا اس تازہ ہوا اور اس نئی روشنی کی تاب کہاں لا سکتے تھے جو حفیظ کی
نظموں اور گیتوں سے پھوٹ رہی تھی۔ وہ کھسیانے ہو کر او پچھے ہتھنڈوں پر اتر آئے۔ بڑھ چڑھ
کر پر اپیگنڈہ کرنے لگے کہ حفیظ کی ساری مقبولیت اور شہرت اس کی آواز کی وجہ سے ہے۔ وہ شاعر
نہیں گویا ہے۔ حفیظ کو زیچ کرنے کے لیے یلوگ ایک مشاعرے میں طلبے اور ہار موئیم لے آئے
اور موسیقی کے یہ آلات سٹھ پر سجادیے اور اعلان کر دیا کہ سازندے موجود ہیں گائیکیں میں اپنا کلام
پڑھنے والے سازندوں کو اپنی شنگت کے لیے بلا سکتے ہیں۔ حفیظ نے جب یہ حال دیکھا تو چپکے

سے مشاعرے سے اٹھ کر چل دیے۔

حریفان روسیاہ کی دھماچوڑی کے باوجود حفیظ کی شہرت اور مقبولیت روز افزدی تھی۔

انجمن حمایتِ اسلام کے جلسے میں ہزاروں کے مجمع کے سامنے جب حفیظ نے اپنا نقیبیہ کلام سنایا تو ایک طسم باندھ دیا۔ ہر کوئی حفیظ کا گروپیدہ ہو گیا۔ لوگ حفیظ کے مجموعہ کلام کا تقاضا کرنے لگے۔ بزمِ خاص ان ادب کے اراکین بالخصوص پروفیسر احمد شاہ بخاری اور ان کے چھوٹے بھائی ذوالقدر علی بخاری نے بھی حفیظ کو مجموعہ کلام چھپانے کی ترغیب دی۔ حفیظ نے مجموعہ مرتب کیا۔ مجموعے کا نام نغمہ زارت تجویز ہوا۔ کتابت شروع ہو گئی۔ طباعت کا سارا خرچہ ڈھائی سوروپے کے لگ بھگ بتا تھا گرہ حفیظ کے پاس اتنی رقم کہاں تھی۔ ابھی اسی ادھیڑ بن کا عالم تھا کہ ریاست خیر پور کے دربار کا ایک نمائندہ حفیظ سے ملا اور تین سوروپے مہانہ مشاہرے پر نواب خیر پور کا درباری شاعر بننے کی پیش کش کی۔ ۱۹۴۵ء میں تین سوروپے ایک بڑی رقم تھی۔ اس بات کا اندازہ اس امر سے لگایا جا سکتا ہے کہ ۱۹۵۶ء میں کہیں آ کر کلاس ون افسر کی ابتدائی تاخواہ ۳۵۰ روپے تک پہنچی۔ مالی پریشانیوں میں اُنچھے ہوئے حفیظ کے لیے یہ پیش کش گویا جنت میں داخلے کی نوید تھی۔ حفیظ سب کچھ چھوڑ چھاڑ کر خیر پور جا پہنچ۔ نغمہ زارت دھری کی دھری رہ گئی۔ مگر تھوڑے ہی عرصے میں حفیظ وہاں کی صورتِ حال سے دل برداشتہ ہو گئے۔ دربارداری کی جعلی زندگی ان کی آزادانہ اور شاعرانہ طبیعت کے منافی تھی۔ پھر ایک طرف فاقہ زدہ عوام کی غربت اور بے بی اور دوسری طرف نواب اور اس کے اقرباء کی عیش و عشرت ان کے لیے سوہاں روح بنتی جا رہی تھی۔ وہ تو مبداء نفیض سے ایک باغیانہ طبیعت لے کر پیدا ہوئے تھے۔ اس فرسودہ روایتی ماحول میں ان کا دام گھنٹے لگا۔ ان کے احساس و وجدان کی یہی کیفیت تھی اور ابھی حفیظ کو خیر پور میں صرف تین مہینے ہوئے تھے کہ ایک دن نواب صاحب کی منظور نظر رقصہ نے اپنی شان میں ایک قصیدہ لکھنے کی فرمائش کر دی۔ نواب نے بھی اپنی دل پسند حسینہ کی فرمائش پر حفیظ کو حکم دیا کہ اس کے حسن و جمال اور رقص و رعنائی کی تعریف میں نظم لکھے اور برس دربارا پے مخصوص ترنم میں سنائے۔ حفیظ نے اس فرمائش پر

جو نظم لکھی اس میں تعریف و توصیف کی بجائے تفصیل اور تو ہیں بلکہ لعنت ملامت کا اظہار کیا۔ نظم سنتے ہی اس محترمہ کی حالت غیر ہو گئی۔ نواب آگ بگولہ ہو گیا۔ اس نے حکم صادر کیا کہ حفیظ کو پکڑ کر زندان میں ڈال دیا جائے۔ بندی خانے میں ابھی تین دن ہی گزرے تھے کہ حفیظ کو وہاں سے نکال کر ریاست کی حدود سے باہر پھینک دیا گیا۔ اس نظم کے کچھ بند ملاحظہ ہوں:

ہاں ناجتی جا گائے جا نظرؤں سے دل برماۓ جا

ترٹپائے جا ترٹپائے جا

او دشمن دنیا د دیں

تیرا قهر کنا خوب ہے تیری ادا میں دل نشیں

لیکن ٹھہر تو کون ہے او نیم عریاں نازنیں

کیا مشرتی عورت ہے ہر گز نہیں ہر گز نہیں

تیری ہنسی بے باک ہے

تیری نظر چالاک ہے

شرم اور عزت والیاں ہوتی ہیں عصمت والیاں

وہ حسن کی شہزادیاں پردے کی ہیں آبادیاں

چشم فلک نے آج تک دیکھی نہیں ان کی جھلک

سرمایہ شرم و حیا زیور ہے ان کے حسن کا

شوہر کے ڈکھ سکتی ہیں وہ منه سے نہیں کہتی ہیں وہ

کب سامنے آتی ہیں وہ غیرت سے کٹ جاتی ہیں وہ

اعزاں ملت ان سے ہے نام شرافت ان سے ہے

چچ بتا تو کون ہے

او بے حیا تو کون ہے

خیر پور ریاست میں یوں تین ماہ کا مختصر عرصہ اپنی نظم رقصہ کی تخلیق سے امر بنانے کے بعد حفیظ سندھ سے پنجاب واپس پہنچ اور سیدھے جالندھر گئے۔ ان کی والدہ انتقال کر چکی تھیں۔ ماں کی قبر پر حاضری دی۔ چار آنسو بہائے۔ والدہ سے جدائی اور اپنی تہائی کے دُکھ کا احساس دامن گیر ہوا، اب تک کی زندگی اور آوارگی فلم کی طرح آنکھوں کے سامنے آ آ کر مختلف مناظر دکھاتی رہی۔ پہلی دفعہ اپنا جائزہ لیا۔ کون ہوں، کیا ہوں، آگے کیا کرنا ہے۔ ان سوالات کا جواب ڈھونڈنے کی کوشش کی۔ اپنے آپ کو ٹوٹا۔ زندگی کا مقصد اور اپنی منزل کے بارے میں سوچ بچار پیدا ہوئی۔ چاروں طرف گھری دھنڈ کے سامنے نظر آئے۔ حفیظ نے اس کیفیت کا حال یوں لکھا ہے:

”والدہ کی موت اور میرا آخری وقت موجود نہ ہونا میرے لیے احساس کا

ایک نیا رُخ پیدا کر رہا تھا۔ مجھے کہاں سے کہاں پہنچا رہا تھا۔ فرزندوں

میں دوجو نامرگ ہو چکے تھے۔ ایک میں ہی اکیلا اس مامتا کا سہارا تھا۔

نکما، ناکارہ کہ اس کے بیڑ مرگ کے قریب بھی ندرہ سکا۔ وہ عزت والوں

کی بیٹی اور بہوتی۔ اس کے پاس زیور اور روپیہ بھی تھا۔ وہ چاہتی تھی کہ

میں کوئی کام کا ج کروں۔ بس جاؤ۔ اس کی تمنا تھی میرا بیٹا کماو بن

جائے، سر بلند نظر آئے۔ میری بیوی نے مجھے زیور اور روپیہ سے بھرا ہوا

صندوقچہ دکھایا جو وہ مرنے والی میرے لیے اس کے سپرد کر گئی تھی۔ میں

نے منہ پھیر لیا۔ یہ ترکہ اب میرے کسی کام کا نہ تھا۔ میں نے اسے ترک

کیا۔ ہارے ہوئے جواری کی طرح پھر گھر سے نکل کھڑا ہوا۔ اپنی بیوی،

بچیوں اور بیوہ بہن کو بوڑھے اور شنستہ دل والد کی نگرانی میں جالندھر چھوڑا

اور ایک بہم سانیا احساس سینے میں چھپائے ہوئے لاہور پہنچا۔“ (۲۳)

حفیظ کے لاہور پہنچنے سے پہلے ہی اس کی نظم ”رقصہ“ کی شہرت اور شانِ نزول کے تذکرے لاہور پہنچ چکے تھے۔ لوگوں نے حفیظ کی زبان سے یہ سب کچھ سننے کے لیے محفلیں برپا

کیں۔ نظم سارے شہر میں مشہور ہوئی۔ لوگوں کو از بر ہوئی۔ کسی نے شائع کر دی ہرگلی کوچے میں جا پہنچی۔
اب لاہور میں حفیظ نے اپنی رہائش کا یہ بندوبست کیا کہ ایک بڑا سامان کراچی پر لیا
اور اس کے کمرے اسلامیہ کالج کے طالب علموں کو جھیں ہاٹل میں جگہ نہیں مل سکی تھی اور وہ اجنبی
شہر میں کسی ٹھکانے کی تلاش میں تھے کرایے پردے دیے۔ اپنے پاس باہر کا ایک برا آمدہ اور
ایک کمرہ رکھا۔ اس مکان کا نام احباب نے ”سدابہار“ تجویز کیا اور باقاعدہ اس کے دروازے پر
کے الفاظ لکھ دیے گئے۔

Ever Green

۱۹۲۵ء کے یہی شب دروز تھے جب نغمہ زار طلوع ہوا۔ اردو شاعری کے شاکرین اس
مجموعہ کے منتظر تھے اور حفیظ سے اس کی اشاعت کا تقاضا کر رہے تھے۔ یہ محمود دہلی، لکھنؤ، اللہ آباد
بلکہ حیدر آباد تک جا پہنچا۔ طرح طرح کے تبصرے ہونے لگے۔ تعریف بھی اور تتفیص بھی۔ کسی
نے اُسے اردو شاعری میں تازہ ہوا کا ایک جھونکا قرار دیا۔ کسی نے حفیظ کی نظموں اور گیتوں کو
شاعری ماننے سے ہی انکار کر دیا۔ مگر ہر ادبی محاذ پر تذکرے اسی کتاب کے ہو رہے تھے۔ ماہنامہ
”نیرنگ خیال“ لاہور میں ڈاکٹر تاشیر نغمہ زار پر ایک مضمون لکھا اور حفیظ کی جدت طرازی اور
نگنگی کی دل کھول کر تعریف کی۔ ڈاکٹر تاشیر سے ابھی تک حفیظ کی بالمشافہ ملاقات نہیں ہوئی تھی۔
وہ امترسرا یم اے او کالج میں استاد تھے۔

انہی دنوں مکہ پر چڑھائی ہوئی۔ بیت اللہ میں پناہ لینے والے نہتے لوگوں پر گولیاں
برسائی گئیں۔ کعبے کی عمارت کو نقصان پہنچا۔ تمام دنیا کے مسلمانوں کے جذبات کوخت ٹھیں گی۔
بر صغیر کے طول و عرض میں مظاہرے ہونے لگے۔ ہر شہر ہر قصبه میں جلسے جلوسوں کا اہتمام کیا گیا۔
مولانا محمد علی جوہر کی سر کردگی میں مسلمانوں کا ایک وفد جاز جانے کے لیے عازم سفر ہوا۔ مولانا
غلام رسول مہراس وفد کے سیکرٹری مقرر ہوئے۔ ان کی روائی پر ایک پُر ہجوم الوداعی تقریب کا
اہتمام کیا گیا جس میں حفیظ نے اپنے مخصوص دل میں اتر جانے والے تزمیں اپنی تازہ نظم پڑھی۔
”میر اسلام لے جا“۔ یہ نظم آناؤنسارے لاہور میں پھیل گئی۔ ہندوستان کے ہر شہر تک جا پہنچی۔

امراً ضياء بيك نے گائی۔ اس کا ریکارڈ بنا، جو گھر گھر سنا جانے لگا۔ حفیظ کی اس نظم نے مسلمانوں کے زخم خورده دل پر مرہم رکھا اور ان کے دلی جذبات کو زبان دی۔

میرا سلام لے جا

قسمت کے آسمان پر سیماۓ کھکھشان پر
چپکا ترا ستارہ

اس ڈر پر حاضری کا تجھ کو ہوا اشارہ

اے بختیار بندے

اے کامگار بندے

تیری مراد مندی تقدیر کی بلندی

تجھ کو پکارتی ہے

آ باریاب ہو جا

اے ذرہ محبت جا آفتاب ہو جا

دربار میں چلا ہے

سرکار میں چلا ہے

زہر سفر اٹھا لے اللہ کے حوالے

یثرب کے جانے والے

بس اک پیام لے جا

میرا سلام لے جا

گمان غالب ہے کہ اس نظم کی بے پناہ شہرت و مقبولیت نے حفیظ کو غہزادگی نظموں کے برعکس دینی اور اسلامی موضوعات پر نظم گوئی کی طرف راغب کیا۔ کئی دوسرے عوامل کے علاوہ اس نظم کا بھی شاہ نامہ اسلام کی تصنیف کی تحریک میں کچھ حصہ ضرور ہے۔

اگست ۱۹۲۵ء میں ایک تاریخی اور یادگار آل انڈیا مشاعرہ شملے میں منعقد ہوا۔ شیخ سر عبدالقادر اس وقت پنجاب کے وزیر تعلیم تھے اور گرمائی ہیڈ کوارٹر شملے میں قائم پذیر تھے۔ انھوں نے حفیظ کو بطور خاص اس مشاعرے میں شرکت کی دعوت دی۔ ان کے علاوہ مشاعرے کے منتظمین کی طرف سے علامہ تاجور نجیب آبادی کوئی ان کے شاگردوں کے جھٹے کے شرکت کی دعوت دی گئی۔ اس میں یہ ہدایت بھی درج تھی کہ اپنے ساتھ حفیظ جالندھری کو بھی ضرور لانا ہے۔ تاجور نجیب آبادی بادلی ناخواستہ دعوت نامہ لے کر حفیظ سے ملنے ان کی رہائش گاہ سدا بھار پہنچے۔ یہ پہلا موقع تھا کہ تاجور نے حفیظ کے ہاں تشریف لانے کی ضرورت محسوس کی اور روانگی کے پروگرام سے آگاہ کیا۔ شاعروں کا یہ قافلہ بذریعہ ٹرین عازم سفر ہوا۔ راستے میں علامہ تاجور نجیب آبادی نے یہ اہتمام کیا کہ اپنے شاگردوں کے ذریعے حفیظ کو سیندور ملے پان کھلوائے تاکہ ان کا گلابیٹھ جائے اور وہ مشاعرے میں اپنی آواز کا جادو نہ جگا سکیں۔

یہ مشاعرہ اس لحاظ سے بھی ایک یادگار مشاعرہ تھا کہ اس کے سامعین میں مولانا محمد علی جوہر، خواجہ حسن نظامی، پنڈت مدن موہن مالویہ، سر پرو، راجہ نیر بندرناتھ، سر سید احمد خان کے پوتے سراس مسعود، سر خیاء الدین اور کئی دوسرے مشاہیر موجود تھے۔ مشاعرے کی صدارت ہر ہائی نس نواب امیر الدین احمد خان والی ریاست لوہاروں کی۔ شملہ پہنچتے ہی حفیظ شیخ سر عبدالقادر کی خدمت میں حاضر ہوئے۔ انھوں نے فوراً محسوس کیا کہ حفیظ کی آواز بیٹھی ہوئی ہے اور گلے میں کوئی خرابی ہے۔ اسی وقت حفیظ کو اپنے پرنسپل سیکرٹری کے ہمراہ شملے کے ایک معروف حکیم حاذق کے پاس بھیجا۔ اس نے گلے کا معائنہ کرنے کے بعد کہا ”یہ تو سیندور کھا گیا ہے“، کچھ گولیاں دیں جو وقہ و قتنے سے کھانی تھیں۔ ان گولیوں سے حفیظ کی آواز آہستہ آہستہ بحال ہونے لگی۔

اگلے دن مشاعرہ گاہ پہنچتے تاجور نجیب آبادی نے اپنے جھٹے کو لے کر گویا سٹین پر قدر کر لیا۔ حفیظ اور اس کے ساتھ گئے ہوئے دوستوں کو نیچے سامعین کی نشتوں پر جگہ دلوائی۔ حفیظ ابھی کرسی پر بیٹھے ہی تھے کہ عقب سے ایک صاحب نے ان کے کندھے پر ہاتھ رکھا اور اپنی طرف

متوجہ کیا۔ یہ ڈاکٹر تاشیر تھے اور حفیظ سے ان کی یہ پہلی ملاقات تھی۔ جیسا کہ پہلے بیان کیا گیا ہے ڈاکٹر تاشیر حفیظ کے مجموعے نغمہ زار پر ”نیرنگِ خیال“ میں ایک سیر حاصل اور تعریف و توصیف سے بھر پور تبصرہ کرچکے تھے۔ حفیظ کا دل اپنے ایک نامور مدارج سے مل کر باغ باغ ہو گیا۔ اس اچانک ملاقات کا حال حفیظ نے یوں بیان کیا ہے:

”ابھی مشاعرہ شروع نہ ہوا تھا کہ میرے عقب سے کسی نے میرے
کندھے کو بھاری ہاتھ سے دبایا۔ پٹ کر دیکھا تو ایک نوجوان، شایان
جوانی، سادہ رو، کشادہ پیشانی، ترکی ٹوپی، سفید قمیص، نکائی اور شملہ کوٹ
کے ساتھ شلوار پہنے مجھ سے مخاطب تھا۔ میں نے اس کو پہلے نہ دیکھا تھا۔
میری نگاہ میں استفسار کی جھلک پاتے ہی جھک کر اس نے میرے کان
میں کہا ”میں تاثیر ہوں“، ساتھ ہی ایک غالی کری کھینچ کر میرے اور
پنڈت ہری چند اختر کے درمیان ڈٹ گیا۔“ (۲۳)

حفیظ نے اپنی باری آنے پر پہلے تو سامعین سے اپنی آواز کی خرابی پر معدترت کی اور یہ بھی کہا کہ بعض لوگوں کے نزدیک میری شاعری میرا گلا ہی ہے اور اس وقت گلا بیٹھا ہوا ہے مگر پھر جو حفیظ نے ترجم سے اپنی غزل کا آغاز کیا تو قدرت خدا کی، گلا کھل گیا۔ سامعین نے ہر شعر پر بڑھ چڑھ کرداد دی۔

مجھ کو ان مجبوریوں پر بھی ہے اتنا اختیار
آہ بھر لیتا ہوں میں، فریاد کر لیتا ہوں میں
حسن بے چارہ تو ہو جاتا ہے اکثر مہرباں
پھر اُسے آمادہ بیداد کر لیتا ہوں میں
ہاں یہ دیرانہ یہ دل یہ آرزوؤں کا مزار
تم کہو تو پھر اسے آباد کر لیتا ہوں میں

جب کوئی تازہ مصیبت ٹوٹی ہے اے حفیظ

ایک عادت ہے خدا کو یاد کر لیتا ہوں میں

غزل کے بعد حفیظ سے فرمائیں شروع ہو گئیں۔ ابھی تو میں جوان ہوں، بنت، چاند
کی سیر، برسات، فرصت کی تلاش کتنی ہی نظر میں حفیظ نے سامعین کے پُر زور اصرار پر سُناؤالیں۔
سماءں بندھ گیا۔ حفیظ کا جادو سرچڑھ کر بولا۔ مشاعرہ دن کے دو بجے شروع ہوا تھا رات کے
ساعت ہے آٹھ بجے ختم ہوا۔ اختتامی تقریر کے لیے خواجہ حسن نظامی کو دعوت دی گئی۔ خواجہ صاحب
نے حفیظ جالندھری کو ہندوستان گیر شہرت کا دلہما قرار دیا۔

جناب محمد طفیل مدیر ”نقوش“ کے بیان کے مطابق خواجہ حسن نظامی نے ایک فقرہ چلا دیا

”رات تو حفیظ کا نکاح ہو گیا۔“

”کس سے؟ شہرت کے ساتھ“

یہ فقرہ بہت چلا کہ حفیظ کا نکاح ہو گیا۔ کئی لوگوں کو اصل واقعہ کا علم نہ تھا۔ استفسار حفیظ
صاحب سے بھی ہونے لگا۔

”سنا ہے آپ نے نکاح کر لیا ہے؟“

”بھی ہاں۔“

”کس سے؟“

”یہ تو مجھے بھی معلوم نہیں مگر نکاح خواجہ حسن نظامی نے پڑھوایا تھا۔“

اب حفیظ کو اپنے کلام کی تاثیر کے جادو سے پوری طرح خود آگاہی ہو چکی تھی۔ ان کے
دل میں اللہ تعالیٰ کی عطا کی ہوئی اس نعمت یعنی اس جادو سے کوئی اہم اور غیر معمولی کام لینے کی
خواہش پیدا ہوئی۔ اپنے استاد محترم حضرت مولانا عبد القادر گرامی کا یہ قول فیصل انہوں نے اپنے
پلے باندھ رکھا تھا کہ ”تقلید نہ کرو۔ اپنی ذات کو باہر لاو۔“ ان کی ذات کا اظہار تو فطری طور پر
سات سال کی عمر میں ہو چکا تھا جب ان کی زبان مجریاں سے بے ساختہ یہ پہلا شعر نکلا تھا:

محمد کی کشی میں ہوں گا سوار
تو لگ جائے گا میرا بیڑا بھی پار

انھوں نے محض روایتی غزل گوئی اور گیت نگاری کے میدان کو اپنے لیے ناکافی سمجھا؟
نہ ہی اسے اپنی زندگی کا مقصد وحید بنانے کا ارادہ ان کے دل میں تھا۔ انھیں اپنے رہوار قلم کے
لیے کسی نئی جولاس گاہ کی تلاش تھی۔

”کچھ اور چاہیے وسعت میرے بیان کے لیے“ کے مصدق وہ کوئی منفرد اور انوکھا
کارنامہ سر انجام دینا چاہتے تھے۔ قوی اور ملی نو عیت کا کوئی کارنامہ۔

گل و بلبل اور زلف و رخسار کی تعریف و توصیف کا پڑا ہوا راستہ انھیں مرغوب نہ تھا۔ ان
کا دل قوم کی زبوب حالی پر کڑھتا تھا۔ دل میں دینِ اسلام کی خدمت کا جذبہ اور مسلمانوں کے لیے
درد موجز نہ تھا۔ وہ اقبال اور حالی کی طرح مسلماناں ہند کو بیدار کرنے اور انھیں ملی اور قومی جدوجہد
کے لیے تیار کرنے کا عزم اپنے دل میں رکھتے تھے۔ خود انھوں نے اس کا اظہار ان الفاظ میں کیا ہے:

تمنا ہے کہ اس دنیا میں کوئی کام کر جاؤں
اگر کچھ ہو سکے تو خدمتِ اسلام کر جاؤں

انھوں نے اپنے جذبے اور عزم کا اظہار شیخ سر عبد القادر اور حضرت علامہ اقبال سے
کیا۔ دونوں نے حفیظ کے اس جذبے کو نہایت قدر کی نگاہ سے دیکھا اور ان کی حوصلہ افزائی کی۔
حضرت علامہ نے ان کو مشورہ دیا کہ وہ شبیل نعمانی کی طرح تاریخ اسلام کے مختلف ولولہ انگلیز
و اقuat اور مشاہیر اسلام پر نظمیں لکھیں۔ مگر حفیظ نے محض شبیل نعمانی کی تقلید میں نظمیں لکھنے کو کافی
نمہ سمجھا۔ آخر انھیں اپنا راستہ نظر آگیا۔

کیا فردوسی مرجم نے ایمان کو زندہ
خدا توفیق دے تو میں کروں ایمان کو زندہ

انھوں نے فردوسی کی طرز پر اردو میں ”شاہ نامہ اسلام“ لکھنے کا آغاز کر دیا اور اس راہ پر

اتی سرعت سے گامزن ہوئے کہ سال ڈیڑھ سال کے عرصے میں ڈھائی ہزار اشعار پر مشتمل شاہ نامہ اسلام کی پہلی جلد تیار ہو گئی۔ نہ صرف یہ بلکہ ۱۹۲۸ء میں زیور طبع سے آ راستہ ہو کر قارئین کے ہاتھوں میں جا پہنچی۔ ان قارئین کی تعداد ہزاروں میں تھی۔ ”شاہ نامہ اسلام“ چھپنے سے پہلے ہی ملک کے طول و عرض میں مشہور ہی نہیں بلکہ بے حد مقبول ہو چکا تھا۔ حفظ اس کتاب کے مختلف حصے مشاعروں اور انجمن اسلامیہ لاہور جیسی کئی انجمنوں، جو ملک بھر میں پھیلی ہوئی تھیں، کے جلسوں میں اپنے مخصوص ترجم سے پڑھ کر سنا چکے تھے اور سامعین کے دل گراماچکے تھے۔

”شاہ نامہ اسلام“ اردو شاعری کی واحد کتاب ہے جو چھپنے سے پہلے ہی پورے ملک کے طول و عرض میں مشہور و معروف ہو چکی تھی۔ جب حفظ جاندھری نے اخبار میں اشتہار دیا کہ شاہ نامہ کی پہلی جلد زیر طبع ہے۔ شاکرین سے التماس ہے کہ وہ اس کی قیمت مبلغ ایک روپیہ بذریعہ منی آرڈر پہلے ہی مصنف کو پختج کر پانی کا پی محفوظ کر لیں تو حفظ صاحب کے نام منی آرڈروں کا نہ ختم ہونے والا ایک تانتابندھ گیا۔ میرزا محمد منور راوی ہیں کہ اس کیش تعداد میں منی آرڈر آنے لگے کہ جی پی او لاہور کو صرف حفظ صاحب کے لیے ایک الگ ڈاکیہ مختص کرنا پڑ گیا۔ جسٹس سر عبدالقدار کے ایسا پر شاہ نامہ اسلام کی پہلی جلد کی رونمائی کی تقریب ۱۹۲۸ء میں شملہ میں منعقد ہوئی۔ ہندوستان کی کئی اہم شخصیات نے اس تقریب میں شرکت کی۔ کئی نامور شخصیات مثلاً امیر آف بہاول پور اور ہر ہائی نس والی ریاست لوہارو نے شاہ نامہ کا ایک ایک نسخہ ایک ہزار روپے سے خریدا۔ ایک سور و پیہ فی نسخہ ادا کرنے والوں کا تو شمار ہی نہیں تھا۔ دولت حفظ کے قدموں پر پچاہوں ہونے لگی۔ حفظ صاحب نے ماڈل ٹاؤن لاہور میں چار چار کنال کے دو بلاٹ خرید لیے۔

شاہ نامہ اسلام کے اشعار نے مسلمانوں کے دلوں پر کیا جادو کیا اس کا ایک منظر سید ضمیر

جعفری کے الفاظ میں ملاحظہ ہو:

”(حفظ کو) پہلی مرتبہ دُور سے انجمن حمایت اسلام کے جلسے میں دیکھا تھا

جنواں کوٹ لاہور کے یتیم خانے میں منعقد ہوا تھا۔ بہت بڑا اجتماع تھا

جس میں لاہور کے بھی اور باہر سے آئے ہوئے بھی بڑے بڑے لوگ بہت بڑی تعداد میں موجود تھے۔ حفیظ پہلی قطار کے قلب میں بڑے لوگوں کی صفائی میں برآمدان تھے اور میں اپنے تین چار ہم سبق طلباء کے ساتھ میمنہ یا میسرہ میں ایستادہ۔ چند تقریروں کے بعد جس میں چندے کی وصولی کا ہروار خالی چلا گیا تھا سیکرٹری صاحب نے ابوالاثر حفیظ جالندھری کا نام لکارا۔ ہم جملم کے اسکاؤٹ ہمدرن چشم نگراں بن گئے کہ دیکھیے کس طرف سے کس طرح کا حفیظ نکلتا ہے۔ مگر جب لمبورے سے چہرے کا ایک دبلائپلا جوان جس نے بھورے رنگ کی پتی ہی شیر و انی کے ساتھ سر پر اونچی دیوار کی لال روئی ٹوپی جما رکھی تھی، دو کتابیں اٹھائے ہوئے کرسی سے اٹھا، تو چیز یہ ہے کہ ہم جملم کے صورت نا آشنا اسکاؤٹوں پر اوس پڑگئی۔

”اچھا تو یہ ہیں حفیظ صاحب“

”لود کیھ لواپنا حفیظ جالندھری ابوالاثر وغیرہ“

”بھی یہ تو نہایت مایوس کرن ہے“

”کاش یہ حکیم مومن خان مومن والی ٹوپی ہی پہن آتے“

”دور کے ڈھول سہانے“

تاہم جی ہی جی میں ہم سب بہت خوش تھے کہ حفیظ کو اپنی آنکھوں سے دیکھ تو لیا۔

اوھر حفیظ صاحب کا نام سننے ہی لوگوں نے زور و شور سے تالیاں بچائیں۔ تحسین و مسرت کے فرے بھی لگائے۔ ٹھلنے والے دوڑ کر پنڈال میں واپس آگئے۔ اور پھر یک بارگی ہزاروں انسانوں کے ہجوم پر ایسا گہرا

اور گھمیں سنا طاری ہو گیا کہ اس سے پہلے ہم نے ایسا سنا تا نہ کبھی دیکھا تھا
نہ سنا تھا۔ کرسی والے کرسی اور دری والے دری پر بیٹھے بیٹھے اپنی اپنی
گرد نیں بڑھا کر یوں ہمہ تن گوش ہو گئے کہ ہمارے نگز سکاؤٹ جشید
کے بقول اگر اس وقت تھامی پھینکی جاتی تو وہ انسانی سروں کے اوپر پھسلتی
ہوئی مزگ تک جا پہنچتی۔

حافظ نے شاہ نامہ اسلام سے جنگ بدر کا پارہ سنا شروع کیا۔ روح میں
بھڑکتی ہوئی آگ تھی جو اس شخص کے شعلہ آواز سے ٹوٹ ٹوٹ کر قلوب
میں سوز و گدراز، درد و جذب، عزم و عزیمت اور نور و سرور کی کیفیت بھر رہی
تھی۔ مجھے آج بھی اچھی طرح یاد ہے کہ حضرت حمزہ کے معركہ جہاد کی
آنچ سے دھکتی ہوئی منظر کشی پر ہجوم کس طرح ترپ اٹھا تھا۔ پورا جلسہ
جب سٹ کر حفیظ کی مٹھی میں آ گیا تو یہ حضرت دفتا خاموش ہو گئے۔
چاروں طرف ایک خاص فاتحانہ انداز سے مسکراتے ہوئے دیکھا۔ پھر نظم
چھوڑ کر نشر میں انجمن کے لیے مالی امداد کی اپیل کی۔ اپیل سے زیادہ دھمکی
تھی کہ جب تک پچاس ہزار روپیہ یعنی نکر دیا جائے گا میں آگے نہ چلوں
گا۔ یہ سن کر ہمارا کلیج دھک سے رہ گیا کہ حفیظ نے ناحق خود کو اور ایک
غیریب قوم کو آزمائش میں ڈال دیا۔ مگر ہوا یہ کہ چاروں طرف سے سیم و زر
کی بارش شروع ہو گئی۔ عورتوں نے زپورا تارا تار کر سٹیچ پر ڈھیر کر دیے اور
دیکھتے ہی دیکھتے قوم نے حفیظ کی شرط پوری کر دی۔“

یقہنی (نصف صدی کے) اس قصے سے میری پہلی شناسائی۔ گزشتہ ربع
صدی سے یہ قصہ برابر میرے سامنے ہے بلکہ پچھلے پندرہ سو لہ برس سے تو
گویا میں خود بھی اس قصے میں شامل ہوں کہ اس پورے دور میں کسی نہ کسی

طرح ان کے قریب رہنے کا اتفاق مجھے ہمیشہ حاصل رہا ہے اور اس طرح
حاصل رہا ہے کہ ”ہوتا ہے شب و روز تماشی میرے آگے۔“^(۲۳)

یہ تماشا حفیظ کی اس منفرد صلاحیت اور اس کمال فن کا مظاہرہ ہے جس کے مل بوتے پر
انھوں نے برصغیر کے طول و عرض میں پھیلی ہوئی بے شمار اسلامی اور دینی انجمنوں اور رفاقتی اداروں
کے لیے چندہ اکٹھا کیا۔ محمد طفیل حفیظ پر اپنی کتاب ”مندوی“ میں لکھتے ہیں:

”حفیظ صاحب چندہ اکٹھا کرنے میں بڑے ماہر ہیں۔ جتنا چندہ انھوں
نے اکٹھا کیا، کم کسی نے کیا ہو گا۔ انجمن حمایت اسلام کا جلسہ ہوتا اکثر
جائیں گے چندہ دو گے تو نظم پڑھوں گا۔ قائد اعظم فڈ پر اڑ جائیں گے۔
پہلے چندہ بعد میں نظم۔ ریڈ کراس کا جلسہ ہوتا اصرار۔ چندہ جمع کیجیے بنہ
بھی حاضر ہے۔“

تو می کاموں کے لیے چندہ اکٹھا کرنے میں ان کا کوئی جواب نہیں۔ شاید
پوری دنیا میں اس میدان میں ان کا کوئی مقابلہ نہ ہو۔

بیسویں صدی کی تیسرا دہائی کا ذکر ہے۔ انجمن حمایت اسلام کی ایک
شاخ جالندھر میں بھی تھی۔ یہ انجمن کے جلسے میں چندے کی ایک مہم پ
کھڑے ہوئے۔ اپنی نظم سنائی۔ جب لوگ جھوم رہے تھے، داد کے
ڈونگرے بر سار ہے تھے تو انھوں نے بیچ ہی میں نظم پڑھنے سے انکار کر دیا
اور کہا ”پہلے انجمن کو چندہ دیجیے اس کے بعد نظم پڑھوں گا۔“ چنانچہ لوگوں
نے چندہ دینا شروع کر دیا۔ جالندھر ان کا اپنا شہر تھا۔ سب کو جانتے تھے۔
چنانچہ حفیظ صاحب نے اب نام لے لے کر چندہ اکٹھا کرنا شروع کر دیا
مشلاً کہا ”میں خیر دین کی طرف دیکھ رہا ہوں“ جواب میں خیر دین نے کہا
”ایک ہزار روپیہ۔“ پھر انھوں نے سخاوت اللہ کی طرف دیکھ کر کہا ”یہاں

سخاوت اللہ صاحب بھی بیٹھے ہیں، انہوں نے کہا ”دو ہزار روپے“۔ پھر انہوں نے کہا ”مسلمان چندہ اس لیے دے رہے ہیں کہ یہ ان کا قومی ادارہ ہے مگر میری نظر ایک ہندو سپوت نیکی رام پر بھی ہے۔“ نیکی رام نے کہا ”تین ہزار۔“ غرض اسی طرح ہزاروں ہزار روپیا اکٹھا کر لیتے۔

جن دنوں ترکی میں زلزلہ آیا تھا ان دنوں بنگال کے وزیر اعظم شیر بنگال فضل الحق تھے۔ ترکی کی امداد کے لیے مشاعرہ بھی منعقد کیا گیا۔ ہندوستان کے سب شاعر پہنچے۔ سرکاری طور پر چندہ اکٹھا ہوا۔ مشاعرے کے ذریعے بھی رقم اکٹھی کرنا تھی۔ مشاعرے کی صدارت وزیر اعظم جناب اے کے فضل الحق ہی کر رہے تھے۔ جب حفیظ صاحب کاظم پڑھنے کے لیے کہا گیا تو انہوں نے سُچ پر آ کے حاضرین سے کہا ”میں اس وقت تک نظم نہ پڑھوں گا جب تک پچاس ہزار روپے اکٹھے نہ ہو جائیں۔“ ”نظم پڑھیے.....نظم پڑھیے۔“

”پہلے چندہ دیجیے۔ پورے پچاس ہزار“ وزیر اعظم نے حفیظ صاحب سے کہا ”یہ رقم زیادہ ہے اس پر اصرار نہ کیجیے۔ جو کچھ مل جائے وہی طبیک ہے۔“

حفیظ صاحب نے لاڈ اسپیکر پر حاضرین کو بتایا کہ وزیر اعظم صاحب فرم رہے ہیں کہ رقم زیادہ ہے مگر میں یہ کہتا ہوں کہ میں اس وقت تک نظم نہ پڑھوں گا جب تک کہ مطلوب رقم پوری نہ ہو جائے۔“

حیدر آباد کرن سے کمال یار جنگ بھی آئے ہوئے تھے انہوں نے خاصی رقم دی۔ پنجابی سوداگران نے بھی دل کھول کر چندہ دیا۔ ادھر لوگوں کا شور بڑھ رہا تھا ”نظم پڑھیے۔نظم پڑھیے۔“

وزیر اعظم نے پھر کہا ”حفیظ صاحب! نظم پڑھیے۔ رقم کم بھی ہوئی تو کچھ مضائے نہیں لیکن لوگوں کے اشتیاق میں مزید رخنہ نہ ایس۔“

حفیظ صاحب نے فضل الحق صاحب کی طرف مخاطب ہو کر کہا ”آپ بنگال کے شیر ہیں اور ایک پنجابی گیڈڑ کوسنڈر پر مجبور کر رہے ہیں۔ مگر میں ایسا نہ کروں گا اور اس وقت تک نظم نہ پڑھوں گا جب تک کہ واقعی چچا س ہزار کی رقم مل نہیں جاتی۔“

منظلمین نے یہ بتایا کہ رقم چچا س ہزار سے بھی زیادہ ہو گئی ہے تو اس کے بعد حفیظ صاحب نے نظم پڑھی۔

محمد طفیل مزید قطراز ہیں:

”جیسا کہ پہلے کہہ چکا ہوں کہ قومی کاموں کے لیے چندہ اکٹھا کرنے کے سلسلے میں ان کا کوئی جواب نہیں۔ شاید پوری دنیا میں کوئی مقابلہ نہ ہو۔“

رفہی کاموں میں حفیظ صاحب کی یہ غیر معمولی اعانت تاریخ ادب کا ایک ناقابل فراموش باب ہے اور یہ مقام اس وقت تک حاصل نہیں ہو سکتا جب تک کہ انسان سے پچی محبت اور ندھب سے والہانہ عشق نہ ہو۔ اس طور سے قوم نے اگر کسی کونواز اہے تو وہ صرف چند ہستیاں ہیں۔ سر سید احمد خان، ڈپٹی نذری احمد، مولانا حاملی، علامہ اقبال اور حفیظ جالندھری۔

نواب بہاول پور شاہ نامے سے اس قدر متاثر ہوئے کہ انھوں نے حفیظ کو عیدِ ین پر باقاعدہ دربار میں حاضری کے لیے دعوت نامہ جاری کر دیا اور ہر دفعہ بیش قیمت فقدان گامات سے نوازا۔ ۱۹۳۵ء میں نواب صاحب حفیظ کو اپنے ساتھ حج پر لے گئے۔ نظام حیدر آباد کن نے مبلغ تین سورو پپے ماہوار وظیفہ مقرر کر دیا جو تین سال تک ملتا رہا۔ ۱۹۳۸ء میں جشن شیخ سر عبد القادر حفیظ صاحب کو اپنے ہمراہ انگلستان لے گئے۔ چند دن فرانس میں بھی گزارے۔ تقریباً آٹھ ماہ انگلستان، زیادہ تر لندن، میں رہے۔ ان کے اعزاز میں وہاں مقیم ہندوستانیوں نے کئی تقریبات

منعقد کیں۔ حفیظ صاحب کے کلام کو بے حد سراہا گیا اور انھیں بے پناہ داد ملی۔ ان تقریبات کی خبریں لندن کے اخبارات نے حفیظ صاحب کی تصاویر کے ساتھ نمایاں طور پر شائع کیں۔ جنہیں پڑھ کر وہ انگریز خاتون جسے شیخ عبد القادر نے حفیظاً کو انگریزی بول چال سکھانے پر مامور کیا تھا حفیظ کی شاعری سے اتنی متاثر ہوئی کہ اس نے اپنے طور پر "Poet Son of India" کے نام سے ایک کتاب حفیظ پر لکھ دی۔ کسی انگریز خاتون کے قلم سے اردو زبان کے کسی شاعر پر لکھی یہ پہلی انگریزی تصنیف ہے۔

جب حفیظ لندن سے لاہور واپس آئے تو یہ خاتون اپنی کتاب کا مسودہ لے کر حفیظ صاحب کے پیچھے پیچھے لاہور آ پہنچی اور حفیظ صاحب کی ایسی گروپہ ہوئی کہ اس کے شوق کی تسلیم کے لیے حفیظ کو اس سے شادی کرنا پڑی۔ اس خاتون کا نام انیلا تھا۔ روایت ہے کہ یہ شادی حفیظ صاحب کی پہلی بیوی نہب کے ایماء پر ہوئی۔ نہب سے حفیظ کی آٹھ بیٹیاں تھیں۔ اولادِ نہب کی خواہش میں خود نہب نے حفیظ کی شادی انیلا سے کرائی۔ مگر انیلا سے بھی ایک بیٹی ہوئی۔ انیلا ۱۹۳۹ء سے ۱۹۵۲ء تک حفیظ صاحب کے نکاح میں رہی۔ ۱۹۵۲ء میں طلاق لے کر لندن چل گئی۔ اس کی ہمت قابل داد ہے کہ حفیظ صاحب کے ساتھ تقریباً ۱۳ سال کا طویل عرصہ نزار دیا جیسا کہ آگے ذکر آئے گا حفیظ صاحب کے ساتھ دن رات اکٹھے رہنا کوئی آسان کام نہیں تھا۔

حفیظ صاحب کے دورہ انگلستان کا حاصل صرف انیلا ہی نہ تھی بلکہ انھوں نے وہاں دو اہم نظمیں بھی لکھیں جنھوں نے ان کے سرمایہ شعروخن میں قابل قدر اور قابل ذکر اضافہ کیا۔ ایک نظم کا عنوان ہے ”اپنے وطن میں سب کچھ ہے پیارے“۔ اس نظم میں انھوں نے اپنے ان ہم وطنوں کو جو انگلستان میں آ کر بس گئے تھے اور انگریزوں کی تہذیب و تمدن پر فریفہ تھے بڑے انوکھے اور دلکش انداز سے اپنے وطن کی یادداہی۔ دوسری نظم میں انھوں نے انگلستان کے بارے میں اپنے تاثرات بیان کیے۔ اس نظم کا عنوان ہے ”افرگ کی دنیا“۔ دونوں نظمیں پڑھنے سے تعلق رکھتی ہیں۔ افرگ کی دنیا میں تو حفیظ نے انگریزوں کو آئینہ دکھایا ہے۔

جنگ عظیم دوم کے دوران سراکبر حیدری گورنمنٹ آف انڈیا میں وزیر تھے۔ انہوں نے ہندو گانگریمیں کی پالیسی کے توڑے کے لیے حفیظ صاحب کو جنگ میں انگریزوں کی مدد کے لیے آمادہ کیا۔ سرفیروز خان نون جواس وقت وزیر دفاع تھے ان سے حفیظ صاحب کے لیے سانگ پلیٹی کا ایک نیا مکملہ بنوا�ا۔ حفیظ پہلے اس مکملے کے آر گناہر، پھر ڈائرنیکٹر جز اخیر میں ڈائرنیکٹر جزل مقرر ہوئے۔ انہوں نے پورے پانچ سال تک اس مکملے کو نہایت کامیابی سے چلا�ا۔ آغاز میں ان کی تاخواہ سات سوروپے ماہانہ مقرر ہوئی جب ڈائرنیکٹر جزل کے عہدے تک پہنچنے والے وقت ان کی ماہانہ تاخواہ اکیس سوروپے تھی۔ فوج کے مکملے میں یا اس سے متعلق شاید ہی کوئی ہندوستانی ملازم اتنی بڑی تاخواہ تک پہنچا ہو۔ حفیظ نے لوگوں کو انگریزی فوج میں بھرتی ہونے پر آمادہ کرنے کے لیے اپنا سانگ پلیٹی کا مکملہ بڑی داش مندی اور ہنر سے تشکیل دیا۔ اس کی ترتیب و تنظیم میں غیر معمولی انتظامی اور تخلیقی صلاحیتوں کا ثبوت ہم پہنچایا۔ ہر بڑے شہر میں سانگ پلیٹی کا ایک ذیلی دفتر قائم کیا۔ خود ملک کے طول و عرض میں شہر شہر، بلکہ گاؤں گاؤں جا کر تقریبات منعقد کیں۔ اپنی نظموں اور گیتوں سے لوگوں کو فوج میں بھرتی ہونے کی ترغیب دی۔ انہی گیتوں کا یہ بول زبان زد خاص و عام ہو گیا:

”اڑو سن پڑو سن کہہ جو کہہ میں تو چھورے کو بھرتی کرا آئی رے“
ماہنامہ ”افکار“ کراچی کے ایڈیٹر صہبہ لکھنؤی ”افکار“ کے ”حفیظ نمبر“ میں لکھتے ہیں:
”حفیظ سرکاری ملازمت کے خلاف تھے لیکن بہت ہی بڑے بڑے مسلمان اہل الرأیے جن میں شیخ عبدالقدار، سراکبر حیدری، نواب محمد اسماعیل خان، ہزارہائی نس نواب آف بھوپال حمید اللہ خان بھی تھے، اس جنگ میں انگریزوں کی قیچی اس لیے چاہتے تھے کہ اگر انگریز ہار گئے تو ہندوستان پر جاپاں، ہندوؤں کی ملی بھگت سے چھا جائے گا اور یہ دونوں قومیں مسلمانوں کو ہمیشہ کے لیے اپنا غلام بنالیں گی۔ ان کے لکھتے ہوئے

فوجی گانے اور گیت سادھوؤں اور فقیروں (اور گانے والیوں اور سازو و آواز کے ذریعے) ہندوستان کے گوشے گوشے میں پھیل گئے۔ سپاہیوں کے لیے بھی دلوں اگلیز تھے مگر جوبات بطور خاص قابل توجہ ہے وہ یہ کہ ان سب گیتوں میں ہندوستان کی آزادی کی روح سموئی ہوئی تھی۔“

جو لوگ خواہ مخواہ معرض ہیں کہ حفیظ جالندھری نے انگریزوں کی ملازمت کیوں قبول کی وہ یہ بھول جاتے ہیں کہ اس زمانے میں اردو کے اکثر نامور ادیب اور شاعر جنگ عظیم میں انگریزوں کے مدد و معاون تھے اور باقاعدہ انگریزی حکومت کی ملازمت میں تھے۔ پروفیسر احمد شاہ بخاری (پٹرس) تو اس وقت آں اٹھ پاریڈ یوکے ڈائریکٹر جزل تھے۔ ان کے علاوہ کرنل فیض احمد فیض، کرنل مجید ملک، میجر چراغ حسن حسرت، کیپٹن سید ضمیر جعفری اور کئی دوسرے باقاعدہ فوج کی ملازمت میں تھے۔

قیام پاکستان کے بعد اکتوبر ۱۹۴۷ء میں قائد اعظم پہلی بار لاہور تشریف لائے تو یونیورسٹی گراؤنڈ میں بہت بڑا جلسہ ہوا اس موقع پر حفیظ نے پنجاب کے امیروں اور وزیروں کی موجودگی میں اپنے قائد کے سامنے مہاجرین کے ناگفتنہ بہ مسائل پر ایک آتشیں نظم پڑھی:

یہ صابر ہیں کوئی شکوہ نہیں اغیار سے ان کو
شکایت ہے فقط اپنے، ہی گھر کی مار سے ان کو
زمانہ مغلب ہے آسمان بدلا زمیں بدی
مسلمان افسروں نے اپنی خو خصلت نہیں بدی
گرے ہیں بن کے کرگس زندہ انسانوں کی لاشوں پر
کوئی نسخہ نہیں ہے کارگر ان بدمعاشوں پر
نہ موت کا اثر ان پر، نہ یہ سُنتے ہیں فریادیں
یہ ظالم کھودتے جاتے ہیں پاکستان کی بنیادیں

خدارا قائدِ اعظم! تو ہی تادیب کر ان کو
انھیں تعلیم دے، زنجیری تہذیب کر ان کو
وزیریوں کے رنگ اڑ گئے۔ قائدِ اعظم بھی مضطرب ہو گئے۔ پنجاب کے وزیر اعلیٰ
نواب مددوٹ نے جو ساتھ بیٹھے تھے، ان سے کہا ”حالات فوری طور پر ٹھیک ہونے چاہئیں۔
آئندہ ایسی شکایتیں نہ سنوں۔“

اس جرأتِ رنداز پر قائدِ اعظم نے حفیظ صاحب کی پیٹھوں کی اور شاباش دی۔

۲۰۔ نومبر ۱۹۳۷ء کو قائدِ اعظم نے حفیظ کو طلب فرمایا اور حکم دیا ”کشمیر جاؤ۔ افواج

پاکستان کو تمہارے بڑھاوں کی ضرورت ہے۔“

تقسیم ہند کے فوراً بعد حفیظ جالندھری نے آزادی کشمیر کی جنگ میں عملی حصہ لیا تھا۔

زخمی بھی ہوئے۔ کشمیر کی جنگ کے متعلق شروع سے آخر تک اطلاعات یا خبر نہ اے (کیونک) شائع کرتے رہے۔ آزاد کشمیر ریڈ یو کے قیام میں بنیادی کردار ادا کیا اور اس کی تنظیم ذاتی وچپی لے کر کی۔ آزاد کشمیر کا ترانہ لکھا:

”وطن ہمارا آزاد کشمیر،“

۱۹۳۷ء میں حفیظ صاحب کو افواج پاکستان کا ڈائریکٹر آف مورال مقرر کیا گیا۔ ان کا کام فوجی جوانوں اور افسروں کا اسلامی، شجاعانہ اور سرفوشانہ کردار بلند کرنا تھا۔ وہ بڑی، بھرپور اور فضائی افواج کے جوانوں میں گھل مل کر رہے اور ان کی ڈینی تربیت کی۔ حفیظ کی فطرت تھی کہ جو ذمہ داری بھی وہ قبول کرتے تھے اسے بڑی خوش اسلوبی سے نبھاتے تھے۔ ۱۹۵۳ء تک اس خدمت پر مامور رہے۔ بطور ڈائریکٹر آف مورال ان کی تشوہ پندرہ سورو پے ماہنہ تھی۔ اس وقت یہ ایک جرنیل کی تشوہ تھی۔

۱۹۵۰ء میں حفیظ صاحب کا بیشن پنجاہ سالہ بڑی دھوم دھام سے منایا گیا۔ اس کا اہتمام را ولپنڈی میں کیا گیا۔ یا تو اقبال کی زندگی میں اقبال ڈے منایا گیا تھا یا پھر حفیظ کی زندگی

میں ان کا جو بلی ڈے (جشن پنجاہ سالہ) منایا گیا۔ اس کا زیادہ تراہتھام فوج کے افسروں نے کیا۔ تقریب کی استقبالیہ کمیٹی کے صدر بریگیڈ یئر گلگار احمد نے اپنے خطبہ استقبالیہ میں کہا:

”بعض حلقوں میں اس بات پر تجھب ظاہر کیا گیا ہے کہ حفیظ کی پنجاہ سالگی کی تقریب میں پاکستان کے فوجی عناصر کیوں پیش پیش ہیں۔ ہمارے نزدیک یہ چند اس حیرت کی بات نہیں۔ حفیظ کی شاعری میں جو نمایاں عصر ہے وہ اسلام کے زریں کارناموں کی رویداد ہے اور افواج پاکستان کی یہ آرزو ہے کہ وہ شمشیر خارہ شگاف کے جو ہروں پر قابو پانے کے لیے اپنے اسلاف کو مشغل راہ بنائیں۔ جب وہ غازیان و مجاہدین اسلام کے کارنا مے حفیظ کی زبان سے سنتے ہیں تو انھیں محسوس ہوتا ہے کہ کس قدر بلند مقصد ان کے سامنے ایک نحیف سی جان پیش کر رہی ہے۔ اگر وہ اس نحیف سی جان کی درازی عمر کی دعا میں اپنا جائز حصہ لیں تو مجھے یقین ہے کہ اسے مقام تجھب نہیں کہا جا سکتا۔ یہ حقیقت ہے کہ شاہ نامہ اسلام کے عظیم الشان مصنف کا جشن پنجاہ سالہ منانے کا حق انہی کو حاصل ہونا چاہیے جن کی خواہش ہے کہ فردا کافر دویں ان کے کارناموں کو بھی اسی جذبہ و شوق سے نظم کرے جس طرح دیروز کے درختان کارناموں کو نظم کیا ہے۔

ہاں! ہمارا قصور اگر ہے تو صرف اتنا کہ ہم نے حفیظ کی موت کا انتظار کرنا مناسب نہ سمجھا۔ آخر ہم اپنے مقتدر فرزند ان قوم کی خدمات کے اعتراف کے لیے ان کی موت ہی کا انتظار کیوں کیا کریں۔ کیوں نہ مردہ پرستی کی روایت کو توڑا جائے اور ساتھ ہی اس کلیے کو غلط ثابت کر دیں جس کے مطابق اصحاب قلم کے قلم کی روشنائی ان کی موت کے بعد ہی ان کے ماحول کی آنکھوں میں چمک پیدا کرتی ہے۔“

یہ اعتراض کہ حفیظ کا بھشن پنجاہ سالہ فوجی افسران کی طرف سے کیوں منعقد ہو رہا ہے، ان ادب اور شعر انے اٹھایا تھا جو حفیظ کی شہرت و مقبولیت اور عوام اور خواص میں ان کی روز افزوس پذیرائی سے جلتے۔ جیسا کہ پہلے ذکر ہو چکا ہے حاصلہ ان تیرہ باطن کے جلنے کا یہ سلسلہ ۱۹۲۲ء میں اسی دن سے شروع ہو گیا تھا جس دن اردو شاعری کے اُفُق پر حفیظ ایک دھماکے کے ساتھ طلوع ہوئے تھے۔ یہ سلسلہ ان کی وفات تک جاری رہا۔ اس کے مقابلے میں حفیظ کا جو رویہ تھا وہ ان کے ان اشعار سے ظاہر ہے:

نجبِ ڈروں دکھا دیا، ہر دہن غلیظ نے
کچھ نہ کہا حفیظ نے، نہس دیا مسکرا دیا

نہیں عتاب زمانہ، خطاب کے قابل
ترا جواب یہی ہے کہ مسکرائے جا

یاروں کی بہمی پہ نہیں آ گئی حفیظ
یہ مجھ سے ایک اور بُری بات ہو گئی
۱۹۵۵ء میں دیہی امداد و ترقی (دیج ایڈ) کا ایک نیا محکمہ قائم ہوا۔ حفیظ صاحب اس
محکمے کے ڈائریکٹر آف پبلیٹی مقرر ہو گئے۔ ان کی نگرانی میں اس محکمے کے آرگن کے طور پر رسالہ
”پاک سرزی مین“، جاری ہوا۔ محکمہ و لیچ ایڈ میں سید ضمیر جعفری ان کے استثنی ڈائریکٹر تھے۔
مرکزی دفتر کراچی میں تھا۔ اس عرصے میں یہ دونوں اہم شعارات دن اکٹھے رہتے تھے۔ دفتر بھی
ایک تھا اور گھر بھی۔ جعفری صاحب کے بقول فرق صرف یہ تھا کہ دفتر میں حفیظ صاحب کا کمرہ
دوسری منزل پر تھا اور جعفری صاحب کا گراؤ نڈ فلور پر، جب کہ گھر میں جعفری اوپر والی منزل میں
مقیم تھے اور حفیظ صاحب کا قیام چلی منزل پر تھا۔ ۱۹۶۱ء میں ترقی اور دیہات کا محکمہ ”ادارہ تغیر نو“

میں تبدیل کر دیا گیا۔

حفیظ جالندھری کو متعدد اعزازات و خطابات سے نواز اگیا۔ ابھی شہرت کا آغاز ہی تھا کہ ان کے اُستاد مولانا عبدالقدور گرامی نے ایک مشاعرے میں ان کے کلام سے متاثر ہو کر انھیں ابوالاشر کا خطاب دیا۔ جوان کی کنیت کے طور پر ان کے نام کا حصہ بن گیا۔ وہ حفیظ جالندھری سے ابوالاشر حفیظ جالندھری ہو گئے۔ ریاست کپور تحلہ کے ایک مشاعرے میں جو مولانا گرامی کی زیارت منعقد ہوا جب نوجوان حفیظ نے یہ دو شعر پڑھے تو مولانا گرامی نے خوش ہو کر فرمایا ”حفیظ! تم ابوالاشر ہو۔“

رزاقِ دوجہاں کے خزانے کو کیا ہوا
ملتا ہے رنج، وہ بھی کسی کا دیا ہوا

وہ ہوئے پرده شکن، انجمن آراء ہو کر
رہ گیا میں ہمہ تن، چشم تمنا ہو کر
مولانا گرامی نے نہ صرف انھیں ”ابوالاشر“ کہا بلکہ اسرار کے ساتھ فرمایا کہ تم اب
ابوالاشر کی کنیت اپنے نام کے ساتھ لگا لو۔

حفیظ کی خداداد شاعرانہ صلاحیت کے ساتھ مبدائے فیض سے انھیں جو ترجم اور آواز کا جادو عطا ہوا تھا، اس نے ان کے کلام کی تاثیر کوئی گناہ بڑھا دیا تھا۔ اس لحاظ سے ابوالاشر کی کنیت ان پر خوب سمجھتی تھی۔

برطانوی حکومت نے انھیں پہلے ”خان صاحب“ اور پھر ”خان بہادر“ کے خطابات سے نوازاً مگر یہ دونوں خطابات ۱۹۷۶ء میں تحریک پاکستان کے دوران انھوں نے انگریزی حکومت کو واپس کر دیے اور پھر اپنے نام کے ساتھ کبھی خان بہادر نہیں لکھا۔

ریاست ٹوکن نے انھیں ملک اشتر کا خطاب عطا کیا اور اس سلسلے میں واس رائے

ہند کو چھپ لکھ کر اس خطاب کا ”نوٹ فی کیشن“ جاری کرایا مگر حفیظ صاحب نے بھی اپنے نام کے ساتھ ملک اشura نہیں لکھا۔

نظام حیدر آباد کن والی ریاست حیدر آباد نے حفیظ جالندھری کو نواب حنفیان الملک بہادر کے خطاب سے نوازا۔ حفیظ جالندھری کی اسلامی اور نعتیہ شاعری کے اعتراف میں ان کے لیے حسان الملک کا خطاب تجویز کیا گیا تھا۔

ہر ہائی نس نواب سر حمید اللہ خاں والی بھوپال نے ”شاہ نامہ اسلام“ کی گران قدر تصنیف پر حفیظ کو فردوسی اسلام کا خطاب دیا۔

مبارک ہو تحسین فردوسی اسلام ہو جانا

پاکستان کا قومی ترانہ (National Anthem) لکھوانے اور اسے منظور کرنے میں حکومت نے بڑے تسلیم اور لیت دل سے کام لیا اور یہ اہم قومی نوعیت کا فریضہ عرصہ دوسال تک سازشوں اور افسر شاہی کی بے سرو پا موشک گافیوں کی مذر ہوتا رہا۔ اگست ۱۹۴۷ء سے لے کر اگست ۱۹۴۹ء تک کئی مراحل طے کر لینے کے بعد معاملہ وہیں کا وہیں رہا۔ اس کا تفصیلی ذکر آگے ”قومی ترانہ“ کے زیر عنوان آئے گا۔ کئی قلبازیاں کھانے کے بعد آخر اگست ۱۹۴۹ء میں حکومت پاکستان نے مسٹر چھاگلہ کی بنائی ہوئی ڈھن جو روئی یو پاکستان نے اپنے آرکسٹرا پر تیار کی تھی جتنی طور پر منظور کی اور ملک بھر کے شاعروں کو دعوت دی گئی کہ اس ڈھن کے مطابق، اس کے وزن اور آہنگ پر اور اس کی بحر میں پاکستان کا قومی ترانہ تخلیق کریں۔ اس کے لیے دس بڑا روپے انعام بھی مقرر تھا۔ تقریباً آٹھ سو شاعروں نے طبع آزمائی اور قومی ترانہ کمیٹی کو قومی ترانے لکھ کر بھیجے۔ ان میں سے سینکڑوں شعراء تو ڈھن کے مطابق وزن اور آہنگ ہی نہ قائم رکھ سکے۔ کمیٹی نے حفیظ جالندھری کے ترانے کو بہترین قرار دیا اور اسے پاکستان کے قومی ترانے کے طور پر منتخب کر لیا۔ جو نہیٰ حفیظ کا لکھا ہوا یہ منتخب شدہ ترانہ اخبارات کی زینت بنا۔ ان سینکڑوں شاعروں کے سینے پر، جن کی کاوشیں ناکام و نامراد ہو گئی تھیں، سانپ لوٹنے لگا اور ان کی طرف سے بڑی شدومد سے

مخالفت اور نکتہ چینی شروع ہوئی۔ یہ سلسلہ دراز ہی ہوتا چلا گیا۔ حالانکہ حفیظ نے اپنا لکھا ہوا ترانہ خود منتخب نہیں کیا تھا اور یہ بھی اعلان کر رکھا تھا کہ وہ قومی ترانہ لکھنے کے عوض کسی قسم کا کوئی انعام قبول نہیں کریں گے۔ قومی ترانے کا خالق ہونا ہی اتنا بڑا اعزاز تھا کہ سینکڑوں شاعروں کو اس سے محرومی کا قلق تھا۔ وہ جیخ و پکار کرنے لگے اور حفیظ کے ترانے اور خود حفیظ میں طرح طرح کی خرابیاں اور برائیاں تلاش کرنے لگے۔ حتیٰ کہ ان حاسدوں کا شور و غونا گالی گلوچ تک اُتر آیا۔ ان مخالفوں میں مولانا عبدالجید سالک جیسے حفیظ کے کئی بزرگ دوست اور یاران دیرینہ بھی شامل تھے۔ اس پر حفیظ کا رد عمل ان اشعار کی صورت میں سامنے آیا:

عرض ہر بھی وجہ شکایات ہو گئی
چھوٹا سامنہ تھا، مجھ سے بڑی بات ہو گئی
دیکھا جو کھا کے تیر، کمیں گاہ کی طرف
اپنے ہی دوستوں سے ملاقات ہو گئی
ڈشام کا جواب نہ سو جھا بجز سلام
ظاہر مرے کلام کی اوقات ہو گئی
یاروں کی بڑھی پہنسی آگئی حفیظ
یہ مجھ سے ایک اور بڑی بات ہو گئی

بہر حال

ایں سعادت بزور بازو نیست
تانہ بخشدہ، خدائے بخشندہ
یہ عظیم قومی اعزاز یعنی دنیا میں سب سے بڑی اسلامی مملکت خداداد کے قومی ترانے کا
خالق ہونے کا شرف حفیظ جالندھری کو مل گیا۔ بے شک مخالفوں اور حاسدوں کے پیٹ میں مرور
اٹھتے رہیں۔

حفیظ جاندھری نے بڑی متحرک اور فعال زندگی گزاری۔ زندگی بھر سفر میں رہے۔ خوب سیر و سیاحت کی۔ جس سفر کا آغاز ۱۹۲۱ء میں ماہنامہ ”اعجاز“ کے ایڈیٹر کے طور پر ہوا تھا اور وہ ہندوستان کے متعدد اہم شہروں میں جا کر کئی نامور ادب اور شعراء سے ملے تھے۔ وہ سفر عمر بھر جاری رہے۔ ماہ نامہ ”اعجاز“ کی بندش کے بعد جب ان کے والد نے انھیں گھر سے نکال دیا تھا تو وہ پیدل کشمیر کے سفر پر نکل کھڑے ہوئے۔ اس کا ذکر پہلے آچکا ہے۔ ہندوستان (اور اب پاکستان اور بھارت) کا کوئی شہر تو کیا شاید کوئی ایسا قابل ذکر قصہ یا مقام ہو جہاں تک حفیظ صاحب نہ پہنچھے ہوں۔ مختلف جلسوں اور مشاعروں میں شرکت انھیں کشاں کشاں ہر جگہ لے گئی۔ پھر برباط انوی عہد میں سونگ پبلٹی کے سربراہ کی حیثیت سے وہ قریب قریب اور گاؤں گاؤں گھومے۔ قیام پاکستان کے بعد جب وہ پانچ سال تک افواج پاکستان کے ڈائریکٹر آف مورال رہے تو بری، بحری اور فضائی فوج کے ہر مستقر کا دورہ کیا۔ حتیٰ کہ کشمیر میں محاذ جنگ کے اگلے مورچوں تک جا پہنچ اور گولیوں کی بوچھاڑ میں زخمی بھی ہوئے۔ سر میں زخم آئے۔ اسی طرح جنگ عظیم دوم کے دوران سونگ پبلٹی کی تگ و دو میں برماء میں مشترقی محاذ جنگ پر اپنے فرائض ادا کرتے ہوئے جاپانیوں کی قید میں جا پہنچ۔ تین ماہ ان کے قیدی رہے۔ آخر جاپانیوں نے انھیں شاعر سمجھ کر چھوڑ دیا۔

جیسا کہ پہلے ذکر آچکا ہے۔ ۱۹۳۵ء میں مدینہ منورہ گئے اور دربار رسالت میں حاضری دی۔ پھر مکہ مکرمہ گئے اور حج بیت اللہ کی سعادت حاصل کی۔

جیسا کہ پہلے ذکر آچکا ہے۔ ۱۹۳۷ء میں سر عبد القادر حفیظ صاحب کو لندن لے گئے۔ ان دونوں سر عبد القادر گورنمنٹ آف انڈیا آفس لندن میں تعینات تھے۔ حفیظ صاحب نے ڈیڑھ سال اور بعض روایتوں کے مطابق آٹھ ماہ لندن میں قیام کیا۔ پیس بھی دیکھا۔ لندن میں جاری برنارڈ شاہ سے ملاقات کی۔

۱۹۳۷ء میں حضرت قائد اعظم کے ایما پرشملہ میں مقیم تھے کہ تقسیم ہند کا اعلان ہوتے ہی فسادات شروع ہو گئے۔ حفیظ اور ان کے مرتبی سر عبد القادر قائموں میں گھر گئے۔ سر عبد القادر کے

بیٹھے الاف قادر جو اس وقت کرئی تھے۔ اپنے فوجی ٹرک میں حفیظ اور ان کے کنبے کو ہلاکت کے نرخ سے نکال کر لا ہو رہا تھا۔ فیلڈ مارشل ایوب خان اس وقت انبالہ میں تھا۔ وہ بھی اسی قافلے میں شامل ہو گئے۔ صدر ایوب سے حفیظ کی یہ پہلی ملاقات تھی جو ہر لحاظ سے ناقابل فراموش تھی۔ جب ۱۹۷۸ء میں حفیظ مشرقی پاکستان گئے تو وہاں ایوب خان کے مہمان ہوئے۔ جو اس وقت یہ مجرم جزء اور مشرقی پاکستان کے جی او سی تھے۔

۱۹۵۸ء میں حکومت پاکستان نے فارسی کے او لین شاعر رودکی کی گیارہ سو سالہ بری کی تقریب میں شرکت کے لیے اہل قلم کا ایک وفد اسلام گراڈ (روس) بھیجا۔ حفیظ صاحب اس وفد کے سربراہ تھے۔ اس وفد کو افریقیائی رائٹرز کا فرنٹ میں شرکت کے لیے تاشقند بھی جانا تھا۔ حفیظ نے اس دورے میں تاشقند، سمرقند، باکو، اشک آباد، کوہ قاف، ماسکو، سائبیریا کی سیر و سیاحت سے لطف اٹھایا اور واپسی پر کامل اور قدمدار بھی دیکھے۔

صدر ایوب کی حکومت میں کچھ سال مکملہ تعمیر نو کے مشیر رہے۔ ان کا عہدہ مرکزی حکومت کے جانب سیکریٹری کے برابر تھا۔ فرائض منصبی کے علاوہ صدر ایوب نے ایک خاص کام ان کو یہ دیا ہوا تھا کہ وہ نیزی سے ”شاہ نامہ اسلام“ کمل کریں اور اس سلسلے کو زمانہ حال تک لے آئیں۔ اس سے پہلے شاہ نامہ اسلام کی چار جلدیں آچکی تھیں۔ جن میں آخر ضوع ﷺ کی میات مبارکہ کا حال بھی ابھی مکمل نہیں ہوا تھا۔ اس کے بعد حفیظ نے شاہ نامہ میں کوئی اضافہ نہیں کیا تھا۔ تین سال وہ مکملہ تعمیر نو کے مشیر رہے۔ ہر طرح کی سرکاری سہولت انھیں میسر تھی۔ وسیع و عریض سرکاری بگناہ، کار، اردو زبان میں ٹائپنگ کی مہارت رکھنے والا ایک شینوگرافر۔ مگر حفیظ صاحب نے بقول سید ضمیر جعفری اور عزیز ملک، شاہنامے میں ایک شعر کا اضافہ بھی نہ کیا۔ ایک دن صدر کے سیکریٹریٹ سے کسی ڈپلی سیکریٹری نے حفیظ صاحب کو فون کر کے پوچھا کہ سیکریٹری صاحب فرمائے ہے تھے کہ حفیظ سے کام کی پروگریس کا پوچھو۔ انھوں نے کبھی اپنی پروگریس رپورٹ نہیں دی کہ اب تک شاہ نامہ میں مزید کتنا اضافہ کیا ہے۔ حفیظ صاحب گویا ہوئے ”برخوردار یہ

سیکریٹری کون ہوتا ہے مجھ سے پوچھنے والا۔ میں کوئی کلرک ہوں جو اپنی پروگریس رپورٹ دوں۔
شعر لکھنے ہیں، فائل پر کوئی نوٹ تو نہیں لکھنا کہ انت شفت لکھ کر بھیج دوں۔ آئندہ مجھ سے ایسی
بات نہ کرنا۔ وہ بولا ”دیکھیں نہ حفیظ صاحب! آخر آپ گورنمنٹ کے ملازم ہیں۔ آپ.....“
اس نے اتنا ہی کہا تھا کہ حفیظ صاحب برس پڑے ”تمھیں کس بے وقوف نے یہ بتایا ہے کہ میں
گورنمنٹ کا ملازم ہوں۔ میں گورنمنٹ کا ملازم نہیں ہوں۔ گورنمنٹ میری ملازم ہے۔“ یہ کہہ کر
انھوں نے فون بند کر دیا اور بڑے جز بزر ہو کر بڑے بڑے ”اب میں ایوب کے لیے شاہ نامہ لکھوں۔
لاحوال ولا قوۃ، اس واقعے کے راوی عزیز ملک ہیں جو اس زمانے میں ہر وقت حفیظ صاحب کے
حاشیہ نشین تھے۔

اسی زمانے کا ایک اور واقعہ ہے۔ جس سے بادشاہوں اور آمروں کے بارے میں حفیظ
صاحب کے رویے اور ان کی عمومی اتفاق طبع کا پتہ چلتا ہے۔ یہ واقعہ مجھے بر گیڈیز گلزار احمد اور
سید ضمیر جعفری، دونوں نے سنایا ہے۔ صدر ایوب کے بیٹے غالباً طاہر ایوب کی شادی تھی۔ بر گیڈیز
گلزار احمد سید ضمیر جعفری صاحب کو لینے آئے کہ شادی کی تقریب میں اکٹھے چلتے ہیں۔ راستے میں
سید ضمیر جعفری صاحب نے بر گیڈیز صاحب سے پوچھا کہ حفیظ صاحب کا بھی پتہ کر لیں اگر
ابھی تک نہ گئے ہوں تو ان کو بھی لے لیں۔ جب یہ دونوں حفیظ صاحب کی کوئی پر پہنچے تو ملازم نے
بتایا کہ حفیظ صاحب اپنے کمرے میں آرام کر رہے ہیں۔ یہ دونوں اصحاب ان کے کمرے میں
داخل ہوئے تو کیا دیکھتے ہیں کہ حفیظ بنیان اور دھوئی میں ملبوس یخچ دری پر دراز ہیں اور کوئی کتاب
پڑھ رہے ہیں۔ سید ضمیر جعفری صاحب نے ان کو دیکھتے ہی بآواز بلند کہا ”یہ کیا۔ ولی عہد کی شادی
ہے اور ملک الشرا بھی تک تیار نہیں ہوئے۔“ اس پر حفیظ صاحب نے روکھے پھیکے انداز میں
کہا ”میں نہیں جا رہا،“ بر گیڈیز گلزار احمد گویا ہوئے ”بھلا یہ کیسے ہو سکتا ہے۔ صدر پاکستان کے
ولی عہد کی شادی ہوا اور شاعر پاکستان اس تقریب میں موجود نہ ہوں۔“ حفیظ بولے ”صدر صاحب کا
حکم ہے کہ سہر الکھ کر لاؤ۔ مجھ سے یہ فرمائش کام نہیں ہو سکتا۔“ اور حفیظ شادی کی تقریب میں نہ گئے۔

اس کے چند ہی دنوں بعد حفیظ نے اپنے عہدے سے استعفی دے دیا اور پھر ۱۹۸۲ء تک کہ ان کا سال وفات ہے کبھی کوئی اور ملازمت اختیار نہیں کی۔

حفیظ صاحب کے پاس زندگی بھرنے دولت کی کمی رہی نہ عہدوں کی۔ ان کے علاوہ شاید ہی کسی اور شاعر کی زندگی سے کوئی ایسی مثال دی جا سکتی ہو کہ سرکاری طور پر صرف چار جماعت تک تعلیم حاصل کرنے والا ایک شخص اتنے بڑے بڑے عہدوں پر فائز رہا ہو جو بریگیڈیئر، جنرلز اور سینئر سائنس پی افسران کے لیے بھی قابلِ رشک ہوں۔ پھر ہر شعبہ زندگی کے لوگوں میں حفیظ صاحب کی جوزعت تھی اور جتنا احترام تھا وہ تو کم ہی کسی کے حصے میں آیا ہوگا۔ جسٹس سر عبدالقادر اپنے بیٹوں منظور قادر (سینئر ایڈ ووکیٹ اور مرکزی وزیر قانون) اور الطاف قادر (لیفٹینٹ جزل الطاف قادر) سے فرمایا کرتے تھے کہ حفیظ بھی میرا بیٹا ہے۔ اسے آپ لوگ اپنا بڑا بھائی سمجھا کریں۔ اگر میرے پاس جانیداد ہوتی تو میں حفیظ کو بھی وراشت میں برابر کا حصہ دیتا۔“

۱۹۲۲ء میں ہی پروفیسر احمد شاہ بخاری (پٹرس) نے حفیظ کو اپنا ہم نشیں بنالیا تھا اور ان کے چھوٹے بھائی ذوالقدر علی بخاری نے شاعری میں ان کی شاگردی اختیار کر لی تھی۔ یہ وہی ذوالقدر علی بخاری ہیں جو بعد میں ریڈ یو پاکستان کے کثیر و لارڈ ائر کیٹر جزل رہے۔ ڈاکٹر ایم ڈی تائیر شروع سے ہی جب سے انہوں نے حفیظ کے مجموعہ کلام ”نغمہ زار“ کا مطالعہ کیا، اپنے آپ کو حفیظ کافین (Fan) کہتے تھے۔ علامہ اقبال حفیظ کو جینس (Genius) کہتے تھے۔ علامہ اقبال کی زبان سے یہ لفظ سن کر حفیظ کو کچھ سمجھنا آئی کہ اس لفظ کا کیا مطلب ہے بعد میں ڈاکٹر تائیر سے ملاقات ہوئی تو ان سے پوچھا کہ ”یار! مجھے بتا“ جی نی ایں“ کیا ہوتا ہے۔“ حفیظ جاندھری جب ۱۹۲۲ء میں ”شباب اردو“ لاہور کے مدیر تھے تو سید عابد علی عابد ان سے اپنے ڈرامے پر تبصرہ لکھوں کے لیے ان کے وفتر جا پہنچ۔

علامہ اقبال اگرچہ مولانا گرامی کے شاگرد رشید تھے مگر گرامی نے جس طرح کا تصیہ حفیظ صاحب کی شان اور تعریف میں لکھا ایسا کوئی شعر اقبال کی تعریف میں نہیں کہا۔ غالباً اس لیے

کہ اقبال پہلے ہی شہرت و عظمت کے اس مقام پر تھے جہاں انھیں گرامی کی کسی تعریف و توصیف کی ضرورت نہ تھی۔ مولانا گرامی نوجوان حفیظ کی تعریف میں یوں رطب اللسان ہوئے:

فصاحتِ جسم، بلاغتِ مصور
 کلامِ حفیظ است اللہ اکبر
 معانی دل آویز و الفاظ دل کش
 کلام حفیظ است یا سلک گوہر
 معانی در آغوشِ الفاظ پنهان
 بآب است ماہی بآتشِ سمندر
 معانی در الفاظ پنهان و پیدا
 بہم کردہ نقش مگر شیر و شکر
 فصحِ معظم بلبغِ مکرم!
 حفیظِ خن گو حفیظِ خن و ر
 به فہرست معنیست ناشِ مقدم
 بہ بزمِ گرامی کلامشِ موخر

مولانا گرامی کی اس تحسین پر حضرت حفیظ جالندھری نے ان الفاظ میں اظہارِ تشکر کیا۔

”فخر ایشیا ملکِ الشعرا حضرت استاذ مکرم مولانا شیخ غلام قادر صاحب گرامی (قدس سرہ) نے اپنے اشعارِ آپدار اس عاجز کے کلام کے متعلق ارشاد فرمایا کہ ذرے کو آفتاب بنادیا تھا۔ ورنہ من آنم کہ من دانم۔ ان اشعار کو پڑھتا ہوں اور شرمندہ ہوتا ہوں، کہاں گرامی شہنشاہِ اقیمِ خن اور کہاں حفیظِ گداۓ گوشہ نہیں اور عالمی کجھِ زبان۔ ہاں گرامی کی نسبت نے اس کو گرامی کر دیا۔

گرچہ خور دیم نسبتے ست بزرگ
 ذرّہء آفتاں تابانیم

محمد طفیل لکھتے ہیں:

”سرراس مسعود سے بھی ان کے بڑے اچھے مراسم تھے۔ وہ بھی حفیظ صاحب کو بہت چاہتے تھے۔ ایک دوسرے کو دیکھ کر کھل جایا کرتے تھے۔ سرراس مسعود حفیظ سے اتنی محبت کرتے تھے جیسے کوئی باپ اپنے بیٹے سے کرتا ہے۔“

سرراس مسعود نے جب علی گڑھ یونیورسٹی کی واکس چانسلری سنبھالی تو ان کی اچھی خاصی مخالفت ہوئی۔ سرضا الدین جوان سے پہلے واکس چانسلر تھے انھوں نے راس مسعود کے خلاف اودھم چادیا۔ سرراس مسعود نے یہ مدداری اس لیے خود سنبھال لی تھی کہ وہ یہ نہیں دیکھ سکتے تھے کہ ان کے عظیم دادا کی بنائی ہوئی مسلمانوں کی عظیم یونیورسٹی جو برصغیر میں مسلمانوں کی واحد یونیورسٹی تھی، بتاہ ہو جائے۔

انہی دنوں کا نپور میں ایک مشاعرہ ہوا۔ جس کی صدارت سرراس مسعود نے قبول کر لی۔

مانفسین نے سوچا وہاں بھی سرراس مسعود کی خبر لی جائے۔ چونکہ یہ وعدہ کر کچے تھے۔ اس لیے پیچھے ہنگامے کا سوال نہ تھا۔ انھوں نے حفیظ کو بھی لکھا کہ مشاعرے میں آنا۔ یہ بھی بتایا کہ میں فلاں ٹرین سے جاؤں گا۔ بہتر ہو گا کہ اکٹھے چلیں۔ حفیظ نے کسی وجہ سے معدود ری کا اظہار کیا۔ ان کا خط پھر آیا۔ کا نپور میں میرے مانفسین بڑے زوروں پر ہیں۔ انھوں نے مجھے وہاں پر ذلیل کرنے کا پروگرام بنایا ہوا ہے۔ خلطوں بھی آرہے ہیں کہ زندہ نہ چھوڑیں گے۔ لوگ ایٹھیں اور پتھر مارنے کا پروگرام بنائے ہوئے ہیں۔ کیا اس موقع پر بیٹا باپ کا ساتھ نہ دے گا؟ ایسے خط پر حفیظ صاحب کا رکنا مشکل ہو گیا۔ پروگرام کے مطابق اکٹھے ہی پہنچ۔ چونکہ یہ مشاعرہ ایک کافرنس کے موقع پر ہو رہا تھا اور کافرنس کا افتتاح گورنر ہیلی کر رہے تھے جو کہ حفیظ کے پہلے ہی جانے والے تھے۔ حفیظ صاحب سرراس مسعود کے ساتھ ڈاکس پر بیٹھے تھے، باقی شعرا سامنے کی قطار میں۔ اب شعرا کا اصرار یہ تھا کہ حفیظ صاحب بھی ہمارے ساتھ آگے بیٹھیں۔ اتنے میں گورنر صاحب بھی آگئے۔ وہ

آتے ہی حفیظ صاحب سے بڑے تپاک سے ملے۔ پھر تو باقی شعر اور حیران ہوئے۔ انہوں نے سوچا اب وہاں سے حفیظ صاحب کو اٹھانا مشکل ہو جائے گا۔ چنانچہ سب چپ ہو گئے۔ ایک ایک کر کے شعر اپڑتے گئے۔ جب گورنر صاحب کے جانے کا وقت آنے لگا تو سر راس مسعود نے کھڑے ہو کر حفیظ کا نام لیے بغیر تعریف شروع کر دی کہ اب میں ایک ایسے شاعر کو زحمت دینے والا ہوں، جس کی خدمات بے پناہ ہیں۔ جو موجودہ ہندوستان کا بہت بڑا شاعر ہے۔ پھر اس میں اور مجھ میں ایک بات مشترک بھی ہے کہ وہ بھی میری طرح گنوار ہے۔ میری مراد جناب حفیظ جالندھری سے ہے۔

اس تمہید کے بعد جب حفیظ صاحب نے پڑھنا شروع کیا تو سماں بندھ گیا۔ ان دونوں آواز میں بھی لوح تھا۔ شعروں میں بھی نکھار تھا۔ خوب چمکے باقی چراغ ٹھٹھا کر رہ گئے۔ اور..... اور کاشور بڑھتا ہی چلا گیا۔

صاحب صدر نے کہا ”گورنر صاحب تشریف لے جا رہے ہیں۔ ان کے جانے کے بعد آپ کی خواہش کا احترام کیا جائے گا۔ حفیظ صاحب مزید اپنا کلام سنائیں گے۔“ پروگرام کے مطابق سر راس مسعود کے مخالفین بھی چوکس ہو رہے تھے۔ شعر اکا ایک بڑا حلقة بھی اندر سے مشتعل بیٹھا تھا۔ سبھی نے اپنا اپنارنگ جمانے کی کوشش کی مگر بات نہ بنی۔ لوگ حفیظ صاحب، حفیظ صاحب ہی پکارتے رہے۔ ناچار انھیں پھر دعوت کلام دی گئی۔ شرپسند عناصر اپنے پروگرام کی تکمیل کو بھول کر ان کے کلام کے سحر میں کھو گئے۔

مشاعرے سے واپسی پر حفیظ نے سر راس مسعود سے کہا ”جناب آپ نے تو فرمایا تھا کہ مشاعرے میں ایئنیں بر سین گی۔ وہ تو نہ بر سین۔“

”ضرور بر سین۔ لیکن ان پر تیر اجادو چل گیا۔“ سر راس مسعود نے کہا۔ اتنی شہرت و مقبولیت اور عزت و توقیر کے حامل شخص کی دلی آرزو کیا تھی۔ آئیے ذرا حفیظ کے دل میں جھانکتے ہیں۔

حفیظ صاحب کے نہایت قریبی دوست پروفیسر مرزا محمد متور اپنے مضمون ”حفیظ صاحب کی باتیں“ میں رقم طراز ہیں:

”میں نے محکمہ انہار کی پانچ چھ سال نوکری کی تھی۔ ایک روز باتوں باتوں میں حفیظ صاحب مجھ سے کہنے لگے۔ ”یا! تم بھی بڑے خالم واقع ہوئے ہو۔ محکمہ انہار کی ملازمت کیوں چھوڑ دی؟ وہ زندگی تو بڑی رومان انگیز ہوتی ہے۔ ٹھکانہ، عموماً کسی نہر کے کنارے، دیہاتی ماحول، خاموشی، درخت بزرہ، رنگ رنگ کی فصلیں، سادہ بھولے بھالے ملاقاتی، پرندوں کی نغمگی، حیوانوں کی مستی، یہ سب کچھ چھوڑ کر شہروں کی تنگ اور انسانیت کے لیے باعث نگ فضا میں آگئے ہو۔ آخر کا ج تو وہیں ہوں گے جہاں آبادی زیادہ ہوگی۔ پروفیسر تو دیہات سے بالکل کٹ کر رہ جاتے ہیں۔ عوام سے ویسے ہی ان کا کوئی لین دین نہیں ہوتا۔

یہی وجہ ہے کہ پروفیسروں کی دنیا میں گھٹن ہوتی ہے۔ شہروں سے دور بھاگ گمنور! مناظر فطرت میں پناہ لو۔

اگر ملازمت کرنا ہے تو..... کیا بتاؤں میرے نزدیک کون سی ملازمت سب سے زیادہ دلکش ہے۔ اگر میرا بس چلتا تو میں کسی خاموشی برائج لائن میں ریل کا چھاٹک والا ہوتا..... میں جب کسی ایسے چھاٹک والے کو دیکھتا ہوں تو بڑا رشک آتا ہے۔ دیکھیں تو خاموشی لائن دن میں کوئی دو تین گاڑیاں، چھاٹک بند کر دیا۔ کوئی ہمسایہ نہ پاسبان۔ نہ سائکل ولوں کی گھٹیاں، نہ تانگے والوں کی بیچ موڑ، نہ کمین اولاد آدم کا غوغاء، کوارٹر کی بغل میں دو ایک سایہ دار درخت از قسم شیشم و بکانے لگا رکھے ہوں۔ ایک دو کبریاں پال رکھی ہوں۔ دونوں وقت ان کا تازہ دودھ نوش

جال کیا جائے۔ چند مرغیاں ادھر ادھر کڑکار ہی ہوں۔ کوارٹر کے قریب
ہی چھوٹی سی کھوئی ہو جس میں سے حسب ضرورت ڈول ڈال کر پانی نکال
لیا جائے۔ ٹھنڈا پانی، ڈول بھی اپنا۔ رسی بھی اپنی۔ فارغ وقت میں غزل
لکھی جائے۔ گائی جائے، وسعتیں ہی وسعتیں۔ فراغتیں ہی فراغتیں۔“
حفیظ کے دل میں اس طرح کا پھاٹک والا بننے کی آرزو کیوں تھی اور انھیں کیوں ایسی
زندگی پر رشک آتا تھا۔ اس کا کچھ اندازہ ان کی اپنی زندگی میں جھانکنے سے ہو گا۔ کس طرح کی
زندگی وہ اپنے گھر میں اکٹھ گزارتے تھے یا کس طرح کی زندگی انھیں گزارنا پڑتی تھی۔
اس کی ایک جھلک مجھ مطہل صاحب کے الفاظ میں:

”حفیظ صاحب ہر وقت ہمہ اقسام کی دوائیاں کھاتے رہتے ہیں۔ خمیرہ
مردار یہ کھائیں گے کہ دل کو تقویت پہنچ۔ خمیرہ ابر شم حکیم ارشد والا
کھائیں گے کہ اعصاب کو تقویت پہنچ۔ بوب کبیر کھائیں گے کہ
اعضائے ریسکہ کو تقویت پہنچ۔ یہ ہمہ وقت ہمہ پہلوؤں سے فٹ رہنا
چاہتے ہیں۔ بعض لوگوں کو اعتراض ہے کہ یہ دوائیاں ہی کھاتے رہتے
ہیں۔ میں کہتا ہوں اگر یہ دوائیاں نہ کھاتے تو یہ آج سے بہت پہلے مر گئے
ہوتے۔ کون سی پریشانی ہے جو انھیں لاحق نہیں۔ شاعر ہیں تو وہ ان کے
خلاف، اس لیے کہ ان کے سامنے کم کسی کا چراغ جلتا ہے۔ رشتہ دار ہیں تو
وہ خلاف، اس لیے کہ یہ ہر ایک کے لیے امرت دھار انہیں بن سکتے۔
دوست ہیں تو وہ خلاف اس لیے کہ مفاد ٹکراتے ہیں۔ تقویت ہے تو انھیں
صرف ایک کہ عوام و خواص کے پسندیدہ شاعر ہیں۔ وہ انھیں سر آنکھوں پر
بٹھاتے ہیں۔“

نقوش کے خطوط نمبر میں حفیظ صاحب کے کچھ خطوط درج ہیں۔ خطوط کی تعداد

۳۲ ہے۔ یہ سب کے سب عزیز ملک صاحب کے نام ہیں۔ ان خطوط میں جو چیز نمایاں ہے وہ ہیں ان کی زندگی کے کر بنا ک پہلو حمن میں بے قراری ہی بے قراری ہے، بے اطمینانی ہی بے اطمینانی ہے، مایوسی ہی مایوسی ہے۔ میں سوچ بھی نہ سکتا تھا کہ حفیظ صاحب جیسا انسان کہ جسے ڈھیروں خوشیاں ملی ہوں۔ جسے اچھی تխواہیں ملی ہوں۔ جسے فقیر سے لے کر وزیر تک نے چاہا ہو۔ وہ اتنا ڈکھی بھی ہو سکتا ہے۔ ان کے خطوط سے کچھ اقتباسات ملاحظہ ہوں۔

”یہاں سوائے معاندت کے اور کچھ نہیں۔ ابھی مجھے دوزخ میں سے گزرنا ہے اور یہ راہ تھا ہی طے کرنی ہے۔ جیلانی صاحب سے میرے مقدمے کی بابت بھی پوچھ کر لکھیے۔“ (ادسمبر ۱۹۵۱ء)

”سعیدہ میری بیٹی جو اس وقت موت اور زندگی کی حالت میں اور جس کی مرگی اور ہسپتال کے دوروں کے سبب ہم سب موت کے منہ میں ہیں، اس کوڑ را افاقتہ ہو تو میں اس قافلے کو لے کر لا ہو رکھنے جاؤں،“

”میرا معاملہ محکمے سے الجھ گیا ہے۔ وہ مجھے تین سال سے پہلے قانوناً جواب نہیں دے سکتے۔ اس لیے ٹھن گئی ہے۔

اُدھر دنیا ہے اور دنیا کے بندے

اُدھر میرا خدا ہے، اور میں ہوں

(۱۹۵۳ء مئی ۲۱)

”میرے گھر میں اللہ ہی اللہ ہے۔ سعیدہ بیمار، فہیدہ بیمار، اس کا شیر خوار بچہ بیمار، میں بیمار، ہسپتال میں بیوی بیمار، اللہ کریم ہے اور شاہد عادل اور شافعی مطلق۔“ (۱۹۵۳ء دسمبر ۱۹۵۳ء)

علالت، چاروں طرف علالت، آسمان و زمین علالت سے بھر گئے ہیں۔
میری ساری دنیا میریض و علیل ہے۔ ”سینہ تمام داغ پندہ کجا کجا تھم۔“
میری بیوی سرطان کے اثر سے، جو کچھ ہونے والا ہے، وہ پیش نظر ہے۔
میری حالتِ مادی، میری حالتِ ذہنی کو بھی اُجڑ کیے دے رہی ہے۔“
(۱۵ افروری ۱۹۵۳ء)

”آج میری ۳۵ برس کی رفیقہ حیات نے دائیٰ ابجل کو لبیک کہہ دیا۔
آن سے پھر، ساڑھے تین بجے، میری زندگی کی یہ جنگ بھی میری شکست
پر فیصل ہو گئی۔

جینا پڑے گا اے جان شیریں
کرنی پڑے گی تلخی گوارا
(۷ مارچ ۱۹۵۳ء)

”گزشتہ دو ماہ سے تقریباً چار پائی پر ہی ہوں اور اس وقت ایسی حالت
ہے کہ تم مجھے بہچان نہیں سکتے۔ چل پھر نہیں سکتا۔ لیکن امید قائم ہے۔
اُبھی باقی ہے معیادِ مصیبت
اُبھی کچھ اور جینا چاہتا ہوں

(۷ جولائی ۱۹۵۵ء)

”گزشتہ ۱۳۰ اپریل ۱۹۶۱ء کو دراصل میں مرچکا تھا۔ میں یہ وثوق سے کہہ
سکتا ہوں کہ ۱۳۰ اپریل سے پہلے اگر کوئی تاثر میرے قلب پر اس طرزِ سلوک
کا تھا بھی تو وہ موت نے دور کر دیا ہے۔ مجھے تو اب ان کا نٹوں سے رنج

۶۷

نہیں۔ جن سے میری جان فگار ہے۔ ذبح شدہ جانور ارادے سے حرکت
نہیں کیا کرتا۔“ (۱۹۶۱ء ۲۳ ستمبر)

”جس الجھن میں گرفتار ہوں۔ اگر یہ شیطان ہی کی آنت ہے تو واقعی یہ
کوئی ایسی آنت نہیں جس سے چھکارے کی صورت کسی قصاب کی چھری
سے ہو سکے۔ بس اللہ ہی چاہے تو رہائی اور نہ چاہے تو بہر حال یہ آنت
سانپ کی طرح مجھے کس چکلی..... اور یہ ہے میری گھر بیو زندگی۔“ (۱۹۶۱ء)

”نفخی چھ برس سے بھی کم عمر کی، نا تو اس اور ہڈیوں کا ڈھانچہ۔ کئی کئی مرتبہ
غونہت اور جال کرنی میں بیٹلاتے کر کے بے ہوش اور ساتھ انہض ہو جاتی
ہے۔ تم نہیں جانتے کہ میں مرنہیں چکا تو قریب المرگ ہوں۔ جانکنی میں
ہوں۔ میرا سر کہیں ہے، دھڑکہیں ہے، بازو کہیں ہیں۔

غم موجود ہے آنسو بھی ہیں کھاتو رہا ہوں، پی تو رہا ہوں
جینا اور کسے کہتے ہیں اچھا خاصا جی تو رہا ہوں

(۱۹۶۲ء)

”شمشیر کا معمر کہ جہاد اصغر ہے اور قلم کا معمر کہ جہاد اکبر۔ میں نے فیصلہ تو
وہی پرانا ہی قائم کر کھا ہے کہ راولپنڈی کے قریب مری کی پہاڑیوں
میں عقلابی گھوسلہ۔“ (۱۹۵۳ء پریل ۱۳۰)

اور اب حفیظ صاحب کا ایک اور روپ ملاحظہ ہو۔ سید نعیر جعفری کے نام ایک خط میں

لکھتے ہیں:

”ایک بات سے جو تم نے اس خط میں لکھی ہے، مجھے اختلاف ہے۔ نہیں
نعیر نہیں۔ مجھ میں تمرد کی رمنگ نہیں ہے۔ میری فطرت میں خوشامد اور جھلکنا
نہیں۔ انکسار اور بات ہے اور دنیاوی طاقت کے سامنے سجدہ ریزی اور
بات ہے۔ میں بھی جھلکتا ہوں مگر بڑے دل، بڑے ہنر، بڑی اخلاقی و تخلیقی
شخصیت کے سامنے۔ بڑے اخلاص اور بڑی محبت کے سامنے۔ یہ لوگ
جن کو تم نے بڑے لوگ کہا ہے۔ میری نظر میں بڑے نہیں ہیں۔ اگر ہیں تو
محض اس طرح کے بڑے جیسے کوئی بڑے بڑے سینگوں والا بیل۔ بڑا
اثر دھا۔ مجھے ان سے کوئی غرض نہیں۔“

باقی رہی ترانے کی بات۔ یہ خن گسترانہ بات ہے۔ میں پاکستان سے
محبت رکھتا ہوں۔ یہ طhn ہمارے لیے انعام ہے۔ میں پاکستانی فوج کی
عزت اور احترام کو اپنا ایمان سمجھتا ہوں۔ میں پاکستان کے جھنڈے کو
اسلام کا جھنڈا سمجھتا ہوں۔“ (افکار، حفیظ نمبر، صفحہ ۱۲۰)

”عزیر (عزیز ملک) کی رنجش میرے سر آنکھوں پر۔ آخر میرے دوستوں
کو مجھ سے رنجیدہ ہونے اور مجھے اپنے قدموں پر جھکانے کا حق حاصل
ہے۔ عزیز غلط فہمی میں مبتلا ہے۔ مجھے تو وہ اپنے بچوں سے بھی زیادہ پیارا
ہے۔ البتہ بچوں کو بعض اوقات ڈانٹ ڈپٹ بھی کرنی پڑتی ہے۔ وہ خفا
ہو جاتے ہیں تو من بھی جاتے ہیں۔ یہی معاملہ عزیز کا ہے۔ میرے
نزدیک تو یہی ہے۔ اُس کی وہ جانے۔ تم میرا اُک کام کرو۔ اُس کو

ڈھونڈو۔ تہائی میں لے جاؤ۔ اُس کو اٹھا لو۔ اور منہ چوم لو۔ وہ حیران ہو کر دیکھے تو بتادو کہ یہ حفیظ کی طرف سے ہے۔ (کراچی ۱۷ اگسٹ ۱۹۵۵ء)

حفیظ صاحب کے ہاں اولاد زینہ نہیں تھی۔ بیٹیاں ہی بیٹیاں تھیں۔ کوئی کسی بیوی سے، کوئی کسی بیوی سے۔ اس لیے سنگی ماں والا پیار کم ہی کسی کو ملا۔ بد مزگی ہی بد مزگی رہی۔ ایک بیٹی تنسیم تو آخر آخر پاگل ہو گئی تھی۔ حالانکہ اچھی خاصی شاعرہ تھی۔ تنسیم حفیظ کے نام سے مشاعروں میں شریک ہوتی تھی۔ اپنارنگ جمالیتی تھی۔ جس مشاعرے میں حفیظ جاتے تھے۔ تنسیم نہ جاتی تھی۔ جس میں تنسیم پہنچ جاتی تھی حفیظ نہیں پہنچتے تھے۔ غرض ایک دوسرے کو آپس میں شکایتیں ہی شکایتیں تھیں۔ گھر کا سکون عنقا ہی عنقا تھا۔ گھر کے تمام افراد میں ایک دوسرے سے بیزاری ہی بیزاری تھی۔

حیرت ہے کہ حفیظ صاحب ایسے دردناک ماحول میں زندہ رہے۔ لکھتے رہے۔ دنیا سے شاعری پر چھائے رہے۔

حفیظ صاحب کی شخصیت اور کردار کے بارے میں کچھ مزید معلومات حاصل کرتے ہیں۔ پروفیسر مرزا محمد منور سے زیادہ انھیں کوں جانتا ہے۔ فرماتے ہیں:

”حیرت ہے کہ اتنے بڑے شاعر ہونے کے باوجود حفیظ صاحب اپنے اوپر خواہ خواہ کی بے نیازی طاری نہیں کرتے۔ ورنہ دیکھا یہ ہے کہ جو عزیز یا بزرگ ذرا بھی شاعری میں مبتلا ہو گیا۔ اس نے بہت سی رعایات اپنے لیے خود محفوظ کر لیں۔ وعدہ کرنا اور بھول جانا۔ خط کا جواب نہ دینا۔ کوئی کام اپنے ذمہ لینا تو بھول جانا۔ اپنے دکھ کے گھمنڈ میں دوسروں کے غم میں شریک نہ ہونا۔ ہر دن ناڑک مزاجی کی ردا اوڑھ چھرنا۔ ہر دن تکلف کا پل صراط عبور کرتے دکھائی دینا۔ علی ہذا القیاس۔ مگر حفیظ صاحب کا عالم یہ ہے کہ اگر وہ کسی عزیز یا بزرگ کی فرمائش یا کوئی ذمہ داری قبول کر لیں تو

جب تک وہ انجام پذیر نہ ہو، انھیں ہرگز چیز نہیں آتا۔ خط کہیں سے اور کسی طرف سے بھی آجائے، جواب فوراً دے دیتے ہیں اور مفصل کوئی ملاقاتی آ کر دروازے پر آواز دے یا گھنٹی بجائے۔ تو فوراً پتہ لیتے ہیں۔ اگر کوئی ملازم یا عزیز پاس نہ ہو تو خود بھاگتے ہیں۔ واقعی بھاگتے ہیں۔ شیو بنار ہے ہوں تو برش ہاتھ میں ہوتا ہے۔ منہ پر جھاگ چکی ہوتی ہے اور وہ اوپ سے جھانک کر فرماتے ہیں آئیے۔ کھانا کھار ہے ہوں تو قلمہ منہ میں ہوتا ہے اور ملاقاتی کی اطلاع پا کر اٹھ بھاگتے ہیں۔

اب مصیبت یہ ہے کہ وہ جو باہر شخص سے اسی ذمہ داری اور شدت احساس کا مطالبہ کرتے ہیں۔ ان کے حکم کی تعیل فوراً ہونی چاہیے۔ خط کا جواب فوراً ملنا چاہیے۔ وہ کسی کے گھر جائیں تو صاحب خانہ کو فوراً حاضر ہونا چاہیے۔ ورنہ حفیظ صاحب طرح طرح کے توہمات میں بتلا ہو جایا کرتے ہیں۔ خاص طور پر وہ اگر کسی عزیز کے گھر پہنچیں اور وہاں لکار، پکار یا گھنٹی کی جھنکار پر لبیک کی صدائیں دیر ہو جائے تو بگڑ کر چل دیتے ہیں۔ بعض اوقات چلتے چلتے کچھ تبرکات بھی فی البدیہہ ارشاد کر دیتے ہیں۔ مگر جو انھیں جانتے ہیں انھیں معلوم ہے کہ یہ غصہ تیز ہوا کا جھونکا ہے۔ ادھر آیا، ادھر گیا۔ گالیوں کے بارے میں ان کا اپنا ارشاد ہے کہ یہ کثرت استعمال کی وجہ سے بے معنی ہو گئی ہیں۔“

ایک روز ان کے ایک نہایت عزیز دوست نے جو پنجاب یونیورسٹی کے ایک شعبے کے صدر میں حفیظ صاحب کی موجودگی میں ذیل کا واقعہ سنایا۔

”حفیظ صاحب گھر پر تشریف لائے۔ میں غسل خانے میں تھا۔ میری والدہ محترمہ نے دروازے پر جا کر کہا۔ ذرا سی دیر انتظار فرمائیں۔ چار

جب تک وہ انجام پذیر نہ ہو، انھیں ہرگز چیز نہیں آتا۔ خط کہیں سے اور کسی طرف سے بھی آجائے، جواب فوراً دے دیتے ہیں اور مفصل کوئی ملاقاتی آ کر دروازے پر آواز دے یا گھنٹی بجائے۔ تو فوراً پتہ لیتے ہیں۔ اگر کوئی ملازم یا عزیز پاس نہ ہو تو خود بھاگتے ہیں۔ واقعی بھاگتے ہیں۔ شیو بنار ہے ہوں تو برش ہاتھ میں ہوتا ہے۔ منہ پر جھاگ چکی ہوتی ہے اور وہ اوپ سے جھانک کر فرماتے ہیں آئیے۔ کھانا کھار ہے ہوں تو قلمہ منہ میں ہوتا ہے اور ملاقاتی کی اطلاع پا کر اٹھ بھاگتے ہیں۔

اب مصیبت یہ ہے کہ وہ جو باہر شخص سے اسی ذمہ داری اور شدت احساس کا مطالبہ کرتے ہیں۔ ان کے حکم کی تعیل فوراً ہونی چاہیے۔ خط کا جواب فوراً ملنا چاہیے۔ وہ کسی کے گھر جائیں تو صاحب خانہ کو فوراً حاضر ہونا چاہیے۔ ورنہ حفیظ صاحب طرح طرح کے توہمات میں بتلا ہو جایا کرتے ہیں۔ خاص طور پر وہ اگر کسی عزیز کے گھر پہنچیں اور وہاں لکار، پکار یا گھنٹی کی جھنکار پر لبیک کی صدائیں دیر ہو جائے تو بگڑ کر چل دیتے ہیں۔ بعض اوقات چلتے چلتے کچھ تبرکات بھی فی البدیہہ ارشاد کر دیتے ہیں۔ مگر جو انھیں جانتے ہیں انھیں معلوم ہے کہ یہ غصہ تیز ہوا کا جھونکا ہے۔ ادھر آیا، ادھر گیا۔ گالیوں کے بارے میں ان کا اپنا ارشاد ہے کہ یہ کثرت استعمال کی وجہ سے بے معنی ہو گئی ہیں۔“

ایک روز ان کے ایک نہایت عزیز دوست نے جو پنجاب یونیورسٹی کے ایک شعبے کے صدر میں حفیظ صاحب کی موجودگی میں ذیل کا واقعہ سنایا۔

”حفیظ صاحب گھر پر تشریف لائے۔ میں غسل خانے میں تھا۔ میری والدہ محترمہ نے دروازے پر جا کر کہا۔ ذرا سی دیر انتظار فرمائیں۔ چار

پانچ منٹ گزر گئے۔ حفیظ صاحب نے تاؤ کھا کے لکارا۔ ”او۔ ڈاکٹر! او۔ ڈاکٹر!“ میں غسل خانے سے نکلتا تو مجھے کوئی اطلاع دی جاتی۔ والدہ بیچاری پھر دروازے پر تشریف لے گئیں اور پھر کہا۔ آپ چند منٹ انتظار فرمائیں۔ وہابھی آتے ہیں۔“

اب حفیظ صاحب کا پارہ چڑھ چکا تھا۔ الہابڑے طنزیہ لجھ میں پورے ادب کے ساتھ میری والدہ سے کہا ”اماں جان! اگر اسے اندر ہی بھانا تھا تو یہی جن لینا تھی۔ بیٹا کا ہے کو جنا تھا اور چلے گئے۔“

”گز شنبہ نمبر میں حفیظ صاحب اور میں لاہور میں ایک کرم فرمائتم سے مل کر ماڈل ٹاؤن کی طرف لوٹے۔ رات کے دس بجے کام عمل تھا۔ چاندنی چھٹکی ہوئی تھی۔ لاہور میں فروری اور نومبر کی چاندنی خاصی بے ایمان ہوتی ہے۔ حفیظ صاحب موڈی میں تھے۔ لہر لہر اکر کر با تین کر رہے تھے۔ وجہ یہ تھی کہ ہم جن کرم فرماسے مل کر آرہے تھے ان کا اسم گرامی جسٹس محمد رسم کیانی ہے۔ کیانی صاحب کی باغ و بہار با تین دل و دماغ پر بدستور خوبصوری میں چھڑکائے جا رہی تھیں۔ حفیظ صاحب خوش تھے۔ بہت خوش۔ جب ہم حفیظ صاحب کی اسٹیٹ میں داخل ہوئے تو حفیظ صاحب چلتے چلتے رک گئے اور معاً سنجیدہ ہو کر مجھ سے کہنے لگے ”منور یار! غور تو کرو۔ حفیظ کیا تھا۔ کیا بن گیا۔“

حفیظ چوچی جماعت سے بھاگ گیا مگر شاعر اسلام حسان الملک اور فردوسی اسلام کھلا یا۔ غریب تھا۔ ریلوے اسٹیشن سے باہر قلیوں کی طرح لوگوں کا سامان اٹھایا کرتا تھا۔ اب ملا جلا کر دو ہزار تنخواہ پاتا ہے۔ (۱۹۶۶ء کی بات ہے) مستقل وظیفہ الگ ہے۔ ابھی اڑکا تھا گھر چھوڑنا پڑا۔ سرچھپانے کو

جگہ نہی۔ اب ایک کوٹھی یہ ہے۔ ایک کوٹھی وہ ہے۔ ایک لان، دوسرا لان،
یہ درخت، وہ پھول، حفیظ ایک گمنام بھگوڑا تھا۔ مگر اس کی شہرت عظیم پاک
وہند کی حدود کو عبور کر کے بیرونی ممالک میں پہنچ گئی۔ اس کا کلام منبر پر پڑھا
گیا۔ محفلوں میں گایا گیا۔ حفیظ کو خانقاہوں میں بلا یا گیا۔ اس کو درباروں
میں ممتاز مقام پر بھایا گیا۔ منور یار! اللہ نے مجھے یہ سب کیوں عطا کر دیا؟
اس کا سبب فقط ایک ہے۔ اور وہ یہ کہ میں حضور اکرم ﷺ کا نام لیوا ہوں
اور لطف یہ ہے کہ یہ نام بھی گلے کے اوپر ہی اوپر سے نکلتا رہا۔ اگر یہ نام
دل کی گہرائیوں سے نکلتا تو میں نہ جانے کیا ہوتا۔“

مگر محمد طفیل مدیر نقوش نے مخدومی میں ایک ایسا واقعہ قلم بند کیا ہے جس سے پتہ چلتا
ہے کہ حفیظ صاحب حضرت محمد ﷺ کا نام اور اسلام کا پیغام مخفی گلے کے اوپر ہی اوپر سے نہیں
گاتے رہے۔ یہ نام اور پیغام ان کے خون میں رچا بسا ہوا تھا۔

”حفیظ صاحب اسلام بطور تکیہ کلام نہیں پکارتے رہے بلکہ ان کی
رگ رگ میں اسلام رچا ہوا ہے۔ اسلام سے تم سخیر یا کسی قسم کی زیادتی کا
چھیل جانا ان کے بس کی بات نہیں۔ انہوں نے ہمیشہ دوسرے مذاہب کا
بھی احترام کیا ہے۔ جس کی متعدد مثالیں ان کے کلام سے ڈھونڈی
جا سکتی ہیں۔ خاص کر ہندو مذہب سے ان کا لگاؤ اپنی رنگارنگی کے اعتبار
سے ایسا ہے جس کی مثال اردو شاعری میں شاذ ہی ملے گی۔ مگر اس کا
مطلوب یہ نہیں کہ کوئی ان کے مذہبی جذبات کوٹھیں پہنچائے اور چین کی
بُسری بجائے۔ قیام پاکستان سے پہلہ کا ایک واقعہ ہے۔ ماؤں ٹاؤں کی
میں جہاں کہ یہ رہتے ہیں کونے میں ایک مسجد ہے۔ ایک دن یہ مسجد
غیر مسلم کارندوں کی زد میں آگئی تھی۔ دھڑا دھڑا گرائی جا رہی تھی۔ اور وہ

وقت صحیح کا ذب کا تھا۔ کسی نے آکر حفیظ صاحب کو اطلاع دی کہ مسجدِ گرانی جاری ہے اور ماذل ٹاؤن کی ہندو اکثریت کھڑی خندہ استہزا فرمائی ہے۔ یہ بھی سوکے اٹھے ہی تھے۔ صرف پاجامہ اور بنیان پہنچنے ہوئے تھے۔ یہی حالت میں ننگے پاؤں اپنی بندوق اٹھا کر لے کے۔ وہاں پہنچ کر دھاڑے ”خبردار جواب کسی نے گینٹی چلائی۔ خدا کی قسم میں مسجد کو مسامار کرنے والوں کو زندہ نہیں چھوڑوں گا۔“ یہ سننا تھا کہ کارندے پیچھے ہٹ گئے۔ تماشائی بھی کھسک گئے۔“

محمد طفیل ایک جگہ لکھتے ہیں:

”ایک دن میں حفیظ صاحب کے ہاں جائکا۔ اچانک مجھے دیکھ کر بہت خوش ہوئے۔ سینے سے لگایا۔ دعا میں دیں۔ اُن کی کوٹھی دیکھی۔ پکھ پکھ نقشہ اسلامی طرزِ عمارت کا اور تو اور کوٹھی میں ایک درخت کھجور کا بھی۔ میں نے پوچھا ”کھجور کا درخت؟“

”ہاں یہ درخت میں نے بطور خاص لگوایا تھا۔“

کیوں؟

”اس لیے کہ یہ درخت اسلامی روایات کا مظہر ہے۔ ایک سمبل ہے۔“

”انسان کا دل مومن ہونا چاہیے۔ ایسی باتوں میں کیا رکھا ہے۔“

”رکھا ہے۔ تھیں نہیں معلوم کہ یہ علاقہ (ماذل ٹاؤن) ہندوؤں کا گڑھ تھا۔ ان ہندوؤں میں رہ کر جب میں نے یہ کوٹھی بنوائی تو اس پیچان کے لیے کہ یہ کوٹھی ایک مسلمان کی ہے۔ اس کا نقشہ اسلامی عمارت کی طرز پر بنوایا۔ پھر یہ کھجور کا درخت بھی اسی لیے لگوایا — بے شک یہ بات چھوٹی سی ہے مگر میں یہ تمیز کرانا چاہتا تھا کہ کوٹھی کسی مسلمان کی ہے اور یہ نہیں رہے۔“

۷۳

دل کی خوشی تھی۔ مانتا ہوں کہ یہ کوئی نیکی کا کام بھی نہیں گر میں کیا کروں۔
میں مسلمان ہوں۔“

ترقی پسندوں سے حفیظ صاحب کے اختلاف کی بنیادی وجہ یہی تھی کہ وہ ان ادیبوں اور
شاعروں کو جو ترقی پسندی کا علم اٹھائے ہوئے تھے، کارل مارکس کے پیر و کار سمجھتے تھے۔ وہ کہا
کرتے تھے کہ میں ﷺ کا نام لیوا ہوں۔ یہ کارل مارکس کے نام لیوا ہیں۔ ان ترقی پسندوں کی
شاعری کا محرك ان کے اندر سے پھوٹنے والا کوئی فطری شعری جذبہ نہیں بلکہ وہ منشور ہے جو
کمیوزم سے ماخوذ ہے۔

جو شیخ آبادی بھی اپنے آپ کو ترقی پسند اور شاعر انقلاب کہتے تھے۔ یہاں جوش کے
بارے میں حفیظ کے رویہ کا مطالعہ دلچسپی سے خالی نہ ہوگا۔

۱۹۷۰ء کو ایکشن کے روز ٹیلی ویژن پر ایک مشاعرہ بھی برپا تھا۔ جس میں اور
اچھے شاعروں کے ساتھ فیض احمد فیض، حفیظ جاندھری اور جوش شیخ آبادی بھی شریک تھے۔ جب
سب پڑھ چکے تو آخر میں جوش صاحب کو پڑھوایا گیا۔ جوش صاحب کے شعروں پر سب نے داد
دی۔ مگر حفیظ صاحب دم سادھے بیٹھے رہے بلکہ قدرے تکدر کے عالم میں بیٹھے رہے۔ اس
دوران کیسرہ میں کوشا رات سُجھی تو دیکھا گیا کہ حفیظ صاحب نفرت جنم حقارت ایسی نظروں سے
جو ش صاحب کو دیکھ رہے ہیں۔ اس میں پر ناظرین کو بھی نہیں آگئی۔ انہی دنوں میں نے پوچھا
”جناب! جوش صاحب سے ناراضیں کیا؟“

”اُس سے ناراضیں نہیں ہوں۔ اس کی شاعری سے ناراضی ہوں۔“

”کیا معنی؟“

”وہ شاعر نہیں۔ تگ بند ہے۔“

”تک بند نہ کہیے۔ ان کے ہاں تو الفاظ اور خیالات آبشار کی طرح گرتے ہیں۔“

”خیالات نہیں، الفاظ گرتے ہیں۔“

”کیا یہ کم خوبی ہے؟“

”الفاظ کے لیے لغت دیکھی جاسکتی ہے۔ پڑھانی لمحے میں شعر سننے کی کیا ضرورت ہے۔“
حفیظ ایک بہت اچھے شاعر ہی نہیں تھے بلکہ بڑے مشاعرہ باز شاعر تھے۔ بعض شاعر
بڑے اچھے ہوتے ہیں مگر انھیں مشاعرے میں اپنا کلام سنانے کا ڈھنگ نہیں آتا۔ حفیظ دونوں
شعبوں میں یکتا اور منفرد تھے۔ مشاعروں میں کم ہی شاعروں کا چراگ ان کے سامنے جلتا تھا۔ وہ
مشاعرے پر چھا جایا کرتے تھے۔ سامعین ان سے ان کی کئی مشہور نظمیں اصرار کے ساتھ سنا
کرتے تھے۔

خاص کر ”ابھی تو میں جوان ہوں“ اور ”رقاصہ“ کی تو بڑی مانگ رہتی تھی۔ ہر
مشاعرے میں سامعین کی طرف سے آوازیں بلند ہوتیں۔ حفیظ صاحب! ”ابھی تو میں جوان
ہوں“ سنائیے۔ دوسری جانب سے آوازیں آتیں۔ حفیظ صاحب! ”رقاصہ۔ رقاصلہ۔“

حفیظ صاحب سٹچ پر آکے مائیک سنجا لتے ہی نشوونظم دونوں سے کام لینا شروع کر دیتے
تھے۔ عموماً کلام سنانے سے پہلے سامعین کی طرف دو تین چھتے ہوئے جملہ لڑھا دیا کرتے تھے۔
لندن سے واپسی پر جب ایک انگریز خاتون انیلا ان کے پیچھے پیچھے لا ہور آگئیں اور جلد ہی ان
سے رشیہ ازدواج میں نسلک ہو گئیں تو انہی دنوں لا ہور کے ایک مشاعرے میں یہ اپنی نظم ”اپنے
وطن میں سب کچھ ہے پیارے“ سنارہ تھے کہ ایک طرف سے آواز آئی۔ ”حفیظ صاحب! جب
اپنے وطن میں سب کچھ ہے تو آپ انگریز یو یو کیوں لائے ہیں۔“ اسی قسم کی دو تین آوازیں اور
گونجیں۔ حفیظ صاحب اس جانب اشارہ کر کے کہنے لگے۔ یا ر! ان کو چپ کراؤ۔ میں یو یو سے
اتانیں ڈرتا جتنا یو یو کے رشتہ داروں سے ڈرتا ہوں۔“

دہلی کے ایک مشاعرے میں حفیظ صاحب اپنی غزل سنارہ تھے کہ فراق گور کھوری
نے دفتاً بلند آواز سے کہا: ”واہ۔ حفیظ پیارے۔ کیا گلا پایا ہے۔ یا ر میر اسرا کلام لے لو اور اپنی
آواز مجھے دے دو۔“

حافظہ الفور شعر کو ادھورا چھوڑ کر فراق سے کہنے لگے ”جناب فراق صاحب۔ میں آپ کا نیاز مند ہوں۔ میری آواز تو کیا آپ مجھے بھی لے جیجے لیکن خدا کے لیے مجھے اپنا کلام نہ دیجیے گا۔“ دلی کے ایک ہندو پاک مشاعرے میں ساغر ظامی اپنی غزل سنار ہے تھے۔ جب انھوں نے یہ شعر پڑھا:

بہت تلخ تھی زندگانی مگر
گلوں گلرخوں میں بسر ہو گئی
تو حفیظ صاحب نے بے اختیارداد دیتے ہوئے کہا۔ ”سبحان اللہ! کیا بات ہے۔ یعنی بسر کے ہیں شیریں۔ زندگی تلخ تھی بسر ہو گئی یعنی شیر میں ہو گئی۔ (حفیظ صاحب لفظ کے صریحًاً غلط استعمال کی نشاندہی کر رہے تھے۔)

کسی رئیس کے ہاں دعوت تھی۔ دیگر معزز زین کے علاوہ کئی شاعر اور ادیب بھی موجود تھے۔ ایک طرف جوش بلح آبادی چند دوسرے شاعروں کے ساتھ مخونا و نوش تھے۔ جوش صاحب کو نہ جانے کیا ہو جھی۔ فرمائے لگے وہم مونث ہے جو لوگ اسے مذکور کرتے ہیں غلطی کرتے ہیں۔ پنڈت ہری چند اختر نے فوراً تردید کرتے ہوئے کہا: ”نہیں قبلہ! آپ کو مغالطہ ہوا ہے۔ وہم مونث نہیں۔ مذکور ہے۔“

لیکن جوش صاحب اس عالم میں کسی کی بات کو تسلیم کرنے پر آمادہ نہ تھے۔ بدستور اپنی بات پر اڑ رہے۔ بحث کافی سنجیدہ اور طوالات اختیار کر گئی۔

حافظ جالندھری نے پنڈت ہری چند اختر کو مقاطب کرتے ہوئے کہا ”اختیار اتم بے چارے جوش کو نہیں میں دیکھ کر ایک غلط بات اس سے منوار ہے ہو۔“

داغ دہلوی نے جو کہا ہے:

شکوئی نہیں کسی کی ملاقات کی مجھے
تم جانتے ہو وہم ہے جس بات کی مجھے

۷۷

حفیظ صاحب نے داغ کے شعر میں شکوہ کی جگہ شکوہ کی جگہ شکوہ کی جگہ
کر دیا۔ اس پر ساری منڈلی ہنس پڑی اور جوش صاحب کھسیانے ہو کر چپ ہو رہے۔
قیام پاکستان سے پہلے کا ذکر ہے۔ دہلی میں ایک کل ہند طریقی مشاعرے کا اہتمام کیا
گیا۔ طرح مصرع اختر النصاری دہلوی کا یہ مشہور مصرع تھا

کھلونے دے کے بہلایا گیا ہوں

اس طرح کو خاصاً مشکل سمجھا جا رہا تھا اور یہ حقیقت ہے کہ اس زمین میں اچھا شعر کہنا
آسان نہیں۔ صدر مشاعرہ مولانا حسرت مولانا ہانی تھے۔ جب حفیظ جالندھری کا نام نامی پکارا گیا تو
مولانا نے چونکہ حفیظ کی طرف دیکھا اور فرمایا ”حفیظ! تم بھی طرح پر کہہ کر لائے ہو۔“
حفیظ جھک کر آداب بجالائے اور عرض کی ”حضور! کوشش کی ہے۔ پیش کرتا ہوں۔“
جب حفیظ نے غزل سنائی تو سماں بندھ گیا:

جہاں قطرے کو ترسایا گیا ہوں

وہیں ڈوبا ہوا پایا گیا ہوں

اسی غزل کا مشہور شعر ہے:

حفیظ اہل زبان کب مانتے تھے

بڑے زوروں سے منوایا گیا ہوں

یغزل حاصلِ مشاعرہ قرار دی گئی۔

۱۹۶۹ء میں، یہ سلسلہ ملازمت میں چٹا گانگ میں تھا۔ غالب کی صد سالہ بری کے
حوالے سے ایک کل پاکستان مشاعرے کا اہتمام کیا گیا۔ سامعین کی سب سے الگی صفت میں نیوی
کا ایک سینما فراپنی بیگم کے ساتھ بیٹھا تھا۔ یہ جوڑا دیر سے کھسر پھسر میں مصروف تھا۔ کبھی کبھی
بیگم ذرا بلند اور تلخ آواز میں کچھ کہنے لگتی۔ مشاعرے کا سکون غارت ہو رہا تھا۔ جب حفیظ صاحب
ماہیک پر آئے اور انہوں نے اپنے خاص ترجم میں غزل کی ابتدائی:

فردوس کی طہور بھی آخر شراب ہے
مجھ کو نہ لے چلو، مری نیت خراب ہے

نیت کے لفظ پر، جیسا کہ ان کا خاص انداز تھا، رُک گئے اور ایک ہلکی سی مسکراہٹ
چہرے پر لیے سامعین کی طرف دیکھنے لگے۔ عین اسی لمحے وہ بیگم بھڑکی اور اپنے میاں پر ایک تند و تیز
جملے کاوار کیا۔ حفیظ صاحب نے اپنا شعروں میں چھوڑ اور باقاعدہ ہاتھ کے اشارے سے اس
جھوڑے کی طرف اشارہ کر کے کہا ”اگر تمھیں محفل میں بیٹھنے کی تمنی نہیں ہے تو کیا کسی حکیم نے کہا تھا
کہ مشاعرے میں ضرور آؤ۔“ یہ سنتے ہی بیگم کھٹ کھٹ کرتی ہال سے باہر چلی گئی۔ یہاں یہ بات
قابل ذکر ہے کہ اس کا میاں آخر تک آرام سے ویس بیٹھا رہا۔

اگرچہ چار پانچ مشاعروں میں انھیں سننے کا اتفاق ہوا تھا مگر حضرت حفیظ جالندھری
سے میری بالمشافہ ملاقات ۱۹۷۰ء میں ہوئی۔ پاکستان بک کونسل لاہور کے زیر اہتمام میرے
مجموعہ کلام ”موج صدا“ کی تقریب رونمائی تھی۔ اس کے کرتا دھرنا سید قاسم محمود مرحوم تھے۔ پیرو
مرشد سید ضمیر جعفری صاحب نے راوی پنڈی سے حفیظ صاحب کو فون کیا کہ ہمارے عزیز دوست
جبیل یوسف کے مجموعہ کلام ”موج صدا“ کی تقریب رونمائی لاہور میں ہو رہی ہے۔ آپ سے
استدعا ہے کہ اس کی صدارت قبول فرمائیں۔

حفیظ صاحب نے فرمایا: ”ضمیر! مجھے اس کتاب کا ایک نسخہ بھیج دو۔ اسے دیکھوں گا اور
پھر بتاؤں گا۔“

میں نے بذریعہ رجسٹرڈ اک سید ضمیر جعفری کی طرف سے موج صدا کی ایک کاپی
حضرت حفیظ صاحب کی خدمت میں ارسال کر دی۔ ایک ہفتے بعد سید ضمیر جعفری صاحب نے مجھے
فون پر بتایا کہ حفیظ صاحب کا خط آیا ہے۔ انھوں نے تقریب کی صدارت قبول کر لی ہے۔ پھر خط
پڑھ کر مجھے سُنایا ”اوے ضمیر! مجھے اس شاعر جبیل یوسف کا کلام پسند آیا ہے۔ میری پسند کا معاملہ
بہت اہم ہے خود میرے لیے۔“

جناب کریل محمد خان، سید ضمیر جعفری اور رام الحروف اکٹھے ایک ہی کار میں لاہور پہنچے۔ دوسرے دن شام ۵ بجے تقریب تھی۔ میں نے صبح دس بجے کے قریب حفیظ صاحب کو فون کیا۔ سلام و آداب کے بعد میں نے پوچھا۔ کیا میں آپ کو تقریب میں لے جانے کے لیے آؤں۔ ”فرمانے لگے تقریب میں تو میں خود اپنی کار پر آ جاؤ گا۔ تم لوگ اس وقت کہاں ہو۔ ضمیر کہاں ہے۔ اُسے کہو مجھ سے بات کرے۔“

میں نے پیر و مرشد کی طرف فون کاریسیور بڑھادیا۔ حفیظ صاحب نے اُن سے کہا ”تم لوگ مجھے ملنے نہیں آؤ گے۔“

چنانچہ ہم تینوں کریل محمد خان، سید ضمیر جعفری اور میں ماڈل ٹاؤن حفیظ صاحب کی کوٹھی پر جا پہنچے۔ گھنٹی بجائے پر خود حفیظ صاحب نے باہر نکل کر ہمارا استقبال کیا۔ میں نے احتراماً جھک کر ان کے پاؤں اور گھٹنوں کو چھونا چاہا مگر انہوں نے میرا ہاتھ پکڑ کر مجھے اور پاٹھیا اور اپنے سینے سے لگالیا۔ سر پر ہاتھ پھیرا۔ بڑی شفقت کا اظہار کیا۔ ہم تینوں کو اپنے ساتھ اپنی خواب گاہ میں لے گئے۔ اس کمرے میں رسی سے بنی ہوئی ایک چار پائی پڑی تھی۔ فرش پر عام سی دری پچھی ہوئی تھی۔ حفیظ صاحب نے ہمیں اسی دری پر بیٹھنے کو کہا۔ خود بھی ہمارے ساتھ بیٹھ گئے۔ کریل محمد خان چونکہ پینٹ کوٹ میں تھے۔ وہ چار پائی پر برا جان ہو گئے۔ میں نے دیکھا کمرے کے ایک کونے میں سٹوو پڑا تھا۔ جس پر ایک دیگر کھاتا تھا۔ میں نے سٹووا اور دیگر سے نگاہیں ہٹا کر سوالیہ نظر وہیں سے سید ضمیر جعفری صاحب کی طرف دیکھا۔ انہوں نے بلا تکلف مجھے بتایا کہ دیکھو حفیظ صاحب نے اپنے کمرے میں ہی اپنا کچن بنایا ہوا ہے۔ اپنی ہانڈی خود پکاتے ہیں۔ اپنی چائے خود بناتے ہیں۔ میں حرمت سے یہ باتیں سن رہا تھا کہ حفیظ صاحب نے لپک کر دیگر کھاتا اور واش روم سے اس میں چائے کے لیے پانی بھر لائے۔ کیا دیکھتے ہیں کہ ہمارے سامنے ہی ہمارے لیے چائے بننے لگی۔ میں نے محسوس کیا کہ حفیظ صاحب کے سامنے کریل محمد خان اور سید ضمیر جعفری صاحب بڑے ادب سے خاموش بیٹھے ہیں۔ کریل صاحب نے کہا ہی کہ جناب آپ تکلیف نہ

کریں۔ ہمیں چائے کی کوئی حاجت نہیں۔ مگر حفیظ صاحب اپنا سٹوڈی چلا چکے تھے۔ انہوں نے وہیں کمرے کی دیوار میں نصب الماری کھولی اور اس میں سے چائے کی پتی اور چینی کا ڈبہ نکالا۔ پھر اپنے کمرے سے باہر چلے گئے۔ غالباً کچن سے ایک کپ میں دودھ لائے۔ تھوڑی ہی دیر میں چائے بن کر ہمیں پیش کی۔ مجھے حیرت ہو رہی تھی کہ حفیظ صاحب اتنے بڑے آدمی ہیں۔ اتنی بڑی کوٹھی میں رہتے ہیں مگر ان کے پاس کوئی خادم نہیں ہے۔ بعد میں واپسی پر راستے میں پیر و مرشد سید ضمیر جعفری صاحب نے مجھے بتایا کہ حفیظ صاحب بڑے وہی ہیں۔ انھیں ہمیشہ یہ وہم رہتا ہے کہ کوئی انھیں زہر دے دے گا۔ نہ کسی نوکر پر اعتبار کرتے ہیں اور نہ بیوی پر۔ اپنا کھانا خود پکاتے ہیں۔ اسی دری پر بیٹھ کر کھانا دیگر پکانے اور لکھنے پڑھنے کا سارا کام کرتے ہیں۔

میں نے حفیظ صاحب سے پوچھا کہ پروفیسر احمد شاہ بخاری نے فرمایا تھا کہ حفیظ کے شعروں سے محسوس ہوتا ہے کہ مصرع کہنے بیٹھنے بلکہ ٹپک ٹپکے ہیں آپ کے ہاں جو بے پناہ سلاست روائی اور بہاؤ ہے اس سے تو یہی پتہ چلتا ہے کہ شعر آپ پر نازل ہوتے ہیں۔ ڈھلنے ڈھلانے اور بنے بنائے مصرع آپ کی نوک قلم سے ٹپک ٹپتے ہیں؟“

حفیظ صاحب نے مسکرا کے میری طرف دیکھا اور پھر لمحہ بھرد کیختے رہنے کے بعد فرمایا۔ ”میں ابھی تھیں دکھاتا ہوں مصرع کس طرح ٹکتے ہیں۔ یہ کہہ کرو وہ اٹھے، الماری کھولی، وہی الماری جس میں سے انہوں نے چائے کی پتی اور چینی برآمد کی تھی۔ اب کے اس میں سے ایک پرانی بوسیدہ سی کاپی نکال لائے اور میرے ہاتھ میں دے کر کہنے لگے ”اسے کھول کر دیکھو۔ تھیں پتھر چل جائے گا۔ شعر اور مصرع کس طرح ٹکتے ہیں۔ میں نے کاپی کھولی۔ سید ضمیر جعفری صاحب نے فرمایا۔ یہ حفیظ صاحب کی بیاض ہے۔ جو صفحہ سامنے آیا ہوا تھا اس میں دو تین مصرعوں کے مختلف لفظوں کو کاٹ کر انھیں تبدیل کیا گیا تھا۔ مزید ورق گردانی سے پتہ چلا کہ کئی لفظوں کو ایک بار نہیں بلکہ متعدد بار تبدیل کر کے لکھا ہے اور اس طرح مصرع نئی نئی صورتیں اختیار کرتے گئے ہیں۔ سید ضمیر جعفری کہنے لگے۔ ”حفیظ صاحب تو ایک ایک لفظ پر چوکی ڈال کر بیٹھ جاتے ہیں۔“

حفیظ صاحب نے کہا۔ ”شاعری بڑی محنت اور جگر کاوی مانگتی ہے۔“

برائے پاکی لفظے شبے بروز آرد

کہ مرغ و ماہی باشدند خفتہ، او بیدار

میں نے عرض کیا۔ ”جناب عالی! میرے لیے یہ مانا مشکل ہے کہ آپ نے اپنے

ہزاروں اشعار پر مشتمل کلام کے ہر صدرے اور ان کے الفاظ پر اتنی محنت کی ہے۔ صرف محنت سے

کلام کا اتنا بڑا ذخیرہ کہاں جمع ہو سکتا ہے۔ مجھے تو یہ آمد بلکہ ہے، بہا آمد کا کرشمہ لگتا ہے۔“

سید ضمیر جعفری صاحب نے فرمایا۔ ”جمیل! تم ٹھیک کہتے ہو۔ انھیں آمد ہوتی ہے مگر

جب تک یہ ہر لفظ کو چھان پھک کر دیکھ نہ لیں مطمئن نہیں ہوتے۔“

حفیظ صاحب نے فرمایا: ”میں اپنی شعر گوئی سے متعلق ایک شعر سناتا ہوں۔“

حفیظ اپنی ترقی شعر میں یہ ہے کہ اس فن کو

بہت آسان سمجھتے تھے، بہت مشکل سمجھتے ہیں

کرفل محمد خان جو اس وقت تک خاموش بیٹھے ہماری باتیں سن رہے تھے۔ حفیظ

صاحب سے کہنے لگے۔ ”حفیظ صاحب خوش قسمتی سے آپ کی خدمت میں حاضری کا موقع ملا

ہے۔ مہربانی فرم اکارپے مخصوص ترجم میں شاہ نامہ اسلام کے کچھ اشعار عطا فرمائیں۔“

حفیظ صاحب کہنے لگے۔ ”کرفل صاحب! اب وہ ترجم کہاں۔ بہر حال آپ کے ارشاد

کی تعمیل کرتا ہوں۔“

حفیظ صاحب نے الماری سے شاہ نامہ اسلام کی پہلی جلد نکالی اور شروع کے چند

صفحات کی ورق گردانی کرنے کے بعد یہ نعتیہ اشعار نہایت ولپذیر آواز میں سنائے:

محمد مصطفیٰ، محبوبٰ داور، سرورٰ عالم

وہ جس کے دم سے مسجد ملائک بن گیا آدم

وہ نورِ لمبیل جو باعثِ تخلیق آدم ہے

خدا کے بعد جس کا اسم اعظم، اسم اعظم ہے
وہ جس کا ذکر ہوتا ہے زمینوں آسمانوں میں
فرشتوں کی دعاؤں میں موذن کی اذانوں میں
وہ جس کے مجرے نے نظمِ هستی کو سنوارا ہے
جو بے یاروں کا میر، بے سہاروں کا سہارا ہے
وہ جس نے تختِ اوندھے کر دیے شلبان جابر کے
بڑھائے مرتبے دنیا میں ہر انسان صابر کے
غلاموں کو شہنشاہی کے قابل کر دیا جس نے
غزوہِ نسل کا افسوس باطل کر دیا جس نے

حافظ صاحب نے ہماری تجویت دیکھ کر اور از راہ کرم میں شاہ نامہ اسلام کے کئی اور
اشعار بھی سنائے۔ میں نے جسارت کرتے ہوئے عرض کیا۔ جناب عالی! میری خواہش ہے کہ
”صحرا کی دعا“ کے پچھا اشعار عطا کریں۔ میں اسے شاہ نامہ کا اعلیٰ ترین شعر پارہ سمجھتا ہوں۔ میری
بات سن کر خوش ہوئے اور فرمایا ”تموک چند مردم بھی مجھ سے یہی کہتا تھا کہ نظم اسے بہت زیادہ
پسند ہے۔ ”صحرا کی دعا“ نے حفیظ صاحب کی آواز میں عجیب سماں باندھ دیا۔

یہ تشنہ لب جماعت جب یہاں پر رک گئی آ کر
دعا کی دامنِ صحرا نے دونوں ہاتھ پھیلا کر
کہ اے صحرا کو آتشناک چہرہ بخشئے والے
رخ خورشید کو کرنوں کا سہرہ بخشئے والے
ازل کے دن سے اب تک بھائی میں بھختار ہاںوں میں
صدائے ابر باراں دور سے سنتا رہا ہوں میں
میں سمجھا تھا مقرر ہو چکی ہے، دھوپ کی سختی

مری قسمت میں لکھی جا پہنچی ہے، سوختہ بختی
 بنایا رفتہ رفتہ سخت میں نے بھی مزاج اپنا
 لیا ہر آبلہ پا سے زبردستی خراج اپنا
 خبر کیا تھی الہی ایک دن ایسا بھی آئے گا
 کہ تیرا ساقیء کوثر یہاں تشریف لائے گا
 خبر کیا تھی ملے گی یہ سعادت میرے دامن کو
 بنایا جائے گا فرش عبادت میرے دامن کو
 مرے سر پر سے گزرانوں کے طوفان کا پانی
 تاسف ہے کہ مجھ سے ہو گئی اُس وقت نادانی
 اگر کرتا میں اُس پانی کی تھوڑی سی نگہ داری
 تو ہو جاتا مری آنکھوں سے چشمیں کی طرح جاری
 یہ ستراؤٹ، دو گھوڑے یہاں سیراب ہو جاتے
 مجاهد بھی وضو کرتے، نہاتے، عسل فرماتے
 خبر ہوتی تو میں شبم کے قطرے جمع کر کھتا
 چھپا کر ایک گوشے میں مصفا حوض بھر رکھتا
 وہ پانی ان مقدس میہمانوں کو پلا دیتا
 میں اپنی تینگی دیدارِ حضرت سے بجا لیتا
 حضور ساقیء کوثر مری کچھ لاج رہ جاتی
 مری عزت مری شرم عقیدت آج رہ جاتی
 ترے محبوب کے پیارے قدم اس خاک پر آئے
 الہی حکم دے سورج کو اب آتش نہ برسائے

اگر اب میرے دامن سے ہوائے گرم آئے گی
تو مجھ کو رحمۃ اللعالیمین سے شرم آئے گی
کچھ دیر ہم اس طلسی فضائیں سانس لیتے رہے۔ محیت کا عالم چھایا رہا۔ حفیظ صاحب
بھی چپ ہو گئے۔ ایک سوز و گداز کی کیفیت تھی۔ جس نے ہم سب کو حفیظ صاحب سمیت اپنی
لپیٹ میں لے رکھا تھا۔

کچھ دیر بعد میں نے زبان کھولی۔ حفیظ صاحب سے مقاطب ہو کر عرض کیا: مجھے یہ نظم
۱۹۵۲ء سے یاد ہے۔ جب میں ساتویں جماعت کا طالب علم تھا۔ مجھے اس وقت شاہ نامہ اسلام
کے سینکڑوں اشعار زبانی یاد ہو گئے تھے۔ اب تک یاد ہیں۔

کچھ دیر بعد ہم نے محترم حضرت حفیظ سے اجازت چاہی۔ رخصت کرتے وقت انہوں
نے فرمایا۔ میں تقریب میں صحیح وقت پر پہنچ جاؤں گا۔

واپسی پر راستے میں ہم کچھ دیر تو اسی کیف و سرور میں رہے جس میں کلام حفیظ نے ہمیں
پہنچا دیا تھا۔ پھر سید غمیر جعفری کہنے لگے۔ شاہ نامہ اسلام ایک زندہ رہنے والی کتاب ہے۔ اس
کے اشعار جب بھی سنے ہیں یا پڑھے ہیں، ذہن و دل پر ایک کیفیت طاری ہو گئی ہے۔

باتوں باتوں میں کئی موضوعات سامنے آئے۔ میں نے کہا: ”حفیظ صاحب اس قدر
سادہ زندگی بس کرتے ہیں۔ کمرے میں بس ایک عام سی چار پانی اور ایک پرانی سی دری پڑی ہے
اور ایک سٹوو۔ یا ان کی کل کائنات ہے حالانکہ انھیں تو بڑا دولت مند ہونا چاہیے۔ زندگی میں اتنی
بڑی بڑی تنجوں ایں بھی لیں۔ پھر ان کو پانی کتابوں سے بھی کچھ کم آمدی نہیں ہوئی۔ صرف شاہ نامہ
اسلام کی ہی کئی لاکھ جلدیں بکچکی ہیں۔“

کریم محمد خان صاحب فرمائے گے: ”شاہ ہے حفیظ صاحب بے حد کنجوس ہیں۔“
جعفری صاحب جنہوں نے کئی سال جناب حفیظ صاحب کے ساتھ گزارے تھے گویا
ہوئے اور فرمایا: ”یہ یقین ہے حفیظ صاحب انتہائی کنجوس ہیں مگر اپنی ذات کے لیے۔ اپنے غریب

رشته داروں اور دوسراے محتاجوں پر دل کھول کر خرچ کرتے ہیں۔ کئی نادار خاندانوں کا گزارہ ان کے سہارے چل رہا ہے۔“

کرنل صاحب نے حیرت کا اظہار کرتے ہوئے کہا: ”اچھا۔ یہ بات ہے۔ یہ تو بڑی عجیب بات آپ نے سنائی۔ اکثر کنجوس آدمی اپنے اوپر پھر بھی تھوڑا بہت خرچ کر دیتے ہیں مگر ان کی اصل کنجوسی کا اظہار دوسروں پر ہوتا ہے۔“

سید ضمیر جعفری صاحب نے بتایا: ”ان کا معاملہ بالکل بر عکس ہے۔“
باتوں باتوں میں، میں نے پیر و مرشد سے پوچھا: ”ان کے بیوی بچے نظر نہیں آئے۔ کیا کسی کو خیال نہیں آیا کہ حفیظ صاحب کے پاس مہماں آئے ہیں ان کے لیے چائے بنائے کر لے آؤں۔ تاکہ حفیظ صاحب کو خود زحمت نہ کرنا پڑے۔“

جعفری صاحب نے بتایا: ”حفیظ صاحب اہل خانہ میں سے کسی کو اپنے کمرے میں گھسنے ہی نہیں دیتے۔ میرا خیال ہے گھروں سے ان کی بات چیت کم ہی ہوتی ہے۔ اس وقت ان کی تیسری اور اکلوتی یوں خوشیدہ اور اس کی بیٹی رضا، ان کے ساتھ رہ رہی ہیں۔ مگر یہ اپنی ہانڈی روٹی خود ہی کرتے ہیں۔ نہ کسی کو برداشت کرتے ہیں، نہ کسی پر اعتبار کرتے ہیں۔“

پھر جعفری صاحب نے فرمایا: ”آپ کو ایک دلچسپ واقعہ سناؤں۔ چند ماہ قبل حفیظ صاحب نے ایک پڑھے لکھنے نوجوان کو ملازم رکھا۔ اس کا کام یہ تھا کہ وہ ہر روز تین چار گھنٹے کے لیے آتا تھا اور حفیظ صاحب کے پاس بیٹھ کر ان سے ڈکٹیشن لیتا تھا۔ یہ اس کو اپنی سوانح عمری لکھوا رہے تھے۔ ابھی اس کام کو چند ہی دن گزرے تھے کہ ایک دن اس نوجوان کی موجودگی میں حفیظ صاحب نے اپنی بیگم کو آواز دی۔ میری دوا کی فلاں شیشی بھجوادو۔ بیگم تک غالباً آوازنیں پہنچی یا وہ کسی اور کام میں مصروف تھیں۔ حفیظ نے پھر بہ آواز بلند ان کو دوا بھجوانے کے لیے پکارا۔ اس پر اس نوجوان نے کہا ”اگر آپ اجازت دیں تو میں دوا اٹھالاں۔“ اس پر حفیظ صاحب نے اسے گھورتے ہوئے پوچھا ”تمھیں کیسے پتہ ہے کہ دوا کہاں رکھی ہے۔ اس کا مطلب ہے تم میری

غیر موجودگی میں گھر کے اندر پھرتے رہتے ہو۔ جاؤ۔ دفع ہو جاؤ۔ پھر ادھر کا رخ نہ کرنا۔“
اس طرح سوانح عمری کا منصوبہ بھی دھرا کا دھرارہ گیا۔

میری کتاب کی تقریب رونمائی کی صدارت چونکہ حضرت حفیظ جاندھری جیسی اہم
ادبی شخصیت نے کرنی تھی۔ اس لیے ہال حاضرین سے کھچا کھج بھرا ہوا تھا۔ مجھے یاد ہے اس
تقریب میں شرکت کے لیے جناب احمد ندیم تاسی اپنے احباب کے ساتھ تشریف لائے تھے۔
تقریب کے اختتام پر چائے کی میز پر جناب سید ضمیر جعفری نے میر اتعارف جناب
مرزا محمد متور سے کرایا۔ پروفیسر صاحب اس وقت گورنمنٹ کالج لاہور میں صدر شعبہ عربی تھے اور
حفیظ صاحب کے خاص دوستوں میں ان کا شمار ہوتا تھا۔ پروفیسر صاحب مجھے بڑی شفقت اور
محبت سے ملے۔ حفیظ صاحب جب اپنی کار میں بیٹھ کر تشریف لے جا چکے تو پروفیسر مرزا محمد متور
صاحب نے مجھ سے اور سید ضمیر جعفری صاحب سے کہا کہ چائے کچھ بے مزہ ہی تھی۔ چلیں شیزان
میں بیٹھ کر چائے کا نشہ پورا کرتے ہیں۔ کریم محمد خان بھی ہمیشہ سے اچھی چائے کے بڑے رسیا
تھے۔ چنانچہ ہم چاروں شیزان جا پہنچے اور دیر تک حفیظ صاحب کے بارے میں با تیں کرتے
رہے۔ میں نے بطور خاص پروفیسر صاحب سے پوچھا کہ حفیظ صاحب کے بارے میں لوگ کہتے
ہیں کہ بڑے کنجوس ہیں۔ پروفیسر صاحب کہنے لگے۔ ”وہ اسراف کے سخت خلاف ہیں۔ نہایت
سادہ اور رویشانہ زندگی کو پسند کرتے ہیں۔ انھیں کوئی فرستہ کلاس کاٹکٹ لادے تو وہ اُسے پیچ کر
تھرڈ کلاس میں جا ڈیھیں گے مگر یہ بات قابل ذکر ہے کہ مجاہوں اور ناداروں کی امداد کو ہر وقت تیار
رہتے ہیں۔ کئی خاندانوں کو ہر ماہ باقاعدگی سے پیسے بھیجتے ہیں۔“

میں جب سرگودھا میں تعینات تھا۔ گاہے بگاہے درِ دولت پر حاضری دیتا۔ ایک دفعہ
سرگودھا سے میں نے انھیں فون کیا کہ میں لاہور آ رہا ہوں۔ آپ کے لیے کیا لاوں۔ کیزوں کی
بیٹی لیتا آؤں۔ حفیظ صاحب نے فرمایا۔ ”کیونکو رہنے دو۔ مجھے خالص دیسی گھنی لا دو۔ میں نے
تبلیل ارشاد کی۔ بڑے خوش ہوئے۔ میں موقع پر موقع دیسی گھنی کا تھہان کی خدمت میں پیش کرتا

رہا۔ ایک دفعہ شام کو ان کی کوٹھی پر پہنچا تو باہر گیٹ پر ہی مل گئے۔ کچھ پریشان سے لگ رہے تھے۔ میرے استفسار پر فرمائے گے۔ ”جبیں۔ میراڑ رائیور کار لے کر بھاگ گیا ہے۔ اسے ایک کام پر بھیجا تھا۔ چار بجے تک اُسے واپس آ جانا چاہیے تھا۔ اب چھ ہونے والے ہیں ابھی تک نہیں لوٹا۔“ میں نے عرض کیا۔ ”جناب! یہ تو کوئی تشویش کی بات نہیں۔ آ جائے گا۔ کہیں گاڑی کا پنچھر وغیرہ لگوائے ٹھہر گیا ہوگا۔“ کہنے لگے ”تم نہیں جانتے۔ یہ بڑا حرامزادہ ہے۔ میں اُسے اکیلے نہیں جانے دیتا۔ مجھے یہی خدشہ رہتا ہے کہ کہیں گاڑی لے کے غائب نہ ہو جائے۔ آج اس کو موقع مل گیا اور وہ روچکر ہو گیا ہے،“ حفیظ صاحب کی زبان سے یہ نظرہ بمشکل ادا ہی ہوا تھا کہ دور سے ان کی کار آتی ہوئی نظر آگئی۔ ان کی پریشانی فوراً غائب ہو گئی۔ کہنے لگے۔ شکر ہے گاڑی واپس آگئی ہے۔“ ”جبیں! تم مجھے کوئی قابلِ اعتماد رائیور لا دو۔ مجھے اس پر اعتبار نہیں۔“

حفیظ صاحب سے میری آخری ملاقات ۱۹۸۱ء میں ہوئی۔ غالباً نومبر کے آخری دن تھے۔ میں صبح نوبجے کے قریب کنومنٹ پلک لاہوری راولپنڈی میں جناب عزیز ملک کے پاس گیا جو وہاں لاہوریین تھے۔ کیا دیکھتا ہوں کہ ان کے پاس حفیظ صاحب تشریف فرمائیں۔ میں اشتیاق سے ان کی طرف لپکا۔

حفیظ صاحب مجھے خاصے نحیف و نزار لگ رہے تھے۔ مجھے ملنے کے لیے انھوں نے اٹھنے کی کوشش کی مگر میں نے انھیں اس زحمت سے بچانے کے لیے ان کے گھٹنوں پر ہاتھ رکھ دیا۔ بڑے پیار اور محبت سے ملے۔ فرمائے گے۔ ”اچھا ہوا۔ تم آگئے ہو۔ تمہارے پاس کار تو ہو گی۔“ مجھے ایرپورٹ چھوڑ آؤ۔ میں عزیز ملک سے کہہ ہی رہا تھا کہ ٹیکسی منگواؤ۔“

عزیز ملک صاحب نے مجھے بتایا کہ حفیظ صاحب دودن سے پنڈی میں ہیں اور انہی کے پاس ٹھہرے ہوئے ہیں۔ انھوں نے لاہور سے صدر پاکستان جزل نصیاء الحق کوفون کیا تھا کہ ”آپ سے ملنا چاہتا ہوں۔“ صدر نے ان سے کہا ”جب چاہیں، تشریف لے آئیں۔“ یہاب پچھلے دودن سے صدر سے ملاقات کی ناکام کوششوں میں مصروف ہیں۔ جب ان سے ملنے جاتے

ہیں گیٹ پر استقبالیہ شاف انھیں بتاتا ہے کہ صدر صاحب اس وقت بڑے مصروف ہیں۔ ملاقات ممکن نہیں۔ کل رابطہ کریں۔ فون پر ان سے بات نہیں ہو رہی۔ اب یہ اکتا پچھے ہیں اور کہتے ہیں
— ”میں واپس جاتا ہوں۔“

میں نے عرض کیا۔ ”واپس جاتے ہوئے ایک دفعہ پھر ایوان صدر پر دستک دیتے جاتے ہیں۔ حفیظ صاحب کہنے لگے۔ نہیں، میں اب اس سے ملتا ہی نہیں چاہتا۔ اسے چاہیے تھا مجھ سے بات کرنے کے بعد اپنے استقبالیہ دفتر کو میرے بارے میں آگاہ کرتا۔ کہ جب آؤں۔ ملاقات کروائیں۔“

بہر حال تھوڑی دیر کے بعد عزیز ملک صاحب اور میں حفیظ صاحب کو لے کر ایئر پورٹ کی طرف چل پڑے۔ راستے میں حفیظ صاحب سے عرض کیا کہ حضور آپ اتنے دور سے تشریف لائے ہوئے ہیں۔ کیا حرج ہے ایک دفعہ اور صدر سے ملنے کی کوشش کر دیکھیں۔ ایوان صدر راستے میں ہی تو پڑتا ہے۔ ”حفیظ صاحب تھوڑی سی ردو کد کے بعد مان گئے۔ اور ہم ایوان صدر کے گیٹ کے باہر استقبالیہ دفتر کے سامنے جا کر رکے۔ میں نے گاڑی سے نکل کر استقبالیہ میں بیٹھے ہوئے ایک کرnel صاحب سے بات کی۔ اس نے بتایا کہ جن وی آئی پیز (VIPs) کی ملاقات کا وقت پہلے سے مقرر ہے انھیں اندر جانے کی اجازت ہے۔ میں نے کہا آپ صدر صاحب کو یہ بتا تو دیں کہ حفیظ جالندھری صاحب آپ کے کہنے کے مطابق لاہور سے آپ کو ملنے کے لیے آئے ہیں مگر کرnel صاحب نے کہا جناب ہمیں اس طرح کا کوئی پیغام اندر بھجوانے کی اجازت ہی نہیں۔

اس پر میں نے اس کے سامنے پڑی ہوئی وزیر زبک انٹھائی اور حفیظ صاحب کے پاس لے گیا۔ ان سے عرض کی جناب آپ وزیر زبک میں اپنی آمد توڑا دیں۔ کم از کم بعد میں صدر صاحب سے بات ہو تو یہ کہا جا سکے کہ آپ کے دروازے پر دستک دی ہے۔“

حفیظ صاحب گویا ہوئے ”کیا ایک دفعہ دستک دی ہے۔ یہ آج میرا تیرا پھیرا ہے۔“ یہ کہتے ہوئے انھوں نے وزیر زبک میرے ہاتھ سے لی۔ اپنی جیب سے قلم نکالا اور بڑے بڑے حروف

میں لکھا ”ضیا! میں تمہارے باپ کا نوکر نہیں ہوں کہ بار بار تمہارے گھر کے چکر لگاتا رہوں۔ حفیظ۔“
میں نے وزیر زبک بندکی۔ کرنل کی میز پر جا کر رکھی اور یہ جاوہ جا۔ ہم ایئر پورٹ کی
طرف روانہ ہو گئے۔ عزیز ملک صاحب نے کہا۔ ”حفیظ صاحب آپ نے فقرہ کچھ زیادہ تیز لکھ دیا
ہے۔ آخر وہ ملک کا صدر ہے۔“ حفیظ صاحب نے کہا ”وہ ملک کا صدر ہی نہیں۔ میراگرائیں بھی
ہے۔ جاندھری ہے۔“

خیر ہم ایئر پورٹ جا کر اور حفیظ صاحب کا ٹکٹ بنا کر انھیں لاہور کے جہاز پر بٹھا
آئے۔ اگلے دن مجھے عزیز ملک صاحب نے بتایا کہ اُسی دن شام پانچ بجے کو کمانڈر لاہور کی
گاڑی حفیظ صاحب کے گھر پہنچ گئی کہ چلیے آپ کو صدر صاحب یاد کر رہے ہیں۔ سماں ہے چھ بجے
والے جہاز پر آپ کی سیٹ بک کرادی گئی ہے۔ اب کے جو حفیظ صاحب اسلام آباد ایئر پورٹ پر
اُترے تو آگے ایوان صدر کی گاڑی ان کے انتظار میں کھڑی تھی۔

۱۹۸۲ء کے سال کے دوران عزیز ملک صاحب اور یہود مرشد سید ضمیر جعفری صاحب
سے اکثر یہ سننے میں آتا رہا کہ حفیظ صاحب علیل ہیں۔ میں ان کی عیادت کو جانے کے ارادے
باندھتا رہا۔ مگر کسی نہ کسی وجہ سے پروگرام مؤخر ہوتا رہا۔ پھر میری تبادلہ کوئٹہ ہو گیا تو ان کی خدمت
میں حاضر ہونا اور مشکل ہو گیا۔ ۲۱ دسمبر ۱۹۸۲ء کو یہ ام ناک خبر سنی کہ حفیظ خالق حقیقی سے جامنے
ہیں۔ اللہ وانا الیہ راجعون۔ پہلے انھیں امانتا ماؤں ٹاؤن کے قبرستان میں دفن کیا گیا پھر جب مینار
پاکستان کے زیر سایہ ان کے مزار کی تجویز منظور ہوئی تو انھیں وہاں ابدی نیند سلا دیا گیا۔ شاعر
پاکستان بینار پاکستان کے سائے میں مجنوں ہوئے۔

پہنچی وہیں پہ خاک جہاں کا خمیر تھا

☆☆.....☆☆

شہانامہ اسلام

اگر یہ دعویٰ کیا جائے کہ اردو شاعری کی کوئی کتاب اتنی زیادہ تعداد میں فروخت نہیں ہوئی جتنا زیادہ تعداد میں حفیظ جالندھری کی غیر فانی اور زندہ چاودیہ تصنیف ”شہانامہ اسلام“ فروخت ہوئی ہے۔ تو اس میں کوئی مبالغہ نہیں ہوگا۔ جناب محمد طفیل مدیر نقش نے حفیظ پر اپنی کتاب ”مخدومی“ میں لکھا ہے کہ اب تک (اور یہ کتاب ۱۹۴۷ء میں لکھی گئی ہے) شہانامہ اسلام کی لاکھوں کا پیاس فروخت ہو چکی ہیں۔ اوسط درجے کے پڑھنے کے تمام مسلمانوں کے گھروں میں جنہوں نے کبھی کوئی شعری مجموعہ نہیں خریدا، شہانامہ اسلام کی کوئی نہ کوئی جلدی جاتی ہے۔ جسے وہ یا ان کے باپ دادا صبح قرآن مجید کی تلاوت کے بعد کارثواب سمجھ کے پڑھتے چلے آئے ہیں۔

۱۹۵۰ء کے عشرے تک مسلمان گھروں میں جہاں بیٹیوں کو جہیز میں قرآن حکیم کے نخ کے ساتھ بہشتی زیور دینے کا رواج تھا وہاں شہانامہ اسلام کی جلدیں کبھی دی جاتی رہی ہیں۔ جن دنوں حفیظ جالندھری ہزاروں سماں گین کے جلسوں میں اپنی جادو بھری آواز میں شہانامہ اسلام پڑھ کر سنایا اور لوگوں کو رُلا کرتے تھے۔ اس زمانے میں تو شہانامہ اسلام کے نخ ہاتھوں ہاتھ فروخت ہوا کرتے تھے۔ میرے والد مفترم ریاضی کے اُستاد تھے اور شعرو شاعری کے خلاف تھے۔

شاعروں کے بارے میں حالی کا یہ شعر اکثر پڑھا کرتے تھے

گنہگار وال چھوٹ جائیں گے سارے

جہنم کو بھر دیں گے شاعر ہمارے

جب میں ساتویں جماعت میں تھا اور نصابی کتابوں میں موجود نظموں کے شعری آہنگ نے مجھے جکڑ رکھا تھا، میں نے ایک دن اپنے اباجی سے پوچھا کہ کیا ایسی کتابیں بھی ہوتی ہیں جو

از اول تا آخر نظموں پر مشتمل ہوں۔ انہوں نے بتایا کہ ایسی بہت سی کتابیں ہیں۔ شعری مجموعوں سے کتب خانے بھرے پڑے ہیں۔ میں نے ان سے انتخاب کی کہ مجھے کوئی شعری مجموعہ لادیں۔ اس پر وہ سوچ میں پڑ گئے۔ منہ سے کچھ نہ بولے۔ غالباً سوچ رہے ہوں گے کہ بیٹا کس مرض میں بنتا ہو گیا ہے۔ مگر شام کو میں کیا دیکھتا ہوں کہ بازار سے واپسی پر ایک کتاب ان کے ہاتھ میں ہے۔ میری طرف بڑھاتے ہوئے کہنے لگے۔ ”جمیل نظموں کی یہ کتاب تمہارے لیے لا یا ہوں۔“ میں نے بڑے اشتیاق سے کتاب پر نظر ڈالی۔ یہ شاہ نامہ اسلام کی جلد اول تھی۔ اس کا مطلب یہ ہوا کہ میرے والد صاحب شاعری کے تو خلاف تھے مگر شاہ نامہ اسلام کو میرے لیے مفید سمجھ کر خرید لائے تھے۔ مجھے یاد ہے میں نے اُن سے پوچھا تھا کہ اس وقت اردو کا سب سے بڑا شاعر کون ہے تو انہوں نے فرمایا تھا ”حفیظ جالندھری“۔ یہ واقعہ ۱۹۵۲ء کا ہے۔ میرے والد صاحب نے حالی اور اقبال کے علاوہ کم ہی کسی شاعر کا کلام پڑھا تھا۔

اب ذرا شاہ نامہ اسلام کے بارے میں محمد طفیل صاحب کے تاثرات ملاحظہ ہوں:

”کوئی شاعری میں (شاہ نامہ اسلام کو) اوپھا درج نہ دے مگر یہ کام زندہ ضرور رہے گا۔ مستقبل پر کمندیں ڈالنا ہر کسی کے لیس میں نہیں ہوتا۔ اس کے پیچھے ضرور کوئی نہ کوئی عظیم ذہن کا فرما ہوتا ہے۔ یہی وجہ ہے کہ میں انھیں (حفیظ صاحب کو) شاعروں میں شاعر نہیں بلکہ شاعروں میں پیغمبر سمجھتا ہوں۔“ (مندوی صفحہ ۱۰۲)

اس دور میں اگر کوئی یہ کہے کہ چند ایسی نظموں کے نام لیجیے جنہیں قبولیت خواص دعوام حاصل ہوئی تو ان میں مولا ناحالی کی مسdes، اقبال کا شکوہ جواب شکوہ اور حفیظ کا شاہ نامہ ہی ذہن میں آئیں گے۔ میں تو یہ کہوں گا کہ شاہ نامہ اسلام کو منظوم کتاب کم، مقدس کتاب زیادہ سمجھا جاتا ہے۔ ایسے لوگوں کی تعداد کم نہ ہوگی جو صحیح قرآن مجید کی تلاوت کرتے ہوں اور رات کو شاہ نامہ اسلام پڑھتے ہوں۔

مسجدوں میں یہ پڑھا جائے، مولویوں میں یہ پڑھا جائے۔ شہروں میں یہ پڑھا جائے۔
دیپہاتوں میں یہ پڑھا جائے۔ یہ واقعہ ہے کہ اردو میں اس سے زیادہ مقبول کسی اور شاعر کا کلام نہیں۔
ایک سفیدریش ان کی کوشش پر آئے۔ انھوں نے آکران کے ایک عزیز سے کہا ”حفیظ صاحب
سے ملنا چاہتا ہوں۔“ انھیں اطلاع ہوئی تو باہر آئے اور اس بزرگ سے مخاطب ہو کر کہا: ”فرمایے۔“

”میں حفیظ صاحب سے ملنا چاہتا ہوں۔“

”فرمایے کیا حکم ہے؟“

بزرگ سفیدریش نے انھیں حفیظ جالندھری نے سمجھتے ہوئے پھر کہا۔ ”میں حفیظ صاحب
سے ملنا چاہتا ہوں۔“

انھوں نے کہا ”میں ہی ہوں۔“

”نہیں نہیں۔“ وہ بولے۔

حفیظ صاحب نے اندازہ لگایا کہ بزرگ کسی ایسی ہستی کو حفیظ جالندھری کے روپ
میں دیکھنا چاہتے ہیں جو ان کے خیالوں میں بھی ہوئی تھی۔ ایک نورانی ہیولا۔ یہ جب انھیں عام
سے آدمی لگے تو انھوں نے انھیں حفیظ ماننے سے انکار کر دیا۔ اس تذبذب کی کیفیت کا اندازہ
کر کے اور اس بزرگ کے دل میں اپنے لیے اتحاہ محبت کا خیال کرتے ہوئے، حفیظ صاحب رو
پڑے۔ اس بزرگ کے قدموں میں گر پڑے۔

بابا، جسے آپ ملنے آئے ہیں وہ بنده عنانچیز میں ہی ہوں۔“

تعارف کی یہ رسم عجیب تھی۔ وہ ان کے گلے سے لپٹ کر روتے رہے۔ یہ ان کے گلے
سے لپٹ کر روتے رہے۔ تھوڑی دیر بعد اپنے آپ کو سنپھال کر حفیظ صاحب نے کہا:

”بزرگو! آپ کہاں سے تشریف لائے ہیں؟“

”پشاور سے“

”کیسے آئے؟“

”پیدل“ (سوال کچھ تھا، جواب کچھ)

”پیدل کیوں“

”وہ اس خیال سے کہ آپ کی خدمت میں یوں حاضر ہونا میری نجات کا باعث بن جائے گا۔“

”نجات کا باعث“

”جی ہاں۔ میں تو صرف آپ کی زبان مبارک سے شاہنامہ اسلام سننے آیا ہوں۔“
جب یہ شاہنامہ اسلام سنار ہے تھے تو ان پر عجب جذب و کیف کا عالم تھا۔ کبھی کبھی
ترپ کر اللہ اکبر کا نعرہ بھی بلند کرتے۔ جب یہ پڑھ چک تو وہ بزرگ اٹھے اور چل دیے۔ انھوں
نے انتباہ کی۔ ”ذر اتو رکیے“

”اب نہیں“

”کیوں“

”میری تمباپوری ہو گئی۔“

ماہ نامہ افکار کے حفیظ نمبر میں جناب جمیل الدین عالی رقم طراز ہیں:
”اس کئے پھٹے غریب مگر میرے لیے محفوظ پاکستان کے حصول کے لیے
حفیظ صاحب نے اپنی بساط بھر کام کیا تھا۔ مثلاً وہ مسلم لیگ کے بڑے
بڑے جلسوں میں، ناخواندہ مگر آزادی کے آرزو و مدد مسلم عوام کے دل
شاہ نامہ اسلام سے گرماتے تھے۔ میلاد کی بڑی بڑی تقریبات میں سلام
پڑھتے تھے اور جن سرکاری اور سیاسی حلقوں اور مجلسوں تک ان کی پہنچ تھی
وہاں پاکستان ہی کی بات کرتے تھے۔ ان کی قومی نظمیوں، نعمتوں اور
سلاموں کی مستقل ادبی حیثیت الگ متعین ہوتی رہے گی۔ مگر اس میں
شک نہیں کہ ان کی وقتی افادیت بھر پوری تھی۔ ایک تحریک ایک بہت بڑے

انجمن کی طرح ہوتی ہے۔ جس میں ہزاروں چھوٹے بڑے پُرے ہوتے ہیں۔ آج ہمارے ملک میں ایسے کتنے جانے پہچانے ادیب رہ گئے ہیں جو بیک وقت اچھے شاعر بھی ہوں اور جنہوں نے اپنے ملک کی تعمیر میں کوئی ثابت اور موثر کردار بھی ادا کیا ہو۔

میں دو باتیں ضرور جانتا ہوں۔ ایک اردو زبان اور دوسرے حصول پاکستان کی تاریخ اور اس سے انکار ممکن نہیں کہ حفیظ صاحب نے ان دونوں شعبوں میں نمایاں مقام حاصل کیا ہے۔ حفیظ صاحب ہمارے اکابرین اولین میں شامل ہیں۔ ” (ماہ نامہ افکار ” حفیظ نمبر“ صفحہ ۲۳، ۲۴) اکابرین اولین میں شامل ہیں۔ ” (ماہ نامہ افکار ” حفیظ نمبر“ صفحہ ۲۳، ۲۴)

شہنشاہ نامہ اسلام کے بارے میں شیخ سر عبد القادر لکھتے ہیں:

” کامیابی کی طرح کی ہوتی ہے۔ شہنشاہ نامہ اسلام کو خدا نے ہر طرح سے کامیابی دی۔ کتاب اگر مقبول ہو اور بکثرت اشاعت پائے تو یہ اس کی پہلی اور سب سے بڑی فتح ہے۔ اس کی خوبی کا دوسرا ثبوت یہ ملا کہ قرون اولی کے پرانے اسلام کے کارناموں کو نظم کا لباس پہنانے کی جو طرز حضرت حفیظ نے اختیار کی تھی اس کی تقلید جا بجا ہونے لگی۔ اور کئی اور لکھنے والوں نے اسی طرز پر اسلامی نظمیں شائع کیں۔ قبول عام اس تصنیف کو اس قدر حاصل ہوا کہ قومی مجالس میں جب کسی نے اسے پڑھ کر سنایا تو لوگوں نے انتہائی توجہ اور شوق سے سننا اور جہاں کہیں لوگوں کو خود مصنف کی زبان سے شہنشاہ نامہ اسلام کے کچھ حصے سننے کا موقع ملا وہاں تو محیت طاری ہو گئی۔

مصنف نے یہ کوشش کی ہے کہ جو روایات نظم کی جائیں وہ ایسی ہوں جن کی صحت تاریخی اعتبار سے مسلمہ ہو۔ جا بجا ایسے نوٹ دیے گئے ہیں جن سے روایات کے مأخذ کا پتہ چلتا ہے۔ اس اختیاط کے متعلق کچھ اشعار

عرضِ مصنف کے نام سے درجِ کتاب ہیں۔ مصنف نے کیا خوب کہا ہے:

مجھے ملحوظ ہے اس تذکرے میں راست گفتاری
وگرنہ شاہباز فکر اٹنے سے نہیں عاری
جو موضوع سخن مجھ کو اجازت اک ذرا دیتا
زمینوں کو اٹھا کر آسمانوں پر بٹھا دیتا
مجھے گر یاد ہیں قطرے کو طوفان کر دکھانے کے
کسی ذرے کو وسعت میں بیباں کر دکھانے کے
نہ ہے یہ ڈال کا قصہ، نہ رسم کی کہانی ہے
پر سیرغ ہے اس میں نہ راہ ہفت خوانی ہے
تخیل پر نہیں بنیاد میری شاہ نامے کی
صداقت کی طرف جاتی ہے رہ راست خامے کی
نہ کوئی داستان ہے جس میں لطف داستان بھردوں
نہ افسانہ ہے جس کو جس طرح چاہوں بیاں کردوں

ممکن ہے مندرجہ بالا تو صفحہ سے کوئی یہ سمجھے کہ کتابِ نظم کے اعتبار سے
روکھی چھیکی ہوگی اور جو حالات لکھے ہیں، ان کی تصویر اگر بمطابق اصل
ہے تو اس میں مصور کو رنگ بھرنے کا بھلا کیا موقعہ ملا ہوگا۔ مگر طبع رنگیں
اپنے لیے راستہ نکالے بغیر کہاں رہ سکتی ہے۔ سید ھی سادی روایتوں کے
منظوم بیان میں حفیظ کی شاعری نے اپنی خصوصیات کے اظہار کے لیے
جلد جلد گنجائش نکال لی ہے۔ اور ایسے ادبی جواہر پیش کیے گئے ہیں جنہیں
شاکرین پسند کریں گے اور مزے لے لے کر پڑھیں گے۔ مثلاً جنگ بدرا کا
بیاں ہے کہ جہاں جنابِ رسالت مآب^۲ کا چھوٹا سا شکر ایک ریگستان بے آب

میں پانی کی تلاش میں ہے۔ اس وقت حسن اتفاق سے مینہ برس گیا۔ اس سادہ سی بات کو بیان کرنے کے لیے حفیظ کے تخیل نے یہ سماں باندھا کہ خود صمرا کے دل میں آرزو پیدا کی کہ جس طرح ہو سکے اپنے مقدس اور مقدار مہمانوں کے لیے پانی بہم پہنچائے۔

اس موقع پر دعائے صمرا کے نام سے جو گلزار حفیظ کے قلم سے نکل گیا ہے۔ وہ ان کے ادبی کارناموں میں پائیدار شہرت کا مستحق ہے۔ یہاں تخیل نے اپنا زور دکھایا ہے مگر کسی تاریخی واقعے میں تصرف نہیں کرنا پڑا۔ (اس نظم کے اشعار پہلے نقل کیے جا چکے ہیں)

یہ تشنہ لب جماعت جب یہاں پر رک گئی آکر
دعا کی دامن صمرا نے دونوں ہاتھ پھیلایا کر
جنگِ بدر میں کفار کی شکست کی خبر مکے میں اس طرح پہنچتی ہے۔
یہاں کا حال دیکھا ب وہاں کا رنگ بھی دیکھیں
ذرا چل کر شکستِ بانیان جنگ بھی دیکھیں
نہ تھا باطل کے دل میں وہم تک اپنی خرابی کا
ہمہ تن شہرِ مکہ منتظر تھا فتحِ یابی کا
بہت غزہ تھا سازِ جنگ پر جنگی لیاقت پر
یقین رکھتے تھے اپنی فوج کی تعداد و طاقت پر
بہت عاجز سمجھتے تھے محمدؐ کے غلاموں کو
وطن سے کرچکے تھے بے وطن عالی مقاموں کو
اُنہیں پورا یقین تھا فوجِ فتح بن کے آئے گی
مسلمانوں کے سر، مالی غنیمت ساتھ لائے گی

نوید فتح مندی کا تھا، ایسا اعتبار ان کو
کہ گھر میں بیٹھے رہنے پر نہ آتا تھا قرار ان کو
جما کر خون کے منظر، خیالوں اور نگاہوں میں
نکل کر بیٹھ جاتے تھے بسا اوقات راہوں میں
جر میں ایک دن صفوان و اہل مکہ بھی اکثر
اسی امید پر بیٹھے ہوئے تھے شہر سے باہر
نظر آیا کہ بھاگ بھاگ اک انسان آتا ہے
سراسیمہ، ہراساں اور بے سامان آتا ہے
نہیں تھی ستر کی سدھ بدھ، نے پچھا تھا نہ آگا تھا
مسلمانوں سے لڑ کر بدر کے میداں سے بھاگا تھا
سماتا تھا نہ اُس کے پیٹ میں دم، ہول کے مارے
زبال پر اُس کے تھمارے گئے، مارے گئے سارے
یہ اک مردِ خزانی تھا، اُسے لوگوں نے پہچانا
کسی نے راستے میں اس کو لوٹا ہے یہ گردانا
کہا! اے مردِ سودائی یہ کیسی دھن سمائی ہے
کہ یوں مارے گئے مارے گئے کی رٹ لگائی ہے
وہ بولا واقعی مارے گئے مارے گئے سارے
یہ بولے کون؟ وہ بولا سبھی سردار بے چارے
یہاں بھی کچھ نہ سمجھے اور پوچھا تو نے کیا دیکھا
وہ بولا کچھ نہیں، بس بھاگ آنے میں مزاد دیکھا
یہ سمجھے فتح ہو جانے سے پہلے بھاگ آیا ہے

بڑا بزدل ہے، دل میں خوف کا خطرہ سایا ہے
 کہا مارے گئے جو لوگ اُن کے نام تو لینا
 وہ بولا میں بتاتا ہوں، مجھے پانی ذرا دینا
 ملا پانی، تو اُس بھاگے ہوئے کے دم میں دم آیا
 تو انائی جو پانی پھر اُسی صورت سے چلا یا
 ابی کشتوں کے پشتے لگ گئے اک آن کے اندر
 بڑے سردار سب مارے گئے میدان کے اندر
 یہ سمجھے ذکر کرتا ہے مسلمانوں کے لشکر کا
 صفائیا ہو گیا اُس قوم کے ہر ایک افسر کا
 کہا اچھا ہوا مارے گئے، تم ہوش میں آؤ
 جو مارے جا چکے ہیں، ہم کو سب کے نام بتاؤ
 وہ بولا کیا کہا، اچھا ہوا مرنا بزرگوں کا
 تسمیں تو آج ماتم چاہیے کرنا بزرگوں کا
 بہت روئے گی قرشی قوم اُن عالی نژادوں کو
 جو لے جاتے تھے میدان میں، سواروں اور پیادوں کو
 سپہ سالار عتبہ، بو حکم، بو قرش اور شیبہ
 ولید و عاص، اُمیہ بن خلف، بو نختری زمعہ
 سمجھی مارے گئے اسود کے اور حجاج کے بیٹے
 ہبل کے نام پر قرباں ہوئے تقدیر کے بیٹے
 ہنسا یہ سن کے صفوں اور بولا طرفہ مضمون ہے
 یا پنے ہوش میں ہر گز نہیں، پاگل ہے جنون ہے

لیا ہے نام اس کمخت نے آن پختہ کاروں کا
 جو تہا جنگ میں منہ پھیر دیتے ہیں ہزاروں کا
 بھلا اُس سے مری نسبت تو پوچھو کیا بتاتا ہے
 مجھے پہچانتا ہے یا سناؤنی ہی سناتا ہے
 کہا اچھا بتا صفوان کو کس حال میں دیکھا
 وہ بھاگ آیا کہ اُس کو موت ہتی کے جال میں دیکھا
 وہ بولا، خوب۔ گویا تم مجھے مجنوں سمجھتے ہو
 مرے سچ بیاں کو اور ہی مضمون سمجھتے ہو
 یہ کیا بیٹھا ہوا ہے سامنے صفوان بے چارا
 مسلمانوں نے جس کے بھائی کو اور باپ کو مارا
 یہ سن کے ہکے بکے رہ گئے شیطان کے بندے
 ہزیست پر یقین لاتے نہ تھے سامان کے بندے
 مگر کچھ دیر میں بھاگے ہوئے کچھ اور بھی آئے
 اسی حالت میں آئے اور ایسی ہی خبر لائے
 وہ زر ہیں اور بکتر اور ملبوساتِ فولادی
 وہ شمشیر افغانی، وہ جوش، وہ فن اور وہ اُستادی
 وہ ڈھالیں اور تلواریں، وہ تیر و نیزہ و خنجر
 کہ نکلے تھے بھروسہ کر کے جس سامان کے اوپر
 وہ سب دے کر بخشکل اپنی جانیں لے کر آئے تھے
 بسانِ زخم فریادی زبانیں لے کے آئے تھے
 غرض اب شہر مکہ میں ہزیست کی خبر پہنچی

مصیبت کو بہ کو ، خانہ بہ خانہ، در بہ در پنچی
 پکارا، بولہب، لوگو ذرا خاموش ہو جاؤ
 تم آؤ اے ابو سفیاں ہمیں یہ بات سمجھاؤ
 ہمیں معلوم ہے تعداد میں وہ لوگ تھوڑے ہیں
 نہ ان کے پاس تواریں، نہ ان کے پاس گھوڑے ہیں
 نہ ان لوگوں کا امدادی ہے دنیا میں کہیں کوئی
 سوائے حمزہ، فین جنگ سے واقف نہیں کوئی
 ہمیں جھک کر سلا میں کرتے رہتے تھے سر را ہے
 وہ حرب و ضرب کیا جانیں، بھلا شرب کے چروادا ہے
 انہیں تورات کے کھانے کو روٹی تک نہیں ملتی
 ٹھہرنے کے لیے تنبوتنبوٹی تک نہیں ملتی
 کہاں سے مل گئی آخر کمک میرے بیتچے کو
 کہ ایسا لشکرِ جرار پہنچا اس نتیجے کو
 بتا وہ کون سی بجلی گری تھی آزماؤں پر
 کہ اُس کا اک خداغالب ہوا سارے خداوں پر
 مجھے بتلاؤ تم میدان میں کس بات سے ہارے
 قریشی فوج میں جنگ آزمودہ تھے جو اسارے
 وہ سب مارے گئے، پکڑے گئے، یہ کیا ہوا آخر
 طلسی کارخانہ تو نہ تھا، میدان تھا آخر
 شاہ نامہ اسلام کی ایک بڑی خوبی یہ ہے کہ ضمناً مگر نہایت دلاؤز طریق سے اسلامی
 اخلاقیات کی تلقین کی گئی ہے۔ جلد دوم کے وہ حصے بڑے پُر لطف اور پُر اثر ہیں جن میں جہاد کے

اصلی معنی واضح کیے گئے ہیں اور وہ اصول بتائے گئے ہیں جو آنحضرتؐ نے اپنی فتوحات کے بعد خود
لمحو ظار کئے۔ اور جن پر کار بند رہنے کی تلقین کی۔

خبردار آنہ جائے لشکر باطل قریں جب تک
نہ ہوان کی طرف سے حملہ ہونے کا یقین جب تک
لڑائی کے لیے اس وقت تک جنبش نہ تم کرنا
نہ ہو مجبور جب تک جنگ کی خواہش نہ تم کرنا
لڑائی ٹال دینا درگزر کرنا ہی بہتر ہے
جہاں تک ہو سکے اس سے حذر کرنا ہی بہتر ہے
مگر جب جنگ چھڑ جائے تو استقلال لازم ہے
قضا کا خندہ پیشانی سے استقبال لازم ہے
جنگ بدر سے آنحضرتؐ اور صحابہؐ کرامؐ واپس تشریف لارہے ہیں۔
سر و سینہ کو وقفِ قبح و خجرا کر کے آئے تھے
روہ حق میں یہ پہلا معرکہ سر کر کے آئے تھے
مگر اس فتح پر کوئی نہ شورش تھی نہ ہنگامہ
نہ کوئی ناج گانا تھا نہ باجے تھے نہ دتمامہ
اور پھر اسیر ان جنگ کے بارے میں آنحضرتؐ کا ارشادِ گرامی
اسیروں کو ہمیشہ عزت و اکرام سے رکھنا
کوئی صدمہ نہ پہنچانا، بہت آرام سے رکھنا
نہیں کرتا پسند اللہ سختی کرنے والوں کو
کہ جنت کی بشارت ہے خدا سے ڈرانے والوں کو
مدینہ پہنچنے پر جوز نمگی مسلمانوں نے اپنے ہادیء برحق کے زیر سایہ شروع کی، اس کا

نقشہ ذیل کے الفاظ میں ملاحظہ ہو:

تھے انصار و مہاجر اک نمونہ شان وحدت کا
کہ اس تبقیٰ میں تھا رشتہ، محکم اخوت کا
مسلمان تھے کہ تھیں زہد و درع کی زندہ تصویریں
نمازیں اور تسبیحیں، اذانیں اور تکبیریں
تجارت یا زراعت یا دعائیں یا مناجاتیں
مشقت کے لیے دن تھے، عبادت کے لیے راتیں
جہاد کے بارے میں اولین حکم جو آنحضرت نے دیا۔ حفظیانے ان اشعار میں واضح کیا
ہے۔ اس سے بہتر اصول وضع کرنا ناممکن ہے۔ افسوس کہ دنیا اس حکم کے متعلق گونا گون غلطیوں
میں بنتلا ہے۔

کہا راہ خدا میں تم کو لڑنے کی اجازت ہے
خدا کے دشمنوں کو دفع کرنے کی اجازت ہے
مگر تم یاد رکھو صاف ہے یہ حکم قرآن کا
ستانا بے گناہوں کو نہیں شیوه مسلمان کا
نہیں دیتا اجازت پیش دتی کی خدا ہرگز
مسلمان ہو تو لڑنے میں نہ کرنا ابتدا ہرگز
فقط ان سے لڑو جو لوگ تم سے جنگ کرتے ہیں
فقط ان سے لڑو جو تم پہ جینا تنگ کرتے ہیں
اسلامی تاریخ کے واقعات اور اسلامی تعلیمات و اخلاقیات پر مبنی اس سادہ رواں
دلاؤریز اور دلپذیر شاعری کو اگر قبول خاص و عام حاصل ہو تو اس میں بھلا تعب کی کیا بات ہے۔ ایسا
ہی ہونا چاہیے تھا۔

یہاں یہ بات قابل ذکر ہے کہ حضرت علامہ اقبالؒ اپنے آخری ایام میں حفظ جالندھری کو اکثر اپنے ہاں بلایا کرتے تھے اور شاہنامہ اسلام سے نعتیہ اشعار ان کے مخصوص ترجم میں سنائے کرتے تھے۔ ایسے لمحات میں ان کی آنکھوں سے بے اختیار آنسو جاری ہو جاتے تھے۔ شاہنامہ اسلام میں موجود نعتیہ اشعار زیر نظر کتاب میں کئی مقامات پر نقل کیے گئے ہیں۔ مزید ایک اقتباس ملاحظہ ہو:

محمدؐ کی محبت دینِ حق کی شرطِ اول ہے
اسی میں ہو اگر خامی تو ایماں ناکمل ہے
محمدؐ کی محبتِ خون کے رشتوں سے بالا ہے
یہ رشتہ دنیوی قانون کے رشتوں سے بالا ہے
محمدؐ ہے متاعِ عالم ایجاد سے پیارا
پدر، مادر، برادر، مال و جاں، اولاد سے پیارا
محمدؐ کی غلامی ہے سند آزاد ہونے کی
خدا کے دامنِ توحید میں آباد ہونے کی



پاکستان کا قومی ترانہ

پاکستان کے قومی ترانے کے خالق کے ذہن میں اپنے وطن کے قومی ترانے کا کیا تصور تھا خود انہی کے الفاظ میں ملاحظہ ہو:

”دسمبر ۱۹۷۴ء میں مرحوم لیاقت علی خان وزیرِ اعظم پاکستان را ولپڑی تشریف لائے تھے۔ مجھ سے قومی ترانے پر کچھ بات ہوئی۔ میں نے عرض کیا کہ قومی ترانہ نہ تو خالی شعرو شاعری ہے اور نہ عام بازاری موسیقی۔ یہ ملت کو زندگی دینے والی روح کا اظہار الفاظ میں ہوتا ہے۔ الفاظ مناسب و موزوں اعتدال کے ساتھ مرتب ہو کروہ نغمہ حیات بنتے ہیں جو اس قوم و ملت کا مقصد ہے۔ الفاظ کی یہ موزونیت دھن کہلاتی ہے۔ یہ دھن سازوں سے ہم آہنگ ہو کر ہر فرد میں ملی زندگی کی امنگ قائم رکھتی اور پیدا کرتی چلی جاتی ہے۔ دھن اور الفاظ دونوں کو یک وقت فوجی اور شہری سازوں کی آواز سے ہم رنگ و ہم آہنگ منصہ شہود پر لانا ضروری ہے۔ شاعر کو حسن صوت یعنی الفاظ کی اپنی دلکش موسیقی سے معمور ہونا چاہیے اور شاعر کا کن رس ہونا اور ساتھ ہی دل و جان کے ساتھ ملت کی روح سے ہم آہنگ ہونا لازم ہے۔ شاعر کی یہ تینوں صلاحیتیں اور تخلیقی قوتیں جب تک بروئے کارنہ آئیں گی، قومی ترانہ نہ بن سکے گا۔“
لیاقت علی خان نے فرمایا: ”آپ کے سواد و سراکون ہے؟“

میں نے عرض کیا: اگر مجھ سے یہ خدمت طلب کرتے ہیں تو مجھے گا ہے گا ہے آرکسٹرا کے چند سازندوں اور ایک فوجی بینڈ مائنٹر کی ضرورت بھی ہوگی۔

میری اس وضاحت پر جناب لیافت نے مسرت کا اظہار کیا اور وعدہ کیا کہ کراچی پکنچے ہی ریڈ یوپاکستان کو حکم دے دیا جائے گا۔

حفیظ صاحب محترم لیافت علی خان کے ارشاد کے مطابق اس حکم اور اس پر عمل درآمد کرنے کے منتظر تھے کہ چند روز بعد حکومت کی طرف سے ایک اشتہار شائع ہوا۔ کہ وہ ہزار روپیہ اس شخص کو انعام دیا جائے گا جو قومی ترانے کے الفاظ اور دھن دونوں تیار کرے۔ لیکن اگر کوئی شاعر مخصوص الفاظ میں قومی ترانہ تخلیق کرے اور اسے منظور کر لیا جائے لیکن اس کی دھن کوئی دوسرا موسیقار بنائے تو ان دونوں کو پانچ ہزار روپیہ انعام دیا جائے گا۔

پھر ایک ترانہ کمیٹی تشکیل دی گئی۔ مندرجہ ذیل حضرات اس کے ارکان مقرر ہوئے:

- ۱۔ سردار عبدالعزیز نشتر مرکزی وزیر
- ۲۔ پیرزادہ عبدالستار مرکزی وزیر
- ۳۔ پروفیسر چکراورتی بنگالی رکن دستور ساز اسمبلی
- ۴۔ چودھری نذری احمد خان بنگالی رکن دستور ساز اسمبلی
- ۵۔ سید ذوالفقار علی بخاری کنٹرولر ریڈ یوپاکستان
- ۶۔ جناب اے ڈی اظہر سخن فہم
- ۷۔ جناب جسم الدین بنگالی شاعر
- ۸۔ جناب حفیظ جالندھری اردو شاعر
- ۹۔ جناب ایں ایم اکرام جائیٹ بیکر یڑی، حکومت پاکستان
کنویز و بیکر یڑی ترانہ کمیٹی

اس طرح یہ معاملہ کھٹائی میں پڑ گیا اور طول کھینچتا چلا گیا۔ ترانہ کمیٹی نے بڑی رد و قدر ح

کے بعد یہ فیصلہ دیا کہ ترانہ لازماً اسلامی ہو لیکن اس میں اللہ اور محمدؐ کا نام، اسلام جہاد اور شہادت کے الفاظ نہ ہوں۔

اس کے بعد اس اہم قومی فریضے کے بارے میں حکومت تسلیل اور گوملوکا شکار ہو گئی۔ اس کا اندازہ اس وقت سے لگایا جاسکتا ہے کہ جب اپریل ۱۹۳۹ء میں وزیر اعظم پاکستان لیاقت علی خان انگلستان تشریف لے گئے تو وہاں ایک پریس کانفرنس میں مشہور اخبار ڈیلی ٹیلی گراف کے نمائندے نے جب وزیر اعظم پاکستان سے پوچھا کہ: ”کیا پاکستان کا کوئی قومی ترانہ (National Anthem) ہے؟ تو وزیر اعظم نے یہ جواب دیا کہ: ”قومی ترانہ بنانے میں ہماری مدد کریں۔“ (روزنامہ ڈان کراچی، ۲۳ مئی ۱۹۳۹ء)

اس کے بعد ۲۳ اگست ۱۹۳۹ء کو اخبارات میں یہ خبر چھپی:

”کراچی۔ یاد ہو گا کہ حکومت پاکستان نے قومی ترانے کے سلسلے میں ملک کے ادیبوں اور شاعروں سے قومی ترانہ بنانے کے لیے کہا تھا اور انعام کا اعلان بھی کیا تھا۔ معلوم ہوا ہے کہ آج پاکستان کے قومی ترانے کی کمیٹی نے ریڈ یو پاکستان اور مسٹر چھا گلہ کی بنائی ہوئی دھن منظور کر لی ہے۔“ (امر ووزر، ۲۳ اگست، ۱۹۳۹ء)

یہ بات قابل ذکر ہے کہ ترانہ کمیٹی کے اس اجلاس میں جو بغیر کسی نوٹس اور ایجنسی کے اچانک ہنگامی طور پر ملایا گیا تھا۔ حفیظ صاحب بطور کرن ترانہ کمیٹی موجود نہ تھے۔

اب قومی ترانے کا کچھ حال جناب شاہد احمد دہلوی ایڈیٹر ساقی کے الفاظ میں دیکھیے:

”شعر و موسیقی میں جو ربط ہے۔ حفیظ صاحب میں، اس کا سب شاعروں سے بڑھ کر شعور ہے۔ اس کی ایک بین مثال ”ترانہ پاکستان“ ہے۔ میں اس وقت ریڈ یو پاکستان میں نگران موسیقی تھا۔ ترانہ پاکستان کا غلغله اُٹھا۔ صبح سے شام تک دھن بنانے والے اپنے سروں کو دھنتے اور اپنی اپنی

ڈھنیں ریکارڈ کرو کے چلے جاتے۔ کراچی کے علاوہ اور شہروں سے بھی
دھنوں کے ریکارڈ اس مقابلے میں شریک کیے گئے تھے اور اس وقت کے
وزیر اعظم لیافت علی خان کو منتخب ڈھنیں سنائی گئی تھیں۔ چھاگلہ مرحوم کی
ڈھن سب میں بہتر سمجھی گئی تھی۔ ان کے بعد جو وزیر اعظم تشریف لائے
تھے انہوں نے مزید انتظار کیے بغیر چھاگلہ کی ڈھن منظور کر لی۔ اس کے
بعد شاعروں کو اذن عام دیا گیا کہ اس ڈھن پر ترانہ پاکستان کے بول
بھاؤ۔ اب پھر شاعروں کی تاخت ریڈ یو پاکستان پر ہونے لگی۔ بڑے
بڑوں نے زور مارا۔ ان سب کے ریکارڈ بھی بھرے گئے۔ حفیظ صاحب
نے بھی اپنا ترانا ریکارڈ کرایا۔ پھر ان سب بولوں کی جانچ جانے کن کن
بڑے بڑے ماہروں نے کی اور سب نے متفقہ فیصلہ کیا کہ حفیظ صاحب کا
ترانہ سب سے بہتر ہے۔ میں نے بھی ریکارڈ نگ کے دوران میں بعض
نامی شاعروں کے بول دیکھے اور سُنے تھے۔ واقع میں حفیظ صاحب کے
ترانے سے بہتر تو کجا کوئی اس کا پاسگ بھی نہیں تھا۔ یہ کتنے بڑے اعزاز
اور سرفرازی کی بات ہے کہ کسی شاعر کا کھا ہوا ترانہ پوری قوم اور ملک کا
ترانہ بن جائے۔ یہ افتخار حفیظ صاحب کو حاصل ہوا اور وہی اس کے مستحق
بھی تھے۔

اس کا میا بی کا اعلان ہونا تھا کہ یار لوگ لوکوں پر لوٹ گئے اور تو اور حفیظ
صاحب کے قریب ترین دوست و قدر داں، عبدالجید سالک اور مجید لاہوری
جیسے بھی ہتھے سے اکھڑ گئے اور نہ صرف اس ترانے کی مخالفت ان دوستوں
نے کی بلکہ اس کا مذاق بھی اڑایا اور اس کی پیرو ڈیاں بھی لکھیں۔ ان کے
ایک دوست نے اسی بھر اور اسی ڈھن میں ایک فخش قسم کی پیرو ڈی لکھی۔

جسے وہ مزے لے لے کر حفیظ صاحب کی موجودگی میں دوستوں کو سنایا
کرتا تھا۔“

حفیظ صاحب نے کیا سچ کہا ہے:

نجبٹِ درُوں دکھا دیا ہر دہن غلیظ نے
کچھ نہ کہا حفیظ نے، ہنس دیا، مسکرا دیا

یاروں کی بہمی پہ بھی آگئی حفیظ
یہ مجھ سے ایک اور بُری بات ہو گئی
دیکھا جو کھا کے تیر، کمیں گاہ کی طرف
اپنے ہی دوستوں سے ملاقات ہو گئی
پاکستان کے قومی ترانے پر بعض ناس بھا اور اردو سے نا بلدوگ یہ اعتراض کرتے ہیں کہ یہ
ترانہ پاکستان کی قومی زبان میں نہیں ہے۔ سوائے لفظ ”کا“ کے باقی سارے الفاظ فارسی کے ہیں۔
اس سے زیادہ جاہل نہ اعتراض اور کوئی نہیں ہو سکتا۔ ان آن پڑھ اور بے علم لوگوں سے
جو یہ بے سر و پا اعتراض کرتے ہیں میں یہ پوچھتا ہوں کہ پاکستان کے قومی ترانے میں کون سا ایسا
لفظ ہے جو اردو زبان میں ہر روز استعمال نہیں ہوتا۔ اردو کا کوئی اخبار اٹھا کر دیکھ لیں۔ اردو کی کسی
کتاب، نظم و نثر کی ورق گردانی کر لیں قومی ترانے کے سارے الفاظ بار بار اور ہر جگہ نظر آئیں
گے۔ یہ سب اردو زبان کے الفاظ ہیں۔ اردو مختلف زبانوں کے میں جوں سے ہی تو بنی ہے۔ اس
کے سارے الفاظ دوسری زبانوں سے مستعار ہیں۔ ترکی، فارسی، عربی، سنسکرت، پنجابی یہ ساری
وہ زبانیں ہیں جن کے الفاظ نے آپس میں مل کر اردو زبان کو جنم دیا ہے اور اردو میں استعمال
ہونے والے ان ساری زبانوں کے الفاظ اب اردو ہی کے الفاظ ہیں۔ قومی ترانے کی ایک اضافی
خوبی یہ ہے کہ یہ خالص اردو زبان میں ہے۔ مگر اسے افغانستان اور ایران والے بھی جو پاکستان

کے پڑوی مسلمان ممالک ہیں پوری طرح سمجھ سکتے ہیں۔ یہ ترانہ ان تینوں ملکوں میں اتحاد و یگانگت کے جذبات ابھارتا ہے۔

اب ایک دفعہ پھر جناب محمد طفیل صاحب کی طرف آتے ہیں۔ اپنی کتاب مخدومی میں

لکھتے ہیں:

”۳۰ ستمبر ۱۹۴۷ء کو ذوالحقار علی بھٹو کو یونیورسٹی کمپس میں دانشوروں سے خطاب کرنا تھا۔ میں بھی اس جلسے میں موجود تھا۔ مگر میں چاہتا تھا کہ اس دن کی کارروائی کے تاثرات خود حفیظ صاحب کی زبانی سنوں۔ کیوں کہ اس جلسے میں بھٹو صاحب نے انھیں مخاطب کر کے بھی اُن کی شان بڑھائی تھی۔ میں اندازہ کرنا چاہتا تھا کہ اب یہ کس مقام سے بولتے ہیں۔

”بھٹو صاحب کی اُس دن کی تقریر کے بارے میں آپ کا کیا خیال ہے؟“

”بھٹو صاحب مجھ سے ناراض تھے۔“

” وجہ؟“

” وجہ یہ تھی کہ جب بھٹو صاحب انتخاب لڑ رہے تھے تو ان کے خلاف امیدوار ڈاکٹر جاوید اقبال تھے اور میں ان کا حامی تھا۔ اس لیے کہ وہ علامہ اقبال کا بیٹا ہے۔“

”مگر جلسے میں تو انھوں نے آپ کا حال پوچھا اور یہ بھی کہا: ”آپ نے قومی ترانہ لکھا ہے۔ اب ہمیں انقلابی ترانہ لکھ کر دیں۔“

”جی ہاں! یہ بھیک ہے مگر میں تو پہلے سے کہہ رہا ہوں۔“

”وقتِ اخوتِ عوام“

سال روائی ۲۰۱۰ء میں حفیظ کے قومی ترانے کے خلاف ایک نیا شو شہ اور اٹھا۔ اس دفعہ بھارت سے آنحضرتی پر و فیسر جگن ناتھ آزاد کے بیٹے نے بیان داغ دیا کہ: ”قائدِ اعظم نے میرے

والد صاحب سے پاکستان کا قومی ترانہ لکھنے کی فرماش کی تھی۔ جس کی تعییں میں انھوں نے ترانہ لکھا تھا مگر وہ بعد میں حکومت پاکستان نے منظور نہیں کیا۔“ یہ بیان سراسر بے بنیاد اور محض شرارہ پر ہے۔ اگر ایسا کوئی واقعہ ہوتا تو پروفیسر جگن ناٹھ آزاد اپنی بے شمار تحریروں اور متعدد تصمیمات میں کہیں تو اس واقعے کا ذکر کرتے۔ نہ صرف یہ کہ پروفیسر جگن ناٹھ آزاد نے اپنی کسی تحریر میں کہیں اس واقعے کا ذکر تو کیا بلکہ اس کوئی اشارہ تک بھی نہیں کیا بلکہ اپنے پاکستانی دوستوں سے ملا تا توں کے دوران کبھی اس طرح کی کوئی بات نہیں کی کہ انھیں حضرت قائدِ عظم نے پاکستان کا قومی ترانہ لکھنے کو کہا تھا۔ خود مجھ سے پروفیسر جگن ناٹھ آزاد کی دو خاصی طویل ملاقاتیں رہی ہیں۔ نومبر ۱۹۷۷ء میں اقبال کے سو سالہ یوم پیدائش پر جب وہ سیالکوٹ تشریف لائے تھے۔ اس دوران ایک دو ہر رات گئے تک کئی گھنٹے ان سے صحبت رہی۔ فاروق روہکڑی صاحب کی عادل یورپیز فیکٹری کے جزئی میجر کریم شیر محمد شاد مرحوم نے پروفیسر جگن ناٹھ آزاد کو اور مجھے اپنے ہاں لج پر مدعو کیا ہوا تھا۔ یہ سیالکوٹ میں مندو بین کے قیام کا آخری دن تھا۔ روہکڑی صاحب کا تعلق میانوالی سے ہے۔ پروفیسر جگن ناٹھ آزاد بھی میانوالی کے قریب ایک قبصے موئی خیل کے رہنے والے تھے۔ اس علاقائی تعلق کے ناطے فاروق روہکڑی صاحب کی خواہش تھی کہ پروفیسر جگن ناٹھ آزاد کو مدعو کیا جائے اور ان کی صحبت میں ان کے آنجمانی والد اور اردو کے مشہور شاعر تلوک چند مرحوم کی یاددازہ کی جائے۔ پروفیسر تلوک چند مرحوم اپنی آخری عمر میں، قیام پاکستان سے چند سال پہلے، گورڈن کالج راولپنڈی میں فارسی کے اسٹاد بننے سے قبل ساری زندگی میانوالی اور اس کے گرد و نواح کے دیہات میں مدرس کے فرائض انجام دیتے رہے تھے۔ بطور شاعر ہی نہیں بلکہ بطور ایک شیفیت اور لائق اسٹاد کے سارے علاقوں میں ان کا بڑا ادب اور احترام تھا۔ کریم شیر محمد شاد جو انک کے رہنے والے تھے۔ ۱۹۸۰ء کے عشرے میں کئی بار تلوک چند مرحوم سے مل چکے تھے کرنل صاحب کو شعرو شاعری سے عشق کی حد تک لگاؤ تھا۔ جب وہ زمانہ طالب علمی میں اسلامیہ کالج لاہور کے کریسٹ ہوٹل میں مقیم تھے تو ایک دفعہ جب تلوک چند مرحوم لاہور تشریف لائے تو کریم شیر محمد

شاد کے ہوٹل کے کمرے میں قیام پذیر ہوئے۔ کرٹل صاحب کا کریستن ہوٹل کا کمرہ شاعروں کی بیٹھک تھا۔ کئی دفعہ اختر شیرانی نے وہاں محفوظ ناؤنوش جھائی۔

۱۹۷۰ء میں جب میں واہ چھاؤنی میں کنٹونمنٹ ایگزیکٹو فیسٹھا تو خوش قسمتی سے کرٹل شیر محمد شاد کنٹونمنٹ بورڈ کے پریزیڈنٹ تھے۔ خوش قسمتی سے اس لیے کہ زندگی میں ان جیسا خن فہم، تدریشناس اور یاروں کا یار مانا مشکل ہے۔ یہ سب کچھ میں اس لیے بیان کر رہا ہوں کہ قارئین اندازہ لگا سکیں کہ سیالکوٹ میں پروفیسر جگن ناتھ آزاد سے میری طویل ملاقات کس بے تکلف اور شاعرانہ ماحول میں ہوئی۔ شعر و ادب سے متعلق ہر موضوع زیر بحث رہا۔ پروفیسر جگن ناتھ آزاد کی گفتگو سے بتہے چلا کہ ان کو اور ان کے والد گرامی جناب توك چند محروم کو حضرت حفیظ جalandھری سے بڑی شیفٹگی اور عقیدت تھی۔ پروفیسر جگن ناتھ آزاد کو تو شاہ نامہ اسلام کے کئی اشعار یاد تھے۔ جو انہوں نے ہمیں ترجمہ سے سنائے۔ شاہ نامہ اسلام میں حفیظ کی مشہور نظم ”صحرا کی دعا“، انھیں ساری یاد تھی۔ چونکہ یہ نظم مجھے بھی ساتویں جماعت سے از بر ہے۔ ہم دونوں باری باری اس کے شعرا یک دوسرے کو سناتے رہے اور محفوظ ہوتی رہی۔ پروفیسر جگن ناتھ آزاد کو حفیظ کا مشہور سلام:

سلام اے آمنہ کے لال ، اے محبوب سمجھانی

بھی زبانی یاد تھا۔ انہوں نے حفیظ کی نقل کرتے ہوئے ترجمہ سے ہمیں سارا اسلام سنایا۔ ایسی بے تکلف اور بے محابا گفتگو میں یہ ممکن ہی نہیں تھا کہ اگر حفیظ کے قومی ترانے سے متعلق کسی قسم کی کوئی ایسی بات ہوتی جو اب پروفیسر جگن ناتھ آزاد کے بیٹے نے ان کی وفات کے بعد بنائی ہے تو اس کا ذکر نہ آتا۔ جہاں تک تحریری شہادت کا تعلق ہے اس پر تو میں نے پہلے اظہار خیال کر دیا ہے کہ پروفیسر جگن ناتھ آزاد نے کہیں اپنی کسی تحریر میں اس کا تذکرہ نہیں کیا۔

پروفیسر جگن ناتھ آزاد سے میری دوسری طویل ملاقی امر تسری میں ہوئی۔ جب میں جناب خالد القبائل یا سراورڈ اکٹھ انتر شمار کے ہمراہ آل انڈوپاک مشاعرے میں گیا۔ جناب مرتضیٰ

برلاس صاحب نے بھی اس مشاعرے میں شرکت کی۔ مگر وہ ہمارے ساتھ نہیں گئے تھے۔ لاہور سے دہلی اور وہاں سے امر تسر پہنچے تھے۔ جگن ناتھ آزاد سے میری یہ ملاقات بھی دیریک رہی اور اتفاق سے موضوع گفتگو حفیظ اور ان کی شاعری رہی۔ اس کی بنیادی وجہ حفیظ کے ساتھ ہم دونوں کی والہانہ شیفتگی تھی۔ میں نے ان سے کہہ دیا کہ ایک تو آپ نے ابوالکلام آزاد کی محبت میں اپنا تخلص آزاد رکھا ہوا ہے دوسرے آپ حفیظ کے شیدائی ہیں۔ شاہ نامہ اسلام کے بے شمار اشعار حفظ کر رکھے ہیں۔ نعمتیں بھی لکھتے ہیں۔ اب مسلمان ہونے میں کیا امر مانع ہے۔ کہنے لگے۔ اپنا ماضی اور خاندانی مجبوری۔ پھر حفیظ جالندھری کا تذکرہ چل نکلا مگر کہیں انھوں نے مجھے یہ نہیں بتایا کہ انھوں نے پاکستان کا کوئی قومی ترانہ لکھا تھا۔ اگر ایسی کوئی بات ہوتی تو ممکن نہیں تھا کہ اس کا ذکر نہ آتا۔

جب چند ماہ قبل یہ شوشهہ اخبارات میں نکلا تو اردو کے مشہور اُستاد اور فقادِ جناب پروفیسر ڈاکٹر محمد ذکریا نے ایک فی وی چینل پر اس موضوع پر بحث کرتے ہوئے فرمایا ہے کہ یہ دعویٰ کہ حضرت قائدِ اعظم نے پروفیسر جگن ناتھ آزاد کو پاکستان کا قومی ترانہ لکھنے کو کہا تھا سرے سے غلط اور بے بنیاد ہے۔ حضرت قائدِ اعظم سے پروفیسر جگن ناتھ آزاد کی بالمشافہ ملاقات ہی جس کا دعویٰ ان کے بیٹے نے کیا ہے ثابت نہیں ہوتی۔ پہلے مصدقہ طور پر یہ تو بتایا جائے کہ پروفیسر جگن ناتھ آزاد حضرت قائدِ اعظم سے کب اور کہاں ملے تھے۔



حفیظ کی شاعرانہ عظمت (حفیظ کے فنی کمالات)

محمد طفیل مدیر نقوش لکھتے ہیں:

”اُردو نظم کو جتنی سُندرتا، جتنی انوکھی بھریں، جتنا ”مترنمیہ“ بیان اور جتنا نیا انداز حفیظ صاحب نے بنشا ہے کم ہی کسی شاعر کو نصیب ہوا ہوگا۔ اگر کوئی ان حقائق کو تسلیم نہیں کرتا تو وہ کوئی ہٹ دھرم ہوگا۔ معقول آدمی نہ ہوگا۔

ہر حکومت نے انھیں نوازا، انگریز نے خان بہادر کا خطاب دیا۔ پاکستان کی فوجی حکومتوں نے ہلال امتیاز اور پرائڈ آف پرفارمنس کے اعزازات سے نوازا۔ قوم و ملت نے انھیں ملک الشعرا، حسان الملک، فردوسی، اسلام اور شاعر پاکستان تک کے لقبات سے نوازا۔ مگر انھیں جس اعزاز پر سب سے زیادہ خوشی ہوئی وہ ہے ہائی کورٹ کی ایک تقریب، جس میں انھوں نے کہا ہے: کا تلمد ان پیش کیا گیا۔ اس تقریب کے بارے میں انھوں نے کہا ہے:

”عالیٰ جاہو! پاکستان میں مظلوموں کی پنا ہو۔ میں آج دارالعدل میں حاضر ہوں۔ جو بہدیہ آج مجھے اس بارگاہ سے عطا ہوا ہے۔ اس سے بڑھ کر اور کوئی اعزاز مجھنا چیز کے لیے ممکن نہیں۔“ (مخدومی صفحہ ۵۸، ۵۹)

جو شیخ آبادی، حضرت حفیظ جالندھری کے جشن بجاہ سماںگی کے موقع پر قم طراز ہیں: ”میرے اور حضرت حفیظ کے مابین ڈھنی عملی اختلافات کی مجال نہیں کہ وہ مجھے راہِ مستقیم سے ہٹا کر حفیظ صاحب کے شاعرانہ جمال سے انکار کر

دینے کی حماقت میں مبتلا کر دیں۔ حفیظ صاحب ایک ایسے شیریں مقال شاعر ہیں جو دلوں میں گھر کر چکے ہیں۔ ان کی شاعری، اطافت، سلاست، مٹھاں، شکنی، روانی، رنگینی اور راگنی کی لپٹوں سے مہکی ہوئی ہے۔ ان کے رسیلے گیت فضائیں ساون کے بادلوں کی طرح جھوم رہے ہیں اور ان کا دل نشیں سامع نواز ترجم ادب کی محراب میں وہ جھنکار پیدا کیے ہوئے ہے کہ زہرہ آسمان پر رقص کر رہی ہے۔“

رسالہ ”نگار“ کے مدیر اور مشہور نقاد اور ادیب نیاز فتح پوری نے لکھا: سرز میں پنجاب نے دو غیر فانی شاعر پیدا کیے ایک اقبال، اور دوسرا حفیظ۔ اقبال نے کہا:

خونے بہ جگر جمع کن و رنگ بروں آر

حفیظ نے کہا:

ناظارہ کن ز چاکِ کتاب، ماہتاب را

دنیانہ سے بھلاکنی نہ اسے۔“

(مخدومی صفحہ ۱۵۵)

حفیظ کے گیتوں کے متعلق فراق گورکپوری نے اپنی ایک بڑا کاست تقریر (۱۹۲۰ء)

میں کہا تھا:

”یہ اہلی ہوئی اور اٹھلاتی ہوئی جوانی، یہ بے تکلف اور بے لاگ رچاؤ اور نکھار، یہ شوخ رنگینی، یہ دھن، یہ سُر بیلا پن، یہ رنگ، یہ رس، یہ کک اور یہ انگڑائیاں، ہم کو آج تک کسی اور شاعر میں نہیں ملیں۔ معلوم ہوتا ہے کہ مصرے اور اشعار کہنہیں گئے ہیں بلکہ چھلک پڑے ہیں۔“

(افکار۔ حفیظ نمبر صفحہ ۵۱۶)

سر راس مسعود کہتے ہیں:

”میں حفیظ کے رنگِ خن پر شیدا ہوں۔ اس کے سادہ مگر پُرا ثرکلام سے ہمیشہ ایسی کیفیت میں ڈوب جاتا ہوں جس کا اظہار میری زبان نہیں کر سکتی۔ اس کلام سے مجھ پر ہمیشہ ثابت ہوتا ہے کہ اردو زبان کے ان سب بڑے بڑے شعرا میں جن کو میں جانتا ہوں، ایک حفیظ ہی ایسا ہے جس کے متعلق میں دعوے سے کہہ سکتا ہوں کہ اس کا دائرہ کا صرف مشاہدات اور محسوسات کی ترجمانی تک محدود ہے۔ اور وہ اس دائرة کا میں اپنا ثانی نہیں رکھتا۔“ (ماہنامہ افکار، حفیظ نمبر صفحہ ۱۱۰)

حفیظ پر کیا موقوف ہے میں سمجھتا ہوں دنیا میں جتنے بڑے بڑے شاعر ہوئے ہیں ان سب کا کمال یہی ہے کہ وہ اپنے مشاہدات و محسوسات کو اس رنگ سے محسم کر دیتے ہیں کہ ہر دلکشی اور محسوس کرنے والا ان کے مشاہدات و محسوسات کو خود اپنے مشاہدات و محسوسات پر یقین کرنے لگتا ہے۔

تصویرِ مشرق حضرت عبدالرحمن چفتائی فرماتے ہیں:

”میرا کوئی مقام نہیں کہ میں اپنی بے کار لفاظی سے حفیظ جیسے بلند پایہ شاعر اور ادیب پر طبع آزمائی کروں۔ جس کے ایجادات اور ندرت نے ہماری شاعری کا رنگ بدل ڈالا۔ حفیظ ان شخصیات میں سے ہے جن سے کسی قوم کا وقار بلند ہوتا ہے اور قوم تو مous میں شمار ہوتی ہے۔

حفیظ اپنے الفاظ اور محاوروں کا مسیحہ ہے۔ ان میں اتنی گہرائی اور معنویت پیدا ہو گئی ہے کہ ضرب المثل بن گئے ہیں۔“ (افکار، حفیظ نمبر)

پروفیسر سید احمد شاہ بخاری (پٹرس) حفیظ کی تعریف میں یوں رطب لسان ہیں:

”جالندھر کے نغمہ پرور شہر نے حفیظ نامی ایک ساحر پیدا کیا ہے جو کچھ

مدت سے لاہور کے مشاوروں اور ہندوستان کے ادبی حلقوں کو مبہوت کر رہا ہے۔ جس کے قلم کی ایک بے پرواہنگی سے موسیقی کی روح کا نپ کر بیدار ہو جاتی ہے۔ قدرت کی رنگینیاں تصویریں بن بن کر آنکھوں کے سامنے آتی ہیں اور غائب ہو جاتی ہیں اور لطافت اور زماکت شاعری کا جھملاتا ہوا بس پہن کر رقص کرنے لگ جاتی ہیں۔

ساون رُت، گھنگھور گھٹاؤں میں کھیلتی ہوئی بجلی، ہمروں کی جھنکار، پہیوں کی پکار، برسات کی ٹھنڈی ہوا، ہوا میں اڑتے ہوئے آنچل، آنکھوں میں تمنائے دید اور فراق کے آنسو، دل میں انتظار کی دھڑکن، یہ ایک مست کیف شاعر کی وہ دنیا ہے جس میں حفیظ گا تا پھرتا ہے۔

ہمارے شاعر برسوں سے ترکِ شیرازی پر مست ہیں۔ یہ ایک ایسی شراب طہور سے بے خود ہونے کا بہانہ کر رہے ہیں جو نہ خود پی سکتے ہیں نہ اوروں کو پلا سکتے ہیں۔ حفیظ کی نظر ہندوستان کی دہن پر ہے۔ (دیباچہ نغمزار) ڈاکٹر تاشیرا پے مضمون شاعر شباب میں رقم طراز ہیں:

”حفیظ کی شاعری امید افزا ابتداء سے تکمیل تک جا پہنچتی ہے۔ مگر میرے دل میں جو جگہ نغمہ زار کی نظموں کے لیے ہے وہ کسی اور نظم کے لیے نہیں۔ نغمہ زار کے بعد حفیظ نے جو کچھ لکھا ہے وہ فن اور نفس مضمون کے اعتبار سے بلند تر ہے اور پختہ تر ہے۔ ممتاز اور علوٰ تخلیل، لطافت الفاظ سے اس طرح ممزوج ہوئے ہیں کہ ادبیات میں اُن کا مقام جادوگی ہے۔ مگر جو سبک سری، جو فرحت افزائی نغمہ زار کے الفاظ و معانی اور بخور میں ہے وہ اور کہیں نہیں ملتی۔ نغمہ زار، حفیظ کا شباب ہے اور اس میں شباب کی جملہ خصوصیات بدرجہ اُتم موجود ہیں۔ جب تک اس عجوزہ دہر پر شباب

سلط ہے، نغمہ زار کا سکھ جو اسی ہمت دلوں پر جمار ہے گا۔
 کسی ایک نظم یا غزل کو دیکھو، وہی شباب کی سر شوری، استغنا اور انائیت نظر
 آتی ہے۔ کرشن کنهیا، اس نام سے کسی قدر عقیدت وابستہ ہے۔ مگر شاعر
 نے اس عقیدت کو طویق گردن نہیں بنایا اور شاعر انہ سر بلندی سے طرب و
 غنا کی مسرتوں کی آرزو کی ہے

بُنْسِیٰ میں جو لے ہے

نَشَہٗ ہے نہ لے ہے

کچھ اور ہی شے ہے

اک روح ہے رقصان اک کیف ہے لرزائ
 آنا نہ اکیلے ہوں ساتھ وہ میلے
 سکھیوں کے جھمیلے

ہر نظم شباب کی حسن آفرینی اور جدت پسندی کا نمونہ ہے اور اس روح
 خیال کی ترجیحانی کے لیے اسے انداز بھی تازہ ملا ہے۔

شعر اور نغمے کا تعلق تو شاعری کے مظہر یعنی الفاظ سے ظاہر ہے۔ الفاظ کیا
 ہیں۔ اصوات۔ ایسی آوازیں جن میں مختلف لوگوں نے مختلف معنی ڈال
 دیے ہیں۔ شاعری کیا ہے۔ بہترین الفاظ کی بہترین ترتیب۔ بہترین
 اصوات کا مجموعہ، یہی وجہ ہے کہ مشاہیر شعراء اپنے شاہکار روزمرہ کے
 سوقیانہ بازاری اور تجارتی لہجہ کو ترک کر کے لے میں پڑھتے ہیں۔ اگر
 ایران کا عارف قزوینی بریط لے کر اپنی تصنیف گاتا پڑھتا ہے تو زبور گجم کا
 مصنف آسا کی دھن میں سامعین کے قلوب پر شعلہ ریز ہوتا ہے۔

شباب اور نغمہ۔ یہ ہے حفیظ کے اس دوڑاول کی خصوصیت۔ جس بنا پر میں

نغمہ زار کو نغمہ شباب کہا کرتا ہوں۔ غالباً اس طرزِ خیال کی بہترین ترجمانی
کا گیت ہے۔ ”ابھی تو میں جوان ہوں“

یہ آسمان، یہ زمیں
اظارہ ہائے دلشیں
انھیں حیات آفرین
بھلا میں چھوڑ دوں نہیں
ہے موت اس قدر قریں مجھے نہ آئے گا یقین
نہیں نہیں ابھی نہیں ابھی تو میں جوال ہوں
بسنت ایک موسم ہے۔ جواب تدائے آفرینش سے یکساں خصوصیات کے
ساتھ آتا جاتا رہتا ہے مگر حفظ اس میں خوشی اور غم دونوں قسم کے جذبات
بھر دیتا ہے اور آخری بند تو گویا بسنت کا ایک مستقل مجازی نشان
(Symbol) بن گیا ہے۔

اک نازنیں نے پہنے پھولوں کے زرد گہنے
ہے مگر اُداس
نہیں پی کے یاس
غم و رنج و یاس دل کو پڑے ہیں سہنے
اک نازنیں نے پہنے
پھولوں کے زرد گہنے

منظکشی مصوری میں ہو یا شاعری میں، شباب کا آزاد مشغله ہے۔ خالص
مسرت کا بہترین نمونہ۔ اردو شاعری کے اس نئے دور میں یہ مشغله بہت
سے پورپ زده شعر اکاتھیہ مشق بنا رہا ہے اس میدان میں بھی حفظ جملہ

معاصرین سے آگے کل گیا ہے۔ نمود سحر کا ایک بند ملاحظہ ہو۔
 اُٹھی حسینہ سحر پہن کے سر پر تاج زر
 لباسِ نور زیب بر
 چڑھی فرازِ کوہ پر
 وہ خندہ نگاہ سے پہاڑ طور بن گئے
 وہ عکس جلوہ گاہ سے سحاب نور بن گئے
 نوائے جوبار اُٹھی
 صدائے آبشار اُٹھی
 ہواں کے رباب اُٹھے خوش آمدید کے لیے
 اُٹھی حسینہ سحر
 پہن کے سر پر تاج زر
 اور اب ساون رت کا ایک منظر
 آموں کے نیچے ڈالے ہیں جھولے
 مہ پکروں نے سیمیں تنوں نے
 برق افغانوں نے
 نازک رنگین دوپٹے ہلکے
 سر پر سنبلے شانوں پر ڈالے
 اترا رہی ہیں
 اٹھلا رہی ہیں
 خوبان ہندی حرavan ارضی
 رونق گھروں کی
 (جو لا)

قدیم ایرانی و عرب شعرا کے بعد ایشیائی شاعری سے صحیح منظر کشی مفقود ہو گئی ہے۔ اس کی وجہ غالباً یہ تھی کہ بادیہ نشینی پر شہری تہذیب نے غلبہ پالیا ہے۔ اسی سبب سے جب لاہور کے مشاعروں میں آزاد مرحوم نے اردو شاعری میں ایک نئی روح پھونکنی چاہی تو ان کے سامنے فقط ہول رائٹ صاحب کے بتائے ہوئے سطحی اصول تھے اور اُس۔ جب حفیظ اس قسم کے اصولوں سے آزاد ہو کر اس میدان میں اُتر اتواس کی حالت بعینہ ان شعرا کی تھی جو اپنے لیے خود مشتعل راہ ہوتے ہیں اور ادبی روایات کی بجائے محض اپنے حواسِ خمسہ کی پیروی کرتے ہیں۔

کرنوں نے رنگ ڈالا بادل کی دھاریوں کو
پھیلا دیا فلک پر گوئے کناریوں کو

شام آئی ہے سکون کے جال پھیلائے ہوئے
ساحرہ بیٹھی ہے کالے بال بکھرائے ہوئے

اس طرح اونچے پہاڑوں میں گھری ہیں وادیاں
جس طرح دیواؤں کے گھر میں قید ہوں شہزادیاں

جھاٹیاں کالی ردا میں اوڑھ کر چپ ہو گئیں
بند کلیاں اپنی خوشبو سے لپٹ کر سو گئیں

بے زبان خاموشیاں جا گئیں، صدا میں سو گئیں
شورشیں چپ ہو گئیں، خاموشیوں میں کھو گئیں

ایک ہی مضمون کس قدر تنوع اور تازگی سے پیش کیا ہے۔“
پنڈت ہری چند اختر نے اپے مضمون ”حفیظ کے فنی کمالات“، مطبوعہ افکار حفیظ نمبر میں
لکھا ہے:

”حفیظ کے طرزِ تحریر کو اُس کی خاص ندرت یا ایک آدھ جدت کی بنا پر اچھوتا
نہیں کہا جاتا بلکہ اُردو شاعری کی عام روشن و افادہ کو مد نظر رکھیں تو حفیظ کی
شاعری ہر لحاظ سے زالمی ہے۔ موضوع کلام، مضمون و خیالات، بخور و قوانی
کے استعمال، منظر کشی، تشبیہات، غرض کسی پبلو سے دیکھیے حفیظ کا کلام
انقلاب انگیز جدتوں کا حامل نظر آئے گا۔ حقیقت تو یہ ہے کہ جس چیز کو ہم
اب تک ”ہماری شاعری“ کہتے رہے ہیں۔ وہ اکثر ویژت اس کے سوا کسی
اعتبار سے ہماری نہیں کہ اس کے مصنف ہندوستان میں پیدا ہوئے تھے۔
اس شاعری میں خیالات و جذبات، محاورات و طرزِ تکلم، اصل تصویر اور
پس منظر سب کچھ ایرانی ہے۔ ہندوستان کا کچھ بھی نہیں۔ اس قسم کی
مصنوعی اور صرف شاعر کی اپنی ذات کو فریب میں مبتلا رکھنے والی شاعری
کے متعلق بجا طور پر کہا جا سکتا ہے کہ ہماری اُردو شاعری نے عام طور پر
ایک غیر فطری شکل اختیار کر لی ہے۔ مثلاً موسم کا استقبال، بستن یا یہولی
منا کرنے ہیں بلکہ ایسے انداز سے کیا جاتا ہے جس سے کنار کتنا باد کی بزم
مے نوشی اور گلکشت مصلی کا حظ حاصل ہو۔ اور پھر لطف یہ کہ یہ سب کچھ تو
ایران میں ہوتا ہے اور بہار ہندوستان میں آ جاتی ہے۔ بخلاف اس کے
حفیظ کے ہاں بستن میں سرسوں پھولتی ہے۔ باغوں اور کھیتوں میں
ہندوستانی بہار آتی ہے۔ لڑ کے ڈور اور پتیگ کے لیے باہم دست و گریباں
ہوتے ہیں۔ دوسری جانب ایک عصمت آب شوہر پرست ہندوستانی

عورت نے پھولوں کے زرد گہنے تو پہن لیے ہیں مگر شوہر پر دیس میں ہے
اس لیے:

ہے مگر اداس
نہیں پی کے پاس
غم و رنج و یاس

دل کو پڑے ہیں سہنے

اسی طرح برسات آتی ہے تو جہاں باغوں میں بلبلوں کے بجائے کوئی کی گو گو اور پیسے
کی پی کہاں سنائی دیتی ہے۔ وہاں آموں کے نیچ جھولے ڈال کر پینگلیں بڑھانے والی ماہ پکروں
کے پیارے پیارے گیتوں کی میٹھی رسیل تانیں بھی فردوس گوش بنتی ہیں۔ ہندوستانی عورت کی
نمایاں ترین خصوصیات اس مستی اور الہڑ پنے کی ہڑ بونگ میں بھی حفظ کے پیش نظر ہتی ہیں۔
چنانچہ جھولا جھولنے والیاں ہنستے کھلتے، مسکراتے، منہ چڑھاتے اور ہلڑ مچاتے مچاتے یکا یک جھینپ
بھی جاتی ہیں۔

اٹھلا، رہی ہیں	اترا رہی ہیں
خوبانِ ہندی	حوران، ارضی
رونق گھروں کی	
نازک دوپٹے	رنگین ہلکے
سر پ سنجھائے	شانوں پ ڈالے
مینہ لاکھ برسے	جی لاکھ ترسے
ٹکلیں نہ گھر سے	
شوہر کے ڈر سے	
اپنی، نظر سے	شرما رہی ہیں

نغمہ زار کی ان نظموں اور جلوہ سحر، تاروں بھری رات وغیرہ کو چھوڑ کر سوز و ساز کی نظموں کو دیکھیے تو ان میں بھی یہ مقامی رنگ اسی طرح نمایاں نظر آئے گا۔ پریت کا گیت، چاندنی میں کشتی، شام رنگیں، جاگ سوزِ عشق جاگ اور چنانب وغیرہ کو پڑھ کر قدیم اور موجود شاعری سے مقابلہ کیجیے تو ز میں آسمان کا فرق نظر آتا ہے۔ یہ حفیظ کی قادر الکلامی اور وجود ان صحیح کا بڑا ثبوت ہے۔

دنیا بھر کی زبانوں میں گیت کو ذوق و سرستی اور سوز و گداز کا بہترین مظہر مانا گیا ہے۔ اردو شاعری میں حفیظ اس مخصوص صنف کا موجد ہے۔ اس کے گیتوں نے اردو شاعری میں ایک نئی لذت اور ایک نیارس پیدا کر دیا ہے۔ اس کے قلم نے گیت کو وہ مقام بخشا ہے کہ اردو زبان ہمیشہ حفیظ کی احسان مندر ہے گی۔

اس طرح اگر ان نظموں کو دیکھیں جو حفیظ نے بچوں کے لیے لکھی ہیں تو شاعری کی اس صنف میں بھی حفیظ کی انفرادیت اور ان کی اختراعات مسلم ہیں۔ خصوصاً جو نظمیں صغیر سن بچوں کے لیے ہیں۔ ان میں تو شاعر نے کمال اختراع کا حیرت انگیز ثبوت دیا ہے۔ یہ کہنا مبالغہ نہیں ہو گا کہ اردو شاعری میں اور کسی شاعر نے نئے منے بچوں کے لیے ایسی نظمیں نہیں لکھیں۔ جنہیں بچے خود اپنے دل کی آواز کہہ سکیں۔

حفیظ نے بکھر اور او زان کے انتخاب میں جس فنی پیچنگی اور بالغ نظری کا اور ذوق صحیح کا ثبوت دیا ہے وہ اپنی مثال آپ ہے۔ ”بہنت“ اور ”ابھی تو میں جوان ہوں“ کے چلت اوزان میں کس قدر مستی ہے کتنا جوش ہے۔ اسی طرح سوز و ساز کی نظموں میں ”فرشہ کا گیت“ دیکھیے۔ اس کا وزن

۱۲۳

آسمانی نغموں کے لیے کس قدر موزوں ہے۔ کانوں کے ساتھ دل بھی یہی
محسوس کرتا ہے کہ ایک رحمت کا فرشتہ ہاتھ میں چھوٹی سی ستار لیے بے
فکری کے عالم میں تانیں اُڑاتا پھر رہا ہے۔

دیکھ اس دنیا کا نظارہ
میرے ساز کے تاروں میں

☆☆.....☆☆

کلام حفیظ سے انتخاب



شاہنامہ اسلام

ختم المرسلین رحمۃللعالمین

ولادت باسعادت

طلسم گن سے قائم بزم ہست و بود ہو جانا
اشارے ہی سے موجودات کا موجود ہو جانا
عناصر کا شعور زندگی سے بہرہ ور ہونا
لپٹ کر آب و خاک و باد و آتش کا بشر ہونا
یہ کیا تھا؟ کس لیے، کس کے لیے تھا؟ مدد عایا تھا
یونہی تھا یا کوئی مقصد تھا، آخر ماجرا کیا تھا
یہ کس کی جگتو میں میر عالم تاب پھرتا تھا
ازل کے روز سے بے تاب تھا بے خواب پھرتا تھا
یہ کس کی آرزو میں چاند نے سختی سہی برسوں
زیں پر چاندنی برباد و آوارہ رہی برسوں
یہ کس کے شوق میں پھرا گئیں آنکھیں ستاروں کی
زمیں کو بتکتے بتکتے آ گئیں آنکھیں ستاروں کی

۱۲۶

کروڑوں رنگیں، کس کے لیے ایام نے بدیں
پیاپے گردشیں کس دھن میں صبح و شام نے بدیں
یہ کس کے واسطے مٹی نے سیکھا گل فشاں ہونا
گوارا کر لیا پھولوں نے پامالی خزاں ہونا
یہ سب کچھ ہورہا تھا ایک ہی امید کی خاطر
یہ ساری خواہشیں تھیں ایک صبح عید کی خاطر
خلیل اللہ نے جس کے لیے حق سے دعائیں کیں
ذبح اللہ نے وقت ذبح جس کی التجائیں کیں
جو بن کر روشنی پھر دیدہ یعقوب میں آیا
جسے یوسف نے اپنے حسن کے نیرنگ میں پایا
کلیم اللہ کا دل روشن ہوا جس ضوفشاںی سے
وہ جس کی آرزو بھڑکی جواب لئے ترانی سے
وہ جس کے نام سے داؤد نے نغمہ سرائی کی
وہ جس کی یاد میں شاہ سلیمان نے گدائی کی
دل یتھی میں ارمائیں رہ گئے جس کی زیارت کے
لب عیسیٰ پر آئے وعظ جس کی شان رحمت کے
وہ دن آیا کہ پورے ہو گئے تورات کے وعدے
خدا نے آج ایفا کر دیے ہر بات کے وعدے
مرادیں بھر کے دامن میں مناجاتِ زبور آئی
سر کی روشنی پڑتی ہوئی آیاتِ نور آئی
نظر آئی بالآخر معنیِ انجلیں کی صورت
و دیعیت ہو گئی انسان کو تکمیل کی صورت

ریج الاول امیدوں کی دُنیا ساتھ لے آیا
 دعاوں کی قبولیت کو ہاتھوں ہاتھ لے آیا
 خدا نے ناخدائی کی خود انسانی سفینے کی
 کرمت بن کے چھائی بارہویں شب اس مہینے کی
 ازل کے روز جس کے دھوم تھی وہ آج شب تھی
 جو قسمت کے لیے مقسم تھی وہ آج کی شب تھی
 مشیت ہی کو جو معلوم تھی وہ آج کی شب تھی
 ارادے ہی میں جو مرقوم تھی وہ آج کی شب تھی
 سمندر موتویوں کو دامنوں میں بھر کے بیٹھے تھے
 جبل لعل وجواہر کو مہیا کر کے بیٹھے تھے
 ہوا نئی پے بپے اک سرمدی پیغام لاتی تھیں
 کوئی مرشدہ تھا جو ہر گوشِ گل میں کہہ سناتی تھی
 گلے پھولوں سے ملتے جا رہے تھے پھول گلشن کے
 گلے مل کے کھلتے جا رہے تھے پھول گلشن کے
 تبسم ہی تبسم تھے ، نظارے لالہ زاروں کے
 ترنم ہی ترنم تھے کنارے جوئے باروں کے
 ندا آئی دریچے کھول دو ایوان قدرت کے
 نظارے خود کرے گی آج قدرت شان قدرت کے
 یکا یک ہو گئی ساری فضا تمثیل آئینہ
 نظر آیا معلق عرش تک اک نور کا زینہ
 خدا کی شان رحمت کے فرشتے صفات پر اترے

پرے باندھے ہوئے سب دین و دنیا کے شرف آتے
 صحابہ نور آکر چھا گیا مکے کی بستی پر
 ہوئی پھولوں کی بارش ہر بلندی اور پستی پر
 ہوا عرشِ معلیٰ سے نزولِ رحمت باری
 تو استقبال کو اٹھی حرم کی چار دیواری
 صدا ہاتھ نے دی اے ساکنانِ خلیفہ ہستی
 ہوئی جاتی ہے پھر آباد یہ اُجڑی ہوئی بستی
 مبارک باد ہے اُن کے لیے جو ظلم سہتے ہیں
 کہیں جن کو امان ملتی نہیں بر باد رہتے ہیں
 ضعیفوں بے کسوں، آفت نصیبوں کو مبارک ہو
 تیہیوں کو، غلاموں کو، غریبوں کو مبارک ہو
 خبر جا کرنا دو شش جہت کے زیر دستوں کو
 زبردستی کی جرأت اب نہ ہوگی خود پر ستون کو
 مبارک ہو کہ دورِ راحت و آرام آپہنچا
 نجاتِ دائیٰ کی شکل میں اسلام آپہنچا
 مبارک ہو کہ ختم المرسلینؐ تشریف لے آئے
 جناب رحمة للعالمینؐ تشریف لے آئے
 بصدِ اندازِ کیتاںی، بغایت شانِ زیبائی
 امیںؐ بن کر امانت آمنہ کی گود میں آئی
 فرشتوں کی سلامی دینے والی فوج گاتی تھی
 جناب آمنہ سنتی تھیں، یہ آواز آتی تھی

۱۲۹



سلام

سلام اے آمنہ کے لال اے محبوب سجانی
سلام اے فخر موجودات، فخر نوع انسانی
سلام اے ظلِ رحمانی، سلام اے نورِ یزدانی
ترا نقشِ قدم ہے زندگی کی لوحِ پیشانی
سلام اے سرِ وحدت اے سراجِ بزمِ ایمانی
زہے یہ عزتِ افزائی، زہے تشریفِ ارزانی
ترے آنے سے رونقِ آگئی گلزارِ ہستی میں
شریکِ حالی قسمت ہو گیا پھرِ فعلِ ربانی
سلام اے صاحبِ خلقِ عظیم، انساں کو سکھلا دے
یہی اعمالی پاکیزہ، یہی اشغالی روحانی
تری صورت، تری سیرت، ترا نقشہ، ترا جلوہ
تبسم، گفتگو، ہندہ نوازی، خندہ پیشانی
اگرچہ فقرِ فخری رتبہ ہے تیری قناعت کا
مگر قدموں تلے ہے فقرِ کسرائی و خاقانی
زمانہ منتظر ہے اب نئی شیرازہ بندی کا
بہت کچھ ہو بھکی اجزاء ہستی کی پریشانی
زمیں کا گوشہ گوشہ نور سے معمور ہو جائے
ترے پرتو سے مل جائے ہر اک ذرے کو تابانی
حفیظ بے نوا بھی ہے گدائے کوچہء الافت
عقیدت کی جیں، تیری مروت سے ہے نورانی

۱۳۰

ترادر ہو مرا سر ہو، مرا دل ہو ترا گھر ہو
تنما مختصر سی ہے، مگر تمہید طولانی
سلام اے آتشیں زنجیر باطل توڑنے والے
سلام اے خاک کے ٹوٹے ہوئے دل جوڑنے والے



میر اسلام لے جا

قسمت کے آسمان پر	سیماۓ کھکشاں پر
چکا	ترا ستارا
اُس در پہ حاضری کا	تجھ کو ہوا اشارا
اے بختیار بندے	
اے کامگار بندے	
تیری مراد مندی	تقدیر کی بلندی
تجھ کو پکارتی ہے	
آ باریاب ہو جا	
اے ذرہء محبت	جا آفتاب ہو جا
دربار میں چلا ہے	
سرکار میں چلا ہے	
رخت سفر اٹھا لے	اللہ کے حوالے
بیش بکے جانے والے	بس اک پیام لے جا
میرا سلام لے جا	



ابھی تو میں جوان ہوں

گلوں پر بھی نکھار ہے	ہوا بھی خوشگوار ہے
بہار پُر بہار ہے	ترنم ہزار ہے
ادھر تو لوٹ، ادھر تو آ	کہاں چلا ہے ساقیا
اٹھا سبو، سبو اٹھا	ارے یہ دیکھتا ہے کیا
پیالہ بھر کے دے ادھر	سبو اٹھا، پیالہ بھر
سمان تو دیکھ بے خبر	چجن کی سمت کر نظر
افق پہ ہو گئیں عیاں	وہ کالی کالی بدلياں
ہے سوئے میکدہ روائیں	وہ اک ہجوم مے کشان
سبھ نہ مجھ کو ناقوان	یہ کیا گماں ہے بدگماں
خیال زہد ابھی کہاں	
ابھی تو میں جوان ہوں	



عبداتوں کا ذکر ہے	نجات کی بھی فکر ہے
خیال ہے عذاب کا	جنون ہے ثواب کا
مگر سنو تو شخش جی	عجیب شے ہیں آپ بھی
بھلا شباب و عاشقی	الگ ہوئے بھی ہیں کبھی
حسین جلوہ ریز ہوں	ادائیں فتنہ خیز ہوں
ہوا کیں عطر بیز ہوں	تو شوق کیوں نہ تیز ہوں
نگار ہائے فتنہ گر	کوئی ادھر، کوئی ادھر

۱۳۲

أبھارتے ہوں عیش پر تو کیا کرے کوئی بشر
چلو جی قصہ مختصر تمھارا نقطہ نظر
درست ہے تو ہو مگر
ابھی تو میں جوان ہوں

☆

یہ گشت کوہسار کی	یہ سیر بُونبار کی
یہ بلبلوں کے چچے	یہ گل رخوں کے قہقہے
کسی سے میل ہو گیا	تو رنج و فکر کھو گیا
کبھی جو بخت سو گیا	یہ ہنس گیا وہ رو گیا
یہ عشق کی کہانیاں	یہ رس بھری جوانیاں
ادھر سے لن ترانیاں	ادھر سے مہربانیاں
یہ آسمان، یہ زمین	نظرارہ ہائے دل نشیں
انھیں حیات آفریں	بھلا میں چھوڑ دوں یہیں
ہے موت اس قدر قریں	مجھے نہ آئے گا یقین
نہیں نہیں، ابھی نہیں	
ابھی تو میں جوان ہوں	

☆

رقاصہ

پینے کا موسم آ گیا	اُٹھی ہے مغرب سے گھٹا
نازک ادا ناز آفریں	ہے رقص میں اک مدقائقا
نظروں سے دل برماۓ جا	ہاں ناچتی جا گائے جا

ترپائے جا، ترپائے جا
تیرا تھرکنا خوب ہے
لیکن ٹھہر ٹو کون ہے
کیا مشرقی عورت ہے تو
تیری ہنسی بے باک ہے
تیری نگہ چالاک ہے
اف کس قدر دل سوز ہے تقریب بازاری تری
کہتی ہوس آموز ہے یہ سادہ پُرکاری تری
خلی وفا کی ڈالیاں
ہوتی ہیں عفت والیاں

وہ حُسن کی شہزادیاں
پردے کی ہیں آبادیاں
پشم فلک نے آج تک
دیکھی نہیں ان کی جھلک
زیور ہے ان کے حسن کا
منہ سے نہیں کہتی ہیں وہ
غیرت سے کٹ جاتی ہیں وہ
اعزاں ملت، اُن سے ہے
اسلام پر قائم ہیں وہ
تجھ میں نہیں شرم و حیا
تجھ میں نہیں مہر و وفا

چج چج بتا تو کون ہے
او بے حیا تو کون ہے
شرم اور غیرت کیوں نہیں
احساسِ عزت کیوں نہیں

۱۳۲



ہندوستان کی روشنی

شانہشہ	ہندوستان	جمعیت	اسلامیاں
ہم کیا ہیں، ہم کچھ بھی نہیں		اب اس میں دام کچھ بھی نہیں	
بازو کی طاقت اٹھ گئی		ملی سیاست اٹھ گئی	
وہ ترکتازی اب کہاں		شان حجازی اب کہاں	
اب بابری شوکت گئی		اب غزنوی ہمت گئی	
مسلم کے دل سے اٹھ گیا		ایمان عالم گیر کا	
بلکہ گدا پیشہ ہوئی		قوم اب جفا پیشہ ہوئی	
بے غیرتی کا دور ہے		اب رنگ ہی کچھ اور ہے	
یہ قوم اب مٹنے کو ہے		یہ نہ اب پٹنے کو ہے	
افسوں یہ ہندوستان!			
یہ گلشنِ جنت نشاں!			



فرصت کی تمنا میں

یوں وقت گزرتا ہے
 فرصت کی تمنا میں
 جس طرح کوئی پتا
 بہتا ہوا دریا میں
 ساحل کے قریب آ کر
 چاہے کہ ٹھہر جاؤں

۱۳۵

اور سیر ذرا کر لوں
اس عکسِ مشجر کی
جو دامن دریا پر
زیبائش دریا ہے
یا باد کا وہ جھونکا
جو وقفِ روانی ہے
اک باغ کے گوشے میں
چاہے کہ بیہاں دم لوں
دامن کو ذرا بھر لوں
اُس پھول کی خوبیو سے
جس کو ابھی کھلنا ہے
فرصت کی تمنا میں
یوں وقت گزرتا ہے
افکارِ معیشت کے
فرصت ہی نہیں دیتے
میں چاہتا ہوں دل سے
کچھ کسب ہنر کر لوں
گلہائے مضامیں سے
دامنِ سخن بھر لوں
ہے بخت مگر واژوں
فرصت ہی نہیں ملتی

۱۳۶

فرصت کو کہاں ڈھونڈوں
فرصت ہی کا رونا ہے
پھر جی میں یہ آتی ہے
کچھ عیش ہی حاصل ہو
دولت ہی ملے مجھ کو
وہ کام کوئی سوچوں
پھر سوچتا یہ بھی ہوں
یہ سوچنے کا دھندا
فرصت ہی میں ہونا ہے
فرصت ہی نہیں دیتے
افکار معیشت کے



جاگ سوزِ عشق

جاگ سوزِ عشق جاگ!

ٹونے آکھ بند کی کائنات سو گئی
حسنِ خود پسند کی دن سے رات ہو گئی
زرد پڑ گیا سہاگ
جاگ سوزِ عشق جاگ!

جاگ سوزِ عشق جاگ!

تو جو چشم وا کرے ہر امک جاگ اٹھے

۱۳۷

آہ و نالہ جاگ اٹھے
راگ رنگ جاگ اٹھے
جوگ سے ملے بھاگ
جاگ سوزِ عشق جاگ!

جاگ سوزِ عشق جاگ!
جاگ اے نظر فروز! جاگ اے نظر نواز!
جاگ اے زمانہ سوز جاگ اے زمانہ ساز
جاگ نیند کو تیاگ!
جاگ سوزِ عشق جاگ!

☆

دل ہے پرائے بس میں
پرائے بس میں
دل ہے پرائے بس میں
پورب میں جاگا ہے سوریا ڈور ہوا دنیا کا اندھیرا
لیکن گھر تاریک ہے میرا
پچھم میں جاگی ہیں گھٹائیں پھرتی ہیں سرمست ہوا میں
جاگ اٹھو مے خانے والو پینے اور پلانے والو
زھر ملاو رس میں
دل ہے پرائے بس میں

۱۳۸

پرائے بس میں
دل ہے پرائے بس میں
بیت گیا دن رات بھی آئی تاروں نے محفل بھی سجائی
اُس نے مگر صورت نہ کھائی
وہم کئی ٹالے ہیں میں نے تارے گن ڈالے ہیں میں نے
 وعدے کا توکس کو یقین ہے آنکھ میں لیکن نیند نہیں ہے
نیند نے کھالیں قسمیں
دل ہے پرائے بس میں

پرائے بس میں
دل ہے پرائے بس میں
دوستو اس کا نام نہ پوچھو کچھ بھی نہیں ہے کام نہ پوچھو
مجھ سے کوئی بیغام نہ پوچھو
میرا کبھی تم نام نہ لینا مل جائے تو یوں کہہ دینا
اک دیوانہ پچپ رہتا ہے کہتا ہے تو یہ کہتا ہے
دل ہے پرائے بس میں
دل ہے پرائے بس میں

☆

۱۳۹

پریت کا گیت

(۱)

اپنے من میں پریت
بسا لے

اپنے من میں پریت

من مندر میں پریت بسائے او مورکھ اور بھولے بھالے
دل کی دنیا کر لے روشن اپنے گھر میں جوت جکالے
پریت ہے تیری ریت پرانی بھول گیا او بھارت والے
بھول گیا او بھارت والے

پریت ہے تیری ریت
بسا لے

اپنے من میں پریت

(۲)

اپنے من میں پریت
بسا لے

اپنے من میں پریت

کرو دھ کپٹ کا اُترا ڈیرا چھایا چاروں کھونٹ اندھیرا
شخ بہمن دونوں رہن انک سے بڑھ کر ایک لٹیرا
طاہرداروں کی سگت میں کوئی نہیں ہے سنگی تیرا
کوئی نہیں ہے سنگی تیرا

من ہے تیرا میت
بسا لے

اپنے من میں پریت

۱۳۰

(۳)

اپنے من میں پریت
بسا لے

اپنے من میں پریت
بھارت ماتا ہے دکھیاری
دکھیارے ہیں سب زناری
تو ہی اٹھالے سندر مرلی
تو جا شام مراری
جو جاگے تو دنیا جاگے
جاگ اٹھیں سب پریم پچاری
پچاری

گائیں تیرے گیت
بسا لے

اپنے من میں پریت
(۳)

اپنے من میں پریت
بسا لے

اپنے من میں پریت

نفرت اک آزار ہے پیارے
دکھ کا دارو پیار ہے پیارے
آجا اپنے روپ میں آ جا
تو ہی پریم اوخار ہے پیارے
من کے ہارے ہارا ہارا
یہ ہارا تو سب کچھ ہارا
من کے ہارے ہارے پیارے
من کے جیتے جیت
بسا لے

اپنے من میں پریت

۱۳۱

(۵)

اپنے من میں پریت
بسا لے

اپنے من میں پریت
دکیجہ بڑوں کی ریت نہ جائے سرجائے پرمیت نہ جائے
میں ڈرتا ہوں کوئی تیری جیتی بازی جیت نہ جائے
جو کرنا ہو جلدی کر لے تھوڑا وقت ہے بیت نہ جائے

تھوڑا وقت ہے بیت نہ جائے
وقت نہ جائے بیت
بسا لے

اپنے من میں پریت

☆

اپنے وطن میں

اپنے وطن میں
سب کچھ ہے پیارے

حسن و نظر کی خاموش گھاتیں
عشق و ہوس کی ڈھومیں براتیں
سب ہیں وہاں بھی یہ وارداتیں
دیکھی نہیں کیا تو نے وہ راتیں
دولہا دلہن جب
کرتے ہیں باتیں

۱۳۲

ہستی ہیں کلیاں کھلتے ہیں تارے
اپنے وطن میں
سب کچھ ہے پیارے

اپنے وطن میں
سب کچھ ہے پیارے
اپنے وطن کے دن رات نیارے
وہ چاند سورج غبارے
وہ ندیاں ہیں امرت کے دھارے
دنیا سے اونچے پربت ہمارے
بانگ اور آکاش
پھول اور تارے
سب منتظر ہیں میرے تمہارے
اپنے وطن میں
سب کچھ ہے پیارے

اپنے وطن میں
سب کچھ ہے پیارے
وہ سیدھی سادی بچوں کی ماں میں
زلفیں ہیں جن کی کالی گھٹائیں
آنچل میں جن کے ٹھنڈی ہوا میں

۱۳۳

بھولو گے کب تک اُن کی وفا میں
 کب تک کرو گے
 اُن پر جھائیں
 چھوڑا ہے اُن کو کس کے سہارے
 اپنے وطن میں
 سب کچھ ہے پیارے

اپنے وطن میں
 سب کچھ ہے پیارے
 ماضی سے بہتر
 بے شک نہیں حال
 علم و هنر کا
 پھر بھی نہیں کال
 ٹیکور کا ساز
 جادوئے بگال
 پنجاب کا ناز
 اعجازِ اقبال
 اور یہ مسافر

☆
 تصویر کشمیر
 (ایک طویل نظم کے چند بند)

(۱)

برف کی اونچائیاں، برفاب کی گھراں
 رنگ و بو کی شوختیاں پھولوں کی بے پرواں
 سبز قالینوں پہ دیوداروں کی بزم آرائیاں
 بنتے تنتے چلتے پھرتے ابر کی پرچھائیاں

۱۳۳

آگے پیچے دوڑتا تاریکی و تنوری کا
ایک پہلو یہ بھی ہے کشمیر کی تصویر کا
(۲)

ندیاں ہر سو تھرکتی ناچتی گاتی ہوئی
کسمساتی لڑکھراتی، پیچ بل کھاتی ہوئی
آدمی کیا پتھروں کو وجد میں لاتی ہوئی
اپنی اپنی منزلِ مقصود کو جاتی ہوئی
کرتی جاتی ہیں نگاہوں پر عملِ تسخیر کا
ایک پہلو یہ بھی ہے کشمیر کی تصویر کا

(۳)

تابہ دامانِ نظر چیلوں کے دیواروں کے بن
سیناء ہر سنگِ خارا سے روائِ نہرِ لبیں
بولہوں کے واسطے لیکن یہ رستے ہیں کٹھن
مر گیا سر پھوڑ کر ان پتھروں سے کوکن
سُن لیا تھا نام بے چارے نے جوئے شیر کا
ایک پہلو یہ بھی ہے کشمیر کی تصویر کا

(۴)

عامیوں نے کہہ دیا کشمیر کو جنتِ نشاں
ورنہ جنت میں یہ حسن و رنگ و شادابی کہاں
کیا ہے جنت، چند حوریں، اک چین دو ندیاں
خیر زاہد کی رعایت سے یہ کہتا ہوں کہ ہاں

۱۳۵

عالمِ بالا پر ہے پر تو اسی کشمیر کا
ایک پہلو یہ بھی ہے کشمیر کی تصویر کا
(۵)

حسن کی افراط، خوبی کی فراوانی یہاں
ہے نظر کو اعتراض نگ دامانی یہاں
بہر جان و جسم ہرنعمت کی ارزانی یہاں
بے کس و محتاج لیکن نوع انسانی یہاں
نقش فریادی ہے یہ تقدیر کی تحریر کا
ایک پہلو یہ بھی ہے کشمیر کی تصویر کا
(۶)

اک طرف مہمان خوش اوقات خوش دل خوش لباس
ایک جانب میزبان! فاتحہ زدہ تصویر یاس
اک طرف سے کا نشہ پھل کا مزہ، پھولوں کی باس
اک طرف بے کیف مزدوری کا حاصل بھوک پیاس
اک تماثلی ہے اک فرزند ہے کشمیر کا
ایک پہلو یہ بھی ہے کشمیر کی تصویر کا
(۷)

جس کی محنت سے چمن میں روئے گل پر خنده ہے
اس کا گھر تاریک اس کا اپنا منظر گندہ ہے
نقش صنائی کا جس کی لوحِ دل پر کندہ ہے
اس کی مجبوری کو دیکھو بندگی کا بندہ ہے

۱۳۶

سنس لینے میں بھی اُس کو خوف ہے تغیر کا
ایک پہلو یہ بھی ہے کشمیر کی تصویر کا
(۸)

یہ چن اغیار کی شعلہ خرامی کے لیے
یہ شر شیریں ہیں اپنی تلخ کامی کے لیے
زندگانی ہے یہاں مرگ دوامی کے لیے
مائیں جنتی ہیں یہاں بچے غلامی کے لیے
ہر نفس اک سلسلہ ہے قید بے زنجیر کا
ایک پہلو یہ بھی ہے کشمیر کی تصویر کا
(۹)

اس سے بڑھ کر اور کچھ چاہے تو شala مار دیکھ
آنکھ رکھتا ہے تو یہ رنگِ گل و گلزار دیکھ
کچھ نہیں دیکھا ابھی پھر دیکھ پھر ایک بار دیکھ
شانِ مغلیہ کے یہ مٹتے ہوئے آثار دیکھ
تو نے دیکھا ہے کہیں ایسا بھی فن تعمیر کا
ایک پہلو یہ بھی ہے کشمیر کی تصویر کا
(۱۰)

چشمِ شاعر کے ہیں آنسو ان کو مٹی میں نہ روں
بے خبر انمول جواہر کو ترازو میں نہ قول
ایک گوشے میں ادب سے بیٹھ جا منہ سے نہ بول
او تماشائی! تصور شرط ہے آنکھیں نہ کھول

۱۳۷

چشمِ دل سے دیکھ نشہ گردشِ تقدیر کا
ایک پہلو یہ بھی ہے کشمیر کی تصویر کا
(۱۱)

ہے عجبِ دھنلی ضیا اجلہ اندھیرا باغ میں
ہر چن کو نور پوشوں نے ہے گھیرا باغ میں
ہے شناسا اب کوئی تیرا نہ میرا باغ میں
بانیان باغ کا اُڑا ہے ڈیرا باغ میں
خوف ہے تعزیر کا ان کو نہ دار و گیر کا
ایک پہلو یہ بھی ہے کشمیر کی تصویر کا
(۱۲)

کیا مجالِ دم زدن شاہوں کے ارشادات پر
شایدِ عادل ہے تاریخِ ان کے احسانات پر
کاش وہ مرکوز ہوتی آدمی کی ذات پر
پھر بجا ہوتا گلہ کوتا ہیءِ تدبیر کا
ایک پہلو یہ بھی ہے کشمیر کی تصویر کا
(۱۳)

نسلِ انسانی کو ٹھہرایا گیا بے کار و رشت
راینگاں ہوتی رہی مزدور کی زرخیز کشت
رنگ و نغمہ ساغرو مل سبزہ و گل، سگ و خشت
خواب دیکھا منہ نہ دیکھا خواب کی تعبیر کا
ایک پہلو یہ بھی ہے کشمیر کی تصویر کا

۱۳۸

(۱۲)

اہلِ زر کشمیر یوں کے حال پر ہنستے ہیں آج
نام ہے ان کا فربی جیلہ گر رو بہ مزاج
بے دلی، بے اعتمادی، مفلسی اور احتیاج
بندگی صد ہا برس کی اور مسلسل سامرائج
کس قدر سامان فراہم ہے یہاں تحقیر کا
ایک پہلو یہ بھی ہے کشمیر کی تصویر کا



جزیرے

قافلے برباد ہو کر رہ گئے ، تو کیا ہوا
مطمئن ہیں قافلہ سالار اپنے کام سے
عہدہ و منصب کی بازی جیت کر گھڑ دوڑ میں
تحان پر ہیں درشی گھوڑے بڑے آرام سے
قافلے برباد ہو کر رہ گئے تو کیا ہوا

رہنماؤں کو سجا کر منزلِ مقصود پر
ٹھوکریں کھاتا ہے تاریکی میں امت کا جلوس
جن بہشتی مقبروں پر ہو گئے روشن چراغ
ملتِ بیضا یہی تھے چند گنتی کے نفوں
قافلے برباد ہو کر رہ گئے تو کیا ہوا

۱۳۹

کیوں گروہ عام کی ذلت کا غم کھائیں خواص
جن کو اس ذلت میں لذت کے ذخیرے مل گئے
کشیاں گرداب میں چھوڑیں، خدا حافظ کہا
ن خدا خوش ہیں کہ ان کو تو جزیرے مل گئے



حفیظ کی غزلوں سے چند اشعار

ہم ہی میں تھی نہ کوئی بات، یاد نہ تم کو آسکے
تم نے ہمیں بھلا دیا، ہم نہ تمھیں بھلا سکے
ایسا ہو کوئی نامہ بر، بات پر کان دھر سکے
سن کے یقین کر سکے، جا کے انہیں سنا سکے
اہل زبان تو ہیں بہت، کوئی نہیں ہے اہل دل
کون تری طرح حفیظ، درد کے گیت گا سکے

.....

کوئی چارہ نہیں دعا کے سوا
کوئی سنتا نہیں خدا کے سوا
مجھ سے کیا ہو سکا وفا کے سوا
مجھ کو ملتا بھی کیا سزا کے سوا

.....

جہاں قطرے کو ترسایا گیا ہوں
وہیں ڈوبا ہوا پایا گیا ہوں

۱۵۰

بلا کافی نہ تھی اک زندگی کی
دوبارہ یاد فرمایا گیا ہوں

سپرد خاک ہی کرنا تھا مجھ کو
تو پھر کا ہے کو نہلایا گیا ہوں

لحد میں کیوں نہ جاؤں منہ چھپائے
بھری محفل سے اٹھوایا گیا ہوں

مجھے تو اس خبر نے کھو دیا ہے
سُنا ہے میں کہیں پایا گیا ہوں

ہوں اس کوچے کے ہر ذرے سے واقف
اڈھر سے بارہا آیا گیا ہوں

حفیظ اہل زبان کب مانتے تھے
بڑے زوروں سے منوایا گیا ہوں

.....

ہنسنے کا اعتبار نہ رونے کا اعتبار
کیا زندگی ہے جس پر فدا ہو گیا ہوں میں

ہاں کیف بے خودی کی وہ ساعت بھی یاد ہے
محسوس ہو رہا تھا خدا ہو گیا ہوں میں

۱۵۱

ہمت بلند تھی، مگر افتاد دیکھنا
چپ چاپ آج میں محو دعا ہو گیا ہوں میں

واقف نہیں ہیں رتبہ دیوالی سے دوست
کم بخت جانتے میں کیا ہو گیا ہوں میں

.....
کرتا ہے تصور مرا اس رنگ کی باتیں
سن لے کوئی اک حرف تو افسانہ بنا دے

دیوالی، عشق کے بعد آ ہی گیا ہوش
اور ہوش بھی وہ ہوش کہ دیوانہ بنا دے

آخر کوئی صورت تو بنے خانہ، دل کی
کعبہ نہیں بنتا ہے تو بخانہ بنا دے

.....
فردوس کی طہور بھی آخر شراب ہے
مجھ کو نہ لے چلو میری نیت خراب ہے

او بنتائے زیست ٹھہر! خود گشی نہ کر
تیرا علاج زہر نہیں ہے شراب ہے

۱۵۲

ساتی تری نظر نے یہ کیا کر دیا مجھے
جیسے رگوں میں خون نہیں ہے شراب ہے

.....
ناکامی ۽ عشق یا ناکامی
دونوں کا حاصل خانہ خرابی

.....
ہیں تختِ دل پر سرکار ورنہ
تختہ اُٹ دیں ہم انقلابی

.....
پیشِ خدا چلا ہوں، فرشتے ہیں ساتھ ساتھ
ساغر لیے ہوئے، کوئی مینا لیے ہوئے

.....
تیرا پھولوں کا بستر بھی، راہ گزارِ سیل میں ہے
آقااب یہ بندے ہی کے خارو خس کی بات نہیں

.....
تشکیل و تتمیلِ فن میں جو بھی حفظ کا حصہ ہے
نصف صدی کا قصہ ہے دو چار برس کی بات نہیں

.....
روزِ روشن کو ہوں میں رات سمجھنے والا
ہے کوئی آج مری بات سمجھنے والا

۱۵۳

دورِ صاحبِ نظر اُر اور ہے یہ دورِ نہیں
ہم بزرگوں کے مقامات سمجھنے والا

اس نئے دورِ سخن سے ہے پریشانِ حفیظ
شعر کو حرف و حکایات سمجھنے والا

.....

اب تو پہلے سے بھی اندر ہیرا ہے
واہ کیا دیدنی سوریا ہے

راہِ زنوں سے تو بھاگ نکلا تھا
اب مجھے راہبروں نے گھیرا ہے

راہبرو مجھ کو یہ تو بتلا دو
کون سب سے بڑا لٹیرا ہے

.....

کیسے بند ہوا میخانہ اب معلوم ہوا
پی نہ سکا کم ظرف زمانہ اب معلوم ہوا

خالی شیشے طاق پر دھرتا جاتا ہے ساقی
بھرتا جاتا ہے پیانہ اب معلوم ہوا

.....

۱۵۳

حسن پاپندر رضا ہو مجھے منظور نہیں
میں کہوں تم مجھے چاہو مجھے منظور نہیں

جس نے اس دور کے انساں کیے پیدا
وہی میرا بھی خدا ہو مجھے منظور نہیں

.....
کسی سے عشق ہو سچ مجھ کوئی ضرور نہیں
فقط کرشنہء حسن بیاں بھی ہوتا ہے

حفیظ موت تو اپنی بُس اک بہانہ تھی
یہ دیکھنا تھا کوئی نوحہ خواں بھی ہوتا ہے

.....
بچوں کے لیے
حفیظ کے گیت اور نظمیں

حمد

اے دو جہاں کے والی!

اے گلشنوں کے مالی!

ہر چیز سے ہے ظاہر	حکمت تری نرالی
تیرے ہی فیض سے ہے	سربربر ڈالی ڈالی
یہ سلسلہ جہاں کا	
دنیا کے گلستان کا	

۱۵۵

پھولوں بھری زمیں کا
تاروں کا آسمان کا
سara ہے کام تیرا پیارا ہے نام تیرا
یہ خاک آگ پانی
ہے تیری مہربانی
ہر دم ہوا کے لب پر ہے تیری ہی کہانی
دریاؤں میں روانی ہے دم قدم سے تیرے
ہر بحر اور بر میں
ہر خشک اور تر میں
ہر نیچ اور شجر میں ہر شاخ اور شتر میں
ہے فیضِ عام تیرا پیارا ہے نام تیرا
تو نے ہمیں بنایا
اور سوچنا سکھایا
ہر شے پہ ہم نے دیکھا تیرے کرم کا سایا
جس راستے میں ڈھونڈا تیرا نشان پایا
انسان بھی ہیں تیرے
حیوان بھی ہیں تیرے
چال دار بھی ہیں تیرے بے جان بھی ہیں تیرے
ہر اک غلام تیرا پیارا ہے نام تیرا

۱۵۶

تاروں بھری رات

لو رات آئی
دنیا پہ چھائی
نیندوں نے آ کر ڈالا ہے ڈیا
آنکھوں میں ایسا کاجل بکھیرا
سارے جہاں میں
چھایا اندھیرا
اکثر گھروں کی ہے روشنی گل
کھیت اور جنگل تاریک باکل
انسان، حیوان
جان دار، بے جان
چپ ہو رہے ہیں یا سو رہے ہیں
لو رات آئی
دنیا پہ چھائی

اے سونے والو!
چادر ہٹا لو
دیکھو فلک پر روشن ہیں تارے
چہرے ہیں ان کے کیا پیارے پیارے
ہیں قابل دید
ان کے نظارے

۱۵۷

ہے آسمان بھی کیا صاف سُتھرا
 اک نیلی نیلی چادر ہے گویا
 جس پر تجھی ہے بیٹھی ہوئی ہے
 پُر ٹور ٹھکل مسرور محفل
 اے سونے والو!
 چادر ہٹا لو

ہے یہ نظارا
 دن سے بھی پیارا
 اک کھیت ہے یہ جس میں خدا نے
 دنیا کی خاطر بوئے بیں دانے
 اور چاہتا ہے
 سورج اُگا لے
 یا سائبیں پر ہیرے جڑے ہیں
 یا چھت پہ موتی بکھرے پڑے ہیں
 یا ایک لشکر
 میداں کے اندر
 اُترا ہے ا کر شمعیں جلا کر
 دن سے بھی پیارا
 ہے یہ نظارا

۱۵۸

ہے کیا چمک دار
تاروں کا دربار
پھیلے ہوئے ہیں تارے ہی تارے
رہتے ہیں یوں تو خاموش سارے
کرتے ہیں لیکن
بامہ اشارے
ندی کے اندر مُہہ دیکھتے ہیں
اور دل ہی دل میں خوش ہو رہے ہیں
دریا کی لہریں
پانی کی نہریں
کیا سچ رہی ہیں تاروں بھری ہیں
ہے کیا چمک دار
تاروں کا دربار

اے پیارے تارو
شب کے ڈالارو!
ہاں صبح تک تم چمکے ہی جاؤ
حکلے ہوؤں کو رستہ دکھاؤ
ہم کو بھی ایسی
خدمت سکھاؤ
نیکی کریں ہم اور نام چمکے
تاروں کی مانند ہر کام چمکے

۱۵۹

ہم کو سلیقہ
آجائے ایسا
دنیا کو ہم سے آرام پھونچے
اے پیارے تارو
شب کے تارو!

☆

دُھنیا

فندک فندک فندک فک
دُھنک دُھنک دُھنک دُھنک

تانت بجی اور نکلا راگ
روئی بنی صابن کا جھاگ
کسی چھنتی جاتی ہے
بادل بنتی جاتی ہے
کتنا ڈھیر ہوا آہا!
میں اس ڈھیر پر گودوں گا
کوئی چوت نہ آئے گی
روئی مگر دب جائے گی
اتی روئی ہو گئی صاف
بھر لے تکیے اور لحاف
إن سے سب سکھ پاتے ہیں

۱۶۰

اوڑھتے اور بچھاتے ہیں
ملتا ہے سب کو آرام
واہ رے دھنیئے تیرا کام

فندک فندک فندک فک
دھنک دھنک دھنک دھنک

☆☆.....☆☆

حافظ کی تصانیف

نظم:

- | | | |
|-----|--|--------------|
| ۱۔ | پہلا مجموعہ کلام، "نغمہ زار" | ۱۹۲۵ء |
| ۲۔ | دوسرا مجموعہ کلام، "سوز و ساز" | ۱۹۳۲ء |
| ۳۔ | تیسرا مجموعہ کلام، "تلخا بے شیریں" | ۱۹۳۷ء |
| ۴۔ | سلام | کتابچہ ۱۹۲۳ء |
| ۵۔ | رقاصہ | کتابچہ ۱۹۲۶ء |
| ۶۔ | پردہ اور تعلیم | کتابچہ ۱۹۲۷ء |
| ۷۔ | ہندوستان ہمارا (ہندوستان کی منظوم تاریخ) | ۱۹۲۷ء |
| ۸۔ | یہ ہماری انجمن | کتابچہ ۱۹۲۸ء |
| ۹۔ | تصویر کشمیر (طویل نظم) | کتابچہ ۱۹۳۷ء |
| ۱۰۔ | شاہ نامہ اسلام | |
| ۱۱۔ | جلد اول | ۱۹۲۸ء |
| ۱۲۔ | جلد دوم | ۱۹۳۲ء |
| ۱۳۔ | جلد سوم | ۱۹۳۰ء |
| ۱۴۔ | جلد چہارم | ۱۹۳۷ء |
| ۱۵۔ | حافظ کے گیت اور نظمیں (چار حصے) | ۱۹۳۹ء |
| ۱۶۔ | بزم نہیں رزم (کشمیر کے بارے میں نظمیں) | ۱۹۷۳ء |
| ۱۷۔ | چراغ سحر چوتھا مجموعہ کلام | ۱۹۷۳ء |

نشر:

- | | | |
|-------|----------------------------------|----|
| ۱۹۲۹ء | ہفت پیکر (انسانے) | ۱۔ |
| ۱۹۳۳ء | معیاری افسانے (انگریزی سے تراجم) | ۲۔ |
| ۱۹۵۳ء | باقلم خود (ایک ناکمل آپ بیتی) | ۳۔ |
| ۱۹۶۳ء | حفیظ تاشقند میں (سفرنامہ) | ۴۔ |
| ۱۹۷۳ء | چیونٹی نامہ | ۵۔ |
| ۱۹۷۶ء | نشرانے (تاثراتی تحریریں) | ۶۔ |
| | حفیظ کے خطوط (غیر مطبوعہ) | ۷۔ |

بچوں کے لیے نشر میں کتابیں:

- | | | |
|-------|---|-----|
| ۱۹۲۶ء | عمرو عیار (طلسم ہوش ربا سے ماخوذ) | ۸۔ |
| ۱۹۸۲ء | شہزادہ صنم اور جنوں کا بادشاہ | ۹۔ |
| ۱۹۸۲ء | شہزادہ خداداد اور شہزادی دریاباد | ۱۰۔ |
| ۱۱۔ | حفیظ نے اپنے احباب کو سینکڑوں کی تعداد میں خطوط لکھے جو ابھی تک کتابی شکل میں مرتب نہیں ہوئے۔ | |
| ۱۲۔ | روزنامہ جگ میں ایک عرصہ تک "جگ و آہنگ" کے زیر عنوان ہفت روزہ کالم لکھتے رہے۔ | |

☆☆.....☆☆

حوالہ جات

- ۱۔ حفیظ، ایک پیاری عظیم شخصیت۔ از شاہد احمد دہلوی، ماہنامہ افکار، حفیظ نمبر، صفحہ ۱۹۵
- ۲۔ حفیظ، ایک نئی آواز۔ از سید ضمیر جعفری افکار حفیظ نمبر، صفحہ ۵۱۵
- ۳۔ دیباچہ، نگہدار، مطبوعہ ۱۹۲۵ء
- ۴۔ شاعر شباب، ازڈا کٹر ایم ڈی تاشیر، افکار، حفیظ نمبر
- ۵۔ ماہنامہ لگار، جنوری۔ فروری ۱۹۳۱ء، صفحہ ۱۱۵
- ۶۔ **الیضا**
- ۷۔ حفیظ جالندھری۔ ازڈا کٹر خواجہ محمد زکریا، انسائیکلو پیڈیا پنجاب یونیورسٹی لاہور
- ۸۔ نگار، جنوری۔ فروری ۱۹۳۱ء
- ۹۔ **الیضا**
- ۱۰۔ بقلم خود
- ۱۱۔ **الیضا**
- ۱۲۔ **الیضا**
- ۱۳۔ ہزار داستان۔ از علی سفیانی آفتابی قطع ۲۲۱، فیلی میگزین ۲۰۱۰ء اپریل ۲۰۱۰ء
- ۱۴۔ مخدومی۔ از محمد طفیل مدیر نقش لاہور، صفحہ ۱۲۰
- ۱۵۔ بقلم خود، نگہدار ایڈیشن ۱۹۷۵ء
- ۱۶۔ **الیضا**
- ۱۷۔ مخدومی از محمد طفیل
- ۱۸۔ ماہنامہ افکار، حفیظ نمبر

۱۶۳

- | | |
|-----|---|
| ۱۹- | الیضا، صفحہ ۲۷۸ |
| ۲۰- | حفیظ۔ از دوار کا داس شعلہ، افکار، حفیظ نمبر ۱۵۰ |
| ۲۱- | بقلم خود، از حفیظ |
| ۲۲- | الیضا |
| ۲۳- | الیضا |
| ۲۴- | افکار، حفیظ نمبر |

☆☆.....☆☆



مقدارہ قومی زبان نے ادارے کے دوسرے اہم وظائف کے ساتھ ساتھ یہ ضرورت بھی محسوس کی کہ اردو کے بنیادگزاروں کو یاد رکھا جانا چاہیے تاکہ آئندہ نسلوں کو ان کی علمی، ادبی اور لسانی خدمات سے آگاہ کیا جاسکے۔ مشاہیر اردو کے عنوان سے پیش نظر سلسلہ مطبوعات کا آغاز کیا گیا ہے جس میں اردو کے محسنوں اور بنیادگزاروں کی اردو کے لیے خدمات پر تعارفی نویعت کی مختصر مگر جامع کتابیں شائع کی جائیں گی۔

ابوالاثر حفیظ جالندھری اردو کے عہد ساز شاعر ہیں مگر ان کی شناخت جہاں شاعری قرار پاتی ہے وہاں قومی ترانے کے خالق کی حیثیت سے ان کا تشخص قومی حوالوں سے اور بھی نمایاں ہو جاتا ہے۔ جہاں وہ اپنی شاعری کے ذریعے ہر طبقے کو متاثر کرتے ہیں وہاں شاہنامہ اسلام کے ذریعے اپنے علمی امتیاز کو بھی منواتے ہیں۔ اردو گیت نگاری کے میدان میں حفیظ جالندھری کی خدمات کسی تعارف کی محتاج نہیں۔ بلاشبہ حفیظ جالندھری اردو کے شعری منظر پر بے حد نمایاں مقام و مرتبے کے حامل شاعر ہیں۔ جمیل یوسف اردو غزل کے بہت نمایاں شاعر ہیں اور صاحب نظر نقاد بھی۔ انہوں نے مقدارہ قومی زبان کے سلسلہ مطبوعات مشاہیر اردو کے لیے ابوالاثر حفیظ جالندھری کے احوال و آثار پر صحیح یہ کتاب لکھ کر اردو زبان و ادب کی بہت بڑی خدمت سرانجام دی ہے۔